

All Right Reserved.

[अस्य ग्रन्थस्य मुद्रणे पाठोद्धरणे भाषान्तरीकरणे च
सर्वेऽधिकाराः स्वायत्ताः ।]

Printed & Published by Kaviraj S K Sen, M. Sc

AT

KALPATARU PRESS-

Kalpataru Palace, 223, Chittaranjan Avenue,

CALCUTTA—6

PREFACE

To the First Edition

The object of the present works is to present in easy and up-to-date manner the Etiology, Pathology and Symptomatology of Diseases from the standpoint of Ayurvedic Medicine. Much doubt and discrepancy have arisen in the understanding of *Nidan* (the collective Ayurvedic name for these subjects) owing to the average teacher and student not clearly grasping the true spirit and import of the great Ayurvedic Samhitas of old, which—by the way—are properly studied only by a few scholars. Mine is an attempt to clear up the mist and to pave the way for a better understanding of the subject.

The old work of *Madhavan* of Bengal, known commonly as *Madhava Nitanam*, has held the field for several centuries. Though a valuable compilation by itself, it is in my humble opinion, not the most suitable work for the beginner as it is intended and employed to be. It often lacks the perspicuity of the fine style of the Rishis and fails to grasp the necessity of the student's preliminary grounding in Anatomy and Physiology and in the great Theory of *Tridosha* on which all such works are based. This theory, I may add, is perfectly compatible with the findings of modern Physiology without the necessity of distorting ancient Ayurvedic texts, though the average Ayurvedic teacher on one side and his foreign rival on the other have often failed to do justice to it. Besides centuries have rolled by since the work of *Madhava* was written and the symptoms and manner of incidence of certain diseases have changed greatly. Even novel diseases seem to have appeared. Ingenious but futile attempts have often been made to explain them away by Ayurvedic practitioners who seem to forget that even *Charaka* and *Sushruta* had clearly grasped the possibility of new or 'undescribed' diseases. All this I am afraid, has given rise to sophistry and lacks that liberal and laborious spirit of research which the sage writers of Ayurveda have always advocated.

Bacteriology too as a subject closely allied to Pathology, has been much neglected, even though a clear recognition of the share of microbes and animal parasites in the causation of certain diseases occurs in all the ancient Samhitas of Ayurveda. In my opinion, we can no longer afford to ignore this important subject and the advances made in it by modern workers.

Keeping all these facts in view, I have endeavoured to write this work of *Nidanam* on modern lines. The text is mainly that of the old Samhitas, though I have, where necessary, made a few additions in my own language to bring the subject fairly up-to-date. For the selection and arrangement of the text and my new commentary I am alone responsible. In the latter, I have endeavoured to fill-in the gaps that exist and to correct erroneous impressions which have gained currency. I have also attempted to explain and establish what might appear to be innovations to conservative scholars, by quoting plenty of evidences from ancient texts in support of my views. How far I have been successful in my efforts can be judged only by those who are capable of judging such a highly technical work impartially. But I do venture to hope that my work will be found a useful companion to the student and teacher alike.

It may not be out of place here to add why I have written this work in Sanskrit. It will readily appear to all thoughtful men that Sanskrit is yet the classical language of Ayurveda and it is the only medium through which all Ayurvedic practitioners of India can be approached.

I crave the indulgence of my learned critics and readers for the errors which may have crept into my work. I would be much obliged to them for pointing these out to me for the improvement of future editions, should I be fortunate enough to see them through the press.

CALCUTTA, }
1926 }

GANANATH SEN

PREFACE

To the Fourth Edition

In editing the fourth edition of this work, I have taken some pains to make it more useful by certain additions and emendations. I hope it will be as welcome as its predecessor. My best thanks are due to Ayurvedic scholars, both of the ancient and of the modern type, who have introduced this work as a text-book in many Ayurvedic Schools and Colleges of India.

CALCUTTA,
February 1950

SUSHIL KUMAR SEN

१६३५ तमांगलवर्षे नवेम्बरमासीय पञ्चमदिनादारभ्य दिनत्रयम्

काशीहिन्दुविश्वविद्यालये सम्मिलितायाः

(निखिल भारतीय प्रधान वैद्यकाचार्यवृन्दभूमिष्ठायः)

त्रिदोषचर्चापरिषदो निर्णयाः ।*

- १२। सर्वायुर्वेदकार्यमूलभूतत्वात् त्रिदोषज्ञानं सप्रयोजनम् । वातादीनां धातुत्वं दोषत्वं मलत्वं च अवस्थाविशेषेणाभिध्यज्यते । तच्च परस्पराऽविकृद्धम् ।
- ३४। सर्वप्राकृतकर्मसु सकर्तृत्वनियामकत्वे सति स्वानन्वयेण दूषणशीलत्वं दोषत्वम्, तच्च वातादिषु त्रिष्वेव नान्यत्र । तस्मात् त्रय एव दोषा ।
- ५। शक्तेर्द्रव्याधिष्ठितत्वेन स्वतन्तावस्थित्यभावात् वातादीनां न शक्तित्वं किन्तु द्रव्यत्वमेव ।
- ६। पित्त-कफयोरवस्थाभेदेन स्थूलत्वं (चक्षुरिन्द्रियग्राह्यत्वम्), सूक्ष्मत्वं (चक्षुरिन्द्रियाऽग्राह्यत्वम्) च । वायोस्तु पित्तकफापेक्षया सूक्ष्मत्वम् अव्यक्तो व्यक्तकर्मा च—इत्यभिधानात् । उपाधिनिष्ठस्य तु वायोर्वहिरिन्द्रिय, ग्राह्यत्वमपि नोत् नभ.— इति- वत् ।
- ७। अतृष्टोपगृहीतानि पञ्चमहाभूतान्येव वातादीनामुपादानानि । तदुत्पत्तिक्रमस्तु चरके शरीरस्थाने ३ अध्याये निदिष्टः । यथा “तत्र पूर्वं चेतनाधातुः सत्त्वकरणो गुणग्रहणाय । प्रवर्तते । स गुणोपादानकाले अन्तरिक्षं पूर्वतरमन्येक्ष्यो गुणेभ्य उपादत्ते । प्रलयात्यये सिसृक्षुर्भूतान्यक्षरभूत सत्त्वोपादान. पूर्वतरमाकाशं सृजति ; ततः क्रमेण अव्यक्तान् धातून् वाय्वादिकाश्चतुरः ; तथा देहग्रहणेऽपि प्रवर्तमान पूर्वतरमाकाशमेवोपादत्ते, ततः क्रमेण व्यक्ततरगुणान् धातून् वाय्वादिकाश्चतुरः । सर्वमाप तु खल्येतद् गुणोपादानमणुना कालेन भवति ।”

८। वातादीनां स्वरूपं (तन्मात्रविषयकधीविषयः) चरकोक्तं (यथा)—

— वायो — “रोक्ष्यं लाघवं वैशद्यं गतिः अमूर्त्तत्वं चेति वायोरात्मरूपाणि ।”

पित्तस्य — “औष्ण्य तैष्ण्य लाघवम् अनतिस्नेहो वर्णश्च शुक्लारणवर्जो

ॐ एते च निर्णयः सिद्धान्तनिदानोक्त सिद्धान्ते सर्वथा सवादिन.—इति छधीभिधभावनीयम् ।

—इति प्रकाशकस्य ।

गन्धश्च विस्त्रो रसौ च कटुकाश्लौ पित्तस्यात्मरूपाणि ।” श्लेष्मणस्तु—
 “स्नेह-शौक्य-माधुर्य मात्स्न्यानि श्लेष्मण आत्मरूपाणि भवन्ति।”
 इति । गुणाः कर्माणि च ग्रन्थोक्तान्येव ।

६ । वातादीनां प्रत्येक पञ्चविधत्व वास्तविकम्, तच्च स्थानकार्यभेदोत्पन्नम् ;
 काठस्वरूपभेदस्तु तन्नियन्धन एव ।

१० । रोगान् प्रति सदूष्याणां वातादीनां समवायिकारणत्वम्, सूक्ष्मरूपाणान्तु
 निर्मित्तकारणत्वम् । दोषदूष्यसम्पूर्णायाश्च असमवायिकारणत्वम्
 रोगविशेषान् प्रति कीटादीनान्तु निमित्तकारणत्वम् ।

श्रीमधुसूदन विद्यावाचरपति. (जयपुरम्) स्व० गणनाथ सेन शर्मा (महामहो-
 व.लक्ष्मण अमरजी पाठकः (डाक्टर) पाध्याय , सभापति

लक्ष्मीराम स्वामी (जयपुरम्)

श्रीराजेश्वर शास्त्री द्राविड

जि० श्रीनिवासमूर्ति (वैद्यरत्न)

श्रीदेवनायक आचार्यः

सत्यनारायण शास्त्री (वैद्य., कोशी)

यादवजी त्रिकमजी आचार्य. (मन्त्री— मुम्बई)

वामनशास्त्री दातारः (मन्त्री— नासिक)

ग्रन्थकत्तुनिवेदनम् ।

(प्रथमावृत्तौ)

आयुर्वेदाध्ययिभिश्छात्रैः प्रथमेव निदानमध्येयमितीयं परम्परा सम्प्रति सर्वत्र भारते प्रचरतितराम् । परम् अविदित वात-पित्त कफतत्त्वा अनाकलितशारीर-परित्रयाश्च शिष्या निदानमधीयाना बहुधा प्रमाद्यन्ति, व्याकुलीकुवन्ति च परमर्षीणामभिप्रायमिति सुविदित विदितवेदितव्यानाम् । न हि सूत्रस्थाने दोष-दूष्यादिविवरणमप्रतिपाद्यैव । निदानस्थानमुपदिदिशु प्राञ्च । तरमान्निदानाध्यायि-भिरादौ शरीरविज्ञानभक्तिक दोषदूष्यादिविवरणमवश्यमेवाधिगन्तव्यमिति कस्ता-वदल चक्षुष्मानुदासीत ?

किञ्च कालान्तरपरिणामादिनाकारणवशादिदानी प्रादुर्भूता केचन नवीना रोगाः, विपरिणतलक्षणाश्च केचन प्राचीनाः, विलुप्तश्चापरे शास्त्रोक्ताः— इत्याकलय्य साम्प्रतिको प्रवृत्तिमुद्दिश्य यथादृष्टमुपदेष्टव्यानि रोगाणा लक्षणानि । न हि तानि यथावदुपलभ्यन्ते प्राचीनसंग्रहेभ्यः ।

अथापि संक्रामकरोगानां विवरणे योऽसौ बहुप्रमाणसिद्धो जीवाणुकारणवादः परमर्षीणा सुसम्मतोऽप्यधुना वेद्यैर्विस्मृतप्रायः सोऽपि सत्यानिर्द्धारणार्थं संक्रमण-वारणार्थं विक्रित्तम विशेषाभ्युपगमार्थञ्च पुनरपि वेद्यैरवश्यं प्रतिपत्तव्य — इत्यपि सुवेदं सूक्ष्मदृशाम् । दुर्व्याख्यात-दुरधातशास्त्राथविषमूर्च्छिता च वैद्यकसरस्वती सम्प्रति परमर्षिवचनामृतप्रसादपरिहीनेव लक्ष्यते । साऽस्माभिः शुश्रूषापरैः पुनः स्वस्थता प्रापणीया ।

तदिदं प्रयाजनजातं विमृशता मया स्वल्पमतिनाऽपि यथाज्ञानं श्राय्यता सिद्धान्तनिदानाख्योऽयं ग्रन्थो निरमायि । भूम्ना चात्रोपन्यस्तानि प्राचामेव वचनानि सिद्धान्तनिर्णयार्थमाभनवतत्त्वसंग्रहार्थं स्पष्टतरार्थप्रतिपादनाथञ्च स्वरचितान्यपि कानिचित् । मूलग्रन्थार्थं स्फुटीकर्तुं विवृतिश्चाह मया स्वयमेव व्यधायि । तर्क कर्कशाश्च विचारा यथाशक्ति परिहृताः शिष्यबोधसौकर्यार्थं ।

अथेदानीमभ्यथये—निर्मत्सरैर्महानुभावैः प्राण,चाट्यैरध्यापितोऽयं ग्रन्थो वैद्यकाध्यायिनामुपकाराय सम्पद्यताम्, तथाऽध्यापिताश्चाऽकुण्ठबुद्धयः प्रवत्तन्ता भिषजः कर्मसु इति ।

इयञ्चापरा प्रार्थना विद्वन्मुख्येभ्यः—नवीनसरणौ प्रवृत्तस्य स्वल्पमतेर्मे प्रमादा सुलभा इति सकरुणमुपेक्ष्य दोषान् मफलता नेयो मे श्रमः, प्रदर्शनीयाश्च अपुरोभागितया मे त्वुदयः— इति । किञ्च—

मुद्राकर-कराघात खिन्नो चेन्मम भारती ।

कृपाकराम्बुजामर्शौ सन्तः सञ्जीवयन्तु ताम् ॥ इति प्रार्थना—

विद्वज्जनानुचरस्य सेनोपाह—

स्व० गगानाथशर्मणः

ग्रन्थकर्तृनिवेदनम् ।

(द्वितीयावृत्तौ)

अखिलकल्याणगुणाकर श्रीमन्नारायणचरणानुकम्पया प्रथमावृत्तिमुद्रितेषु "सिद्धान्तनिदान" पुस्तकेषु सत्वरं नि.शेषता गतेषु कियता कालेन दुर्लभतां प्राप्तोऽभूद्यं ग्रन्थः । ततश्च अध्येतृजनानामनुरोधादियमस्य द्वितीयावृत्ति प्रकाश्यते किञ्चित्परिवर्त्तन-परिवर्द्धनादिसहिता । जीवत्कवेश्च वेद दोषाय कल्पने इति क्षन्तव्योऽस्मि सुधीजनैः । किञ्च, नाद्यापि द्वितीयं खण्डमस्य प्रकाशितमिति यत्सत्यं कृपागसमात्मान मन्ये । हन्त दैवदुर्विपाकहेतोर्धर्मपत्नीत्रियोगेन निजा-ऽस्वास्थ्येन कार्यवाहुल्येन च प्रपीडितो नालमास बुधजननियोगमनुपालदितुमिति मर्षणोयो मे मन्तुः सहृदयैः । आशासे च सत्वरमेवास्य द्वितीयं खण्डं प्रकाशयितुं क्षम विधास्यति मा श्री भगवतः करुणेति शम् ।

आषाढी पूर्णिमा,

सं० १९८४ ।

विद्वज्जनचरणानुचरस्य सेनोपोह-

स्व० गणनाथशर्मणः

(चतुर्थयावृत्तौ)

ग्रन्थकर्तृनिवेदनम् ।

श्रीमन्नारायणकरुणावतारस्य भगवतो धन्वन्तरेः करुणया सिद्धान्तनिदानस्य प्रथमखण्डात्मकस्यापि द्वितीयावृत्तौ एव तृतीयावृत्तौ ग्रन्थसहस्रद्वयी नि शेषता गतेति चतुर्थयावृत्तिरस्याधुना प्रकाश्यते । ये च खलु सहृदयाः ग्रन्थममं समाद्रियमाणाः पठन-पाठनेनास्य सफरुता सम्पादयामासुः तान् प्रति हार्दिकीं कृतज्ञतां निवेद्यामः । न हीदृश सौभाग्य जीवतो ग्रन्थकर्तुः प्रायेण भारते दृश्यते ।

अथ चतुर्थयावृत्तिसम्पादनावसरेऽस्माभिरस्य ग्रन्थस्य क्वचित् क्वचित् किञ्चित्-परिवर्त्तन-परिवर्द्धनाभ्या यथामति सौष्टवं व्यधायीति बुधैरवधेयम् । विशेषतश्चेह वातवलासकज्वरप्रसङ्गे स्वकीयं मतं किञ्चित् परिवर्त्तित भूयस्तरदर्शनेनेति क्षन्तव्योऽस्मि मनस्विभिः ।

माघ पूर्णिमायां सम्बत् २१०६

कलकत्तामहानगरीत

विदुषां विधेय

श्रीसुशीलकुमारशर्मणः

सिद्धान्तनिदान—प्रथमखण्डस्य सूची ।

(विषयाः)	(पृष्ठाङ्काः)
दोषदूष्यव्याधिनिणयः	४
प्रकृतिस्थवानादिकर्माणि	६
दोषदूष्यनिर्णयः	१५
विकृतवातादिकर्माणि	१७
दोषक्षयलिङ्गानि	१६
दोष वृद्धिलिङ्गानि	२०
दोषाणां सामता निरामतादि	२२
दूष्यक्षयलिङ्गानि	२६
दूष्यवृद्धिलिङ्गानि	२८
व्याधिस्वरूपनिरूपणम्	३०
व्याधिनिष्पत्तिक्रमः	३२
व्याधिविज्ञानम्	३८
निदानम्	३६
पूर्वरूपम्	४३
रूपम्	४५
उपशयः	४६
सम्प्राप्तिः	४८
व्याधिपरीक्षा	५४
ज्वरलक्षणम्	५६
निजज्वराः	६०
पूर्वरूपम्	६२
वातज्वरलिङ्गानि	६३
पित्तज्वरलिङ्गानि	६३
श्लेष्मज्वरलिङ्गानि	६४
द्वित्रिज्वरलिङ्गानि	६४
सान्निपातिकज्वरलिङ्गानि	६५
अभिन्यामज्वरः	६६
सान्निपातज्वरेषु मर्यादा	६७
सान्निपातज्वरान्तेभाविन उपद्रवाः	६७
सान्निपातज्वराणां साध्यासाध्यता	६८
आगन्तुज्वराः	६६
विषाभिषङ्गजा आगन्तुकज्वराः	७२
परिसंख्यानम्	७३
आन्तिकज्वरः (Typhoid Fever)	७४

(विषयाः)	(पृष्ठाङ्काः)
ग्रन्थिकज्वरः (Plague)	७८
श्लेष्मकज्वरः (Influenza)	८२
सन्धिकज्वरः (Rheumatic Fever)	८३
श्वसनकज्वरः (Pneumonia)	८९
आक्षेपकज्वरः (Cerebro-Spinal Fever)	९१
मसूरिका ज्वरः	९३
बृहन्मसूरिका (Small Pox)	९४
कृतमसूरिका गोमसूरिका च	९८
लघुमसूरिका (Chicken Pox)	१००
रामान्तिका Measles)	१०२
दण्डकज्वरः (Dengue)	१०४
कर्णमूलिकज्वरः (Mumps)	१०५
विषमज्वराः	१०६
विषमज्वरजातयः	११०
सन्ततज्वरः (Malarial Remittent Fever)	११०
सततकज्वर	१११
कालज्वरः (Kala-Azar)	११२
अन्वेद्युष्क-तृतीयक चातुर्थकाः (Malarial Fever)	११३
विषमज्वर सामान्यलिङ्गानि	११५
वातवलासकज्वरः (Nephritic Fever)	११७
प्रलेपकज्वरः (Hectic Fever)	११८
श्लैपदिकज्वर (Filarial Fever)	११९
औपद्रविकज्वरः	११९
देशान्तरीयज्वरः	१२०
ज्वरावस्थाविशेषाः	१२१
ज्वरस्य वेगभेदेन भेदद्वयम्	१२३
„ आमसम्पर्केण भेदत्रयम्	१२४
„ ऋतुभेदेन भेदद्वयम्	१२६
ज्वरमोक्षस्य द्वैविध्यम्	१२८
विज्वरलक्षणम्	१२९

॥ ओ नमः आयुर्वेदाचार्येभ्यः ॥

सिद्धान्तनिदानम् ।



जयन्त्यपूर्वाः श्रीविष्णु-पादास्रुजरजःकणाः ।

मोहान्धतमसाच्छन्न-जनदृष्टिप्रसादनाः ॥ १ ॥

स्मरामि जगदम्बिकाचरणचारुपद्मद्वयं
परिस्फुरदसीमके भुवनकारणे वारिणि ।
तदीयनखकेशरोल्लसदमन्दकान्तद्युति
र्मदीयहृदयामम्बरे दिशतु चन्द्रिकाशुभ्रताम् ॥
निदाने स्वच्छसिद्धान्तवोधिनी बुधतोषिणी ॥
स्वकृतौ क्रियतेऽस्माभिविवृतिस्तत्त्वदर्शिनी ॥
मूलेऽतिविस्तरभिषोऽनुक्तं ब्रूमः सविस्तरम् ।
अर्थान् प्रविशतीकुर्मो निरस्यामश्च संशयान् ॥
न तर्ककर्कश व्यथमारटामः कटूत्कटम् ।
उपयोगिनि तत्त्वे तु विस्तरं साधु मन्महे ॥
काऽपारमायुषः शास्त्रं क संकीर्णा मतिश्च नः ।
तथापि गुरुकारुण्यं स्थिरोलम्बं श्रिता वयम् ॥

इह खल्वायुर्वेदो नाम निखिलरुजात्तजनपरित्वाणपुण्यव्रतं शास्त्रं यद् ब्रह्मादौ
भगवान् लोकपितामहो निर्म्ममे, ब्रह्मणः प्रजापतिरधिजग्राह, प्रजापतेरश्विना-
वश्विभ्यामिन्द्रः, ततो धन्वन्तरिभरद्वाजौ, ताभ्याश्च सुश्रुतोरभ्राग्निवेशभेलप्रभृतयः
संहिताकृतः पुराणाः । सोऽयमायुषः पुण्यतमो वेदो यं हेतुलिङ्गौषधदानाख्य-
स्कन्धत्रयविभक्तमनन्तपारमामनन्ति स्म त्रिकालदर्शिनो महर्षयोऽनन्तत्वात्
लौकालिकनिखिलविकार-हेतु-लिङ्गौषधानाम्, उपदिदिशुश्च-“न चैव ह्यस्ति सुतरा
मायुर्वेदस्य पारम्, तस्मादप्रमत्तः शश्वदभियोगमस्मिन् गच्छेत् । कृत्स्नो हि लोको
बुद्धिमतामाचार्यः शत्रुश्चाऽबुद्धिमतामतश्चाभिसमीक्ष्य बुद्धिमताऽमित्रस्यापि धन्यं
यशस्यमायुष्यं पौष्टिकं लौकिकमभ्युपदिशतो वचः श्रोतव्यमनुविधातव्यञ्च”-इति
(च० वि० ८ अ०) ।

आयुर्वेदमहाभोधि-पारोत्तीर्णधियं गुरुम् ।

विद्याकल्पद्रुमं तातं विश्वनाथं नमाम्यहम् ॥ २ ॥

अथ गच्छति कालेऽस्माकमधन्यतया विलुप्तप्रायासु चरक-दृढबल नागाज्जुना-
द्विप्रतिसंस्कृत-भग्नावशेषासु चाऽग्निवेशसुश्रुताद्यनेकमहर्षिसंहितासु नातिपुष्कल-
ज्ञान-नानानिवन्धुजन-जल्पकल्पनाजलदाच्छन्नायाञ्चाऽर्पज्ञानप्रभाया प्रादुर्बभूवः
परःशतानि तन्त्राणि—यान्यनार्पाण्यपि रच्यतएवविषयाण्यपि बहुमन्वानाः कृप-
सण्ड् कवद् इत्यन्तया परिच्छिन्नमपारमायुर्वेदविषयमाचक्षतेऽधुनातना वहवः । तदि-
दानीमित्यंगते प्रतिसंस्कारापुरणाभ्या सवर्द्धनीये वेंधकनये हेतुलिङ्गाख्यं तस्यादिमं
स्कन्धद्वयं हगविनिश्चयसाधनमधिकृत्य लभ्यमानचरकसुश्रुतसंहितादिभ्यः प्रामा-
णिकान्यार्पवचासि संगृह्य, संकल्प्य च तदर्थान्, संयोज्य चाभिनवैः प्रत्यक्षसिद्धै-
स्तत्त्वैरमुं सिद्धान्तग्रन्थ निम्निमाण प्राच्यप्रतीच्यचिकित्सातत्त्वाधिगमकृतवहुश्रमो
ग्रन्थकृदखिलविघ्नोपशमकामो भगवतः श्रीविष्णोश्चरणस्मरणपूर्वमुपक्रमते—
जयन्तीत्यादि । अपूर्वा इतरविलक्षणाः अचिन्त्यमहिमानः श्रीविष्णां-
भगवतो वासुदेवस्य पादासुजयोः रजःकणाः जयन्ति सर्वोत्कर्षेण वर्त्तन्ताम् ।
अथ कथमपूर्वाः ? यतो मोहान्धतमसाच्छन्नजनदृष्टिप्रसादनाः । मोहोऽज्ञान-
मेवान्धतमसमन्धङ्करणं तमः, तेनाच्छन्नानां मोहान्धानामिति यावत् । जनानां
दृष्टिप्रसादना नेत्रप्रसादकराः । इतरे तु रजःकणाः स्पर्शमात्रेण प्रसन्नामपि
दृष्टिं क्लृषीकुर्युः, इमे तु नितरामन्धस्यापि दृष्टि प्रसादयैयुरित्वेपामपूर्वत्वम् ।
अत्रेदं ध्वन्यते ये तावदाधूनिकाऽल्पज्ञनिवन्धुजनग्रन्थमात्रालोकनेनाऽर्पाभिप्रायाऽना-
कलनेन वाऽच्छन्नदृष्टयो नाल द्रष्टुमायुर्वेदस्योदारानन्तविषयता, ननु तेषामपि
दृष्टिरुन्मोलतां श्रीमन्नारायणचरणरेणुव्यतिकरेणेति ॥ १ ॥

अथ ग्रन्थकृदायुर्वेदाचार्यः स्वगुरु स्वर्गतं पितर प्रसिद्धयशस विद्याकल्प-
द्रुमेत्यन्वर्थनामानं विश्वनाथभिषजं नमस्यति, स्ववृद्धिवैशद्यार्थमवश्यस्मरणीयत्वाद्
गुरुचरणानाम्—आयुर्वेदेति । आयुर्वेद एव महाभोधिर्दुर्वच गाहः समुद्रस्तस्य
पारोत्तीर्णा पारङ्गता धीर्यस्य तं तादृश सर्वायुर्वेदस्वतन्त्र वहविद्यानिष्णातत्वाद्
वाराणसेयपण्डितैर्विद्याकल्पद्रुमनाम्ना, प्रख्यापितमित्यादि स्पष्टम् । तादृशगुरो-
रधीतायुर्वेदो न खलु सुधियामनादरणीयवचनोऽस्मीति ध्वनितोऽर्थः ॥ २ ॥

१। विलोपादिकारणानि चाख्यानानि अस्माभिर्दर्शितानि प्रत्यक्षशारीरस्य उपोद्घातभागे ।

२। नागाज्जुन सुश्रुतप्रतिसंस्कर्त्ता न वैति सशयितमेव (दृश्यतां तत्रेव) । तथापीह
प्रचलितमतानुसारेण नागाज्जुनस्य नामग्रहणम् ।

नानातन्त्रप्रवृद्धानां भिषजां नाल्पमेधसाम् ।

ज्ञानस्य सारमादाय रुग्विनिश्चयसाधने ।

आर्षं वचः समाहृत्य नार्षं निहृत्य च भ्रमम् ।

सत्यञ्चैकं समाहृत्य सिद्धान्तः संविधीयते । ३ ॥

अथ “अभिधेयफलज्ञान-विरहस्तिमितोद्यमा । श्रोतुमल्पमपि ग्रन्थ नाद्रि-
यन्ते हि साधवः”—इति स्मरन् स्वेषु देवतागुणनमस्कारानन्तरं प्रयोजनाभिधेय-
सम्बन्धान् व्याचष्टे—**नानातन्त्रेति** श्लोकद्वयेन । रुजो रोगास्तेषां विनिश्चय-
‘अमुं प्रदेशमाश्रित्येत्यादि’—वक्ष्यमाणाशेषविशेषप्रकारकं ज्ञानं, तस्य साधने
हेतुलिङ्गज्ञानारूपे आयुर्वेदस्यादिमे रुक्मध्वये । सिद्धान्तो नाम बहुपरीक्षासंसिद्धः
सहेतुको निर्णयः । तथाहि चरकः—“सिद्धान्ता नाम यः परीक्षकैर्वहुविधं
परीक्षितो हेतुभिः साधयित्वा स्थाप्यते निर्णयः” इति (च० वि० ८) । संवि-
धीयते सम्यक् प्रतिपाद्यतं मयेति शेषः । एतेन रोगाणां हेतुलिङ्गज्ञानं प्रयोजनं,
तत्सिद्धान्तसमुदायोऽभिधेयस्तेन चास्य ग्रन्थस्य प्रतिपाद्यप्रतिपाद्यकभावलक्षण-
सम्बन्ध इत्यभिहितं भवति । सिद्धान्त इति कथनेन ग्रन्थस्य सिद्धान्तनिदानमिति
नामख्यापनमुपादेयताव्यञ्जनञ्च स्फुटीभवतः । ननु अनन्तपारस्तावदयमायुर्वेदो-
ऽपरिसंख्येयाश्च रोगास्तत् कथमेषां विनिश्चये स्वल्पायुषा स्वल्पज्ञानेनैकेन भवता
शक्यं सिद्धान्तसंविधानमित्याह—**नानातन्त्रेत्यादि** । नानातन्त्राणि प्राच्य-
प्रतोच्य-पुराण-नवीनाखिलप्रामाणिकजन-प्रणीतचिकित्साशास्त्राणि, तेषु प्रवृद्धानां
सम्यक् परिनिष्ठितमतीनां नाल्पमेधसामतएव निखिलार्थग्रहण-धारणसमर्थानां
भिषजां चिकित्सकानां ज्ञानस्य निश्चययात्मकबोधस्य सारमूहापोहादिप्रपञ्चविरहितं
निष्कर्षमादाय गृहीत्वा । तथाच शक्यमस्माद्गुरोरपि श्राम्यद्भिर्यथासम्भवं
सिद्धान्तसंविधानमिति भावः । ननु अनृषिरश्रद्धेयवचनो भवान्, सत्सु नानामुनीनां
वचनैर्निबद्धेषु माधवकरादिकृतेषु प्रसिद्धनिबन्धेषु निष्कलारम्भञ्चेत्याशङ्क्याह—
आर्षमित्यादि । आर्षमृषिप्रणीत वचः समाहृत्य लभ्यमानचरक-दृढबल-
नागाज्जुनादिप्रतिसंस्कृताग्निवेश-सुश्रुतादितन्त्रेभ्यो यथालाभमवितथतत्त्वाभिधानं
परसङ्कल्य । किञ्च अनार्षमनृषिभिः कृतलोकैरविवेकिभिरार्षत्वेन गृहीतं भ्रममग्रे
बहुधा दर्शयिष्यमाणं निहृत्य निष्कास्य, असत्यमिति दूरात् परिहृत्य ।
न हि नीरजस्तमसस्ते महर्षयोऽसत्यं व्रूयुः, एतानि तावदाप्यवचसा मध्ये निबन्ध-
जनभ्रान्तवचास्येवासत्यप्रतिपादकानीति तान्यवश्यमनार्षाणि परित्याज्यानि चेति

अथ दोषदूष्यव्याधिनिर्णयः ।

वायुः पित्तं कफश्चेति शारीरो दोषसंग्रहः ।

मानसः पुनरुद्विष्टो रजश्च तम एव च ॥ ४ ॥

भावः । तदुक्तं —“येषां त्रिकालममलं ज्ञानमव्पाहतं सदा । आप्ताः शिष्टा विवृद्धास्ते
तेषां ज्ञानमसंशयम्”—इति । एवञ्च सत्यप्रियाणामाप्तानां महर्षीणां चरणानुसरणेन
एकं सत्यं प्रमाणसिद्धं समादृत्य बहुमानेन गृह्यत्वा । वक्तृविशेषनिःस्पृहगुणगृह्यतया
स्वग्रन्थे निवेश्येति भावः । नन्वाप्ताः किल परमर्षयः श्रद्धेयवचनाः,
अनाप्तास्त्वन्त्रे न श्रद्धेयवचना—इति चेत्, दृश्यतां चरकानुशासनम्—
“आप्तागमस्तावद्धेदो यश्चान्योऽपि कश्चिद्धेदार्थादविपरीतः परीक्षकः प्रणीतः
शिष्टानुमर्तो लोकानुग्रहप्रवृत्तः शास्त्रवादः—स चाप्तागमः” इति (च० सु० ११३०) ।
तथाच—यथालाभमृषिप्रणीतैरवितथार्थैरनृषिप्रणीतैश्च वचनैः सत्यनिर्द्धारणपरोऽयं
सिद्धान्तग्रन्थः प्रेक्षावत्प्रियो भवितुमर्हति, प्रत्यक्षादिप्रमाण-सुपरीक्षितसत्यादरणस्य
नियतश्रेयस्करत्वात् ॥ ३ ॥

अथ शास्त्रारम्भे प्रतिपाद्यव्याधिविज्ञानमूलभूतं दोषदूष्यादिविवेकमुपक्रमते
चरकीयश्लोकेन (च० सू० १ अ०) —वायुरिति । दूष्यन्ति शरीरं मनश्चेति दोषाः ।
तेषां संग्रहः समुच्चयः, वक्ष्यमाणभेदप्रपञ्चसक्षेपो वा, उद्विष्ट. कथितः परमर्षिभिः
पूर्वैः । स च शारीरः शरीरसम्बन्धी दोषसंग्रहः—वायुः पित्तं कफश्चेति त्रितयात्मकः ।
मानसः पुनरसौ रजश्च तमश्चैवेति द्वितयात्मकः । एवकारेण सत्त्वं व्यवच्छिनत्ति,
सत्त्वं ह्यविकारि गुण एव न दोषसंज्ञामर्हतीति । अयमभिसन्धिः । सत्यपि घनिष्ठे
परस्परसम्बन्धे द्विविधाः खल्वधिष्ठानभेदतो रोगाः वक्ष्यमाणस्वरूपाः—शारीरा
मानसाश्च, तत्र शारीराणां रोगाणामाभ्यन्तरहेतुभूता विकृता वातादयस्ते हि तथा-
भूता विकुर्वन्ति दूष्याणि रसरक्तादीनि, मानसानान्तु रोगाणामाभ्यन्तरहेतुभूते प्रवृद्धे
रजस्तमसी, ताभ्यां हि तथाभूताभ्यां कामक्रोधमोहोन्मादाद्विपरीतं भवति मन इति ।

अत्र दमवधेयम् । वातादीनां विकृतानामेव दोषसंज्ञा मुख्या अविकृतानान्तु
तेषां धातुसंज्ञा, कचिद् गौणी वा दोषसंज्ञा स्वरूपयोग्यत्वात् । रजस्तमसी तु
प्रवृद्धे दोषसंज्ञे, स्वभावस्थे पुनस्ते अपि प्रवृत्तिनियमार्थं गुणसंज्ञे प्राहुः । तथाच
साङ्ख्यैः—“सत्त्वं लघुं प्रकाशकमिष्टमुपष्टम्भकं चलञ्च रजः । गुरुं वरणकमेव तमः
प्रदीपवच्चार्थतो वृत्तिः । प्रीत्यप्रीतिविषादात्मकाः प्रकाश - प्रवृत्ति-नियमार्थाः ।
अन्योन्याभिभवाश्रय-जनन-मिथुनवृत्तयश्च गुणाः ॥” इति (साङ्ख्यकारिकायाम्)

नित्याः प्राणभृतां देहे वातपित्तकफास्त्रयः ।

विकृताः प्रकृतिस्था वा तान् बुभुत्सेत परिडतः ॥ ५ ॥

सन्ति चात्र विशेषप्रतिपादकानि भगवद्वचनानि - "सत्त्व रजस्तम इति गुणाः प्रकृतिसम्भवाः । निवध्नन्ति महाबोहो देहे देहिनमव्ययम् ॥ तत्र सत्त्वं निर्मलत्वात् प्रकाशकमनामयम् । सुखसगेन वध्नाति ज्ञानसंज्ञेन चानघ ॥ रजो रागात्मकं विद्धि तृष्णासङ्गसमुद्भवम् । तन्निवध्नाति कौन्तेय कर्म्मसगेन देहिनम् ॥ तमस्त्वज्ञानजं विद्धि मोहनं सर्वदेहिनाम् । प्रमादालस्यनिद्राभिस्तन्निवध्नाति भारत ॥ सत्त्वं सुखे सञ्जयति रजः कर्म्मणि भारत । ज्ञानमावृत्य तु तमः प्रमादे सञ्जयत्युत ॥ रजस्तमश्चाभिभूय सत्त्वं भवति भारत । रजः सत्त्वं तमश्चैव तमः सत्त्वं रजस्तथा ॥ सर्वद्वारेषु देहेऽस्मिन् प्रकाश उपजायते । ज्ञानं यदा-तदा विद्याद् विवृद्धं सत्त्वमित्युत ॥ लोभः प्रवृत्तिरारम्भः कर्म्मणामशमः रपृहा । रजस्येतानि जायन्ते विवृद्धे भरतर्षभ ॥ अप्रकाशोऽप्रवृत्तिश्च प्रमादो मोह एव च । तमस्येतानि जायन्ते विवृद्धे कुरुनन्दन ॥" (गीता १४श अ०) । विस्तरस्त्वेपामाकरे द्रष्टव्यं प्रष्टव्यश्च गुरुचरणेभ्यः ।

अथ काय-मनसोः सम्बन्धश्च परस्परमतिघनिष्ठोऽत्र प्रसंगे स्मर्त्तव्यः । तेन कायिकव्याधीना मानसोपाय-साध्यता, मानसव्याधीना कायिकोपाय साध्यता च बहुधा द्रष्टव्या । अतएव हि श्रूयते चरके—“रजस्तमोभ्यान्तु मन परीतं सत्त्वसंज्ञकम् । शरीरस्य समुत्पत्तौ विकाराणां च कारणम् ॥” (च० सूत्र० २५)

अथ शारीर-मानसरोगेषु शारीरणामेष रोगाणां प्रधानत्वात् तन्मूलहेतुभूत-दोषविवरणं सम्यक् प्रतिपादयितुं प्रपञ्चयति पुनश्चरकीयश्लोकेन -नित्या इति । एतेषु पूर्वोक्तेषु शारीर-मानसदोषेषु मध्ये प्राणभृता प्राणिनामाकीदमनुष्याणां देहे त्रयो वातपित्तकफा नित्याः नियतावस्थायिनो यावच्छरीरावस्थानाः, विकृताः प्रकृतिस्था वेति द्विधा वर्त्तमानाश्च रोगारोग्यकरा इति शेषः । तत्र विकृता क्षयं वा वृद्धिं वा प्राप्ता रोगकरा, प्रकृतिस्था स्वभावस्थाः शरीरधारणहेतवः पुनरारोग्यकराः । —इत्यभिप्रायः । अतश्च हेतोः परिडतः प्राञ्जस्तान् बुभुत्सेत बोद्धुमिच्छेत्, बुर्बोधानपि तान् स्वरूपतो वेत्तुं प्रयतेत । अत्र वातपित्तकफा इति त्रयाणां नामतः पृथङ् निर्देशोऽपि पुनस्तथ इति कथनं नियमार्थम् । तथाच वातादयस्त्रय एव दोषा नित्याः, रजस्तमसी तु न नित्ये, पातञ्जल्लोकैरुपायैस्तथोः सर्वथा तिरोभावसम्भवादित्यभिसन्धिः । श्रूयते च 'रजस्तमोभ्या निमुक्ता'—इत्यादि । एवञ्च वातादिदोषत्रयाद्वृते शरीरमेव शौर्यते, रजस्तमोभ्या निमुक्तं तु मन सत्त्वमालेऽवतिष्ठमानं महीयते—इत्यथाऽवसेयः ॥ ५ ॥

[अथ प्रकृतिस्थवातादिकर्माणि ।]

अथादौ द्विविधा एते प्रसाद--मलभेदतः ।

सारभूताः प्रसादाः स्युः किट्टभूता मलाः स्मृताः ॥ ६ ॥

उत्साहोच्छ्वास-निःश्वास-चेष्टा धातुगतिः समा ।

समो मानो गतिसतां वायोः कर्माऽविकारजम् ॥ ७ ॥

एतेषाञ्च वातादीना स्वरूपं दिङ्मात्रेण बोधयितुमाह—अथेति । अथैते वातादयस्त्रयो दोषा आदौ प्रागवान्तरविभागाद् द्विविधाः स्वरूपभेदेन बोद्धव्या । स्वरूपभेदश्च प्रसाद-मलभेदतः । तत्र सारभूताः अच्छभागभूतास्ते प्रसादभूतास्ते स्तथाविधैरेव विश्लेषादानविसर्गकर्मभिः शरीरधारणात् । किट्टभूताः,—किट्टं नाम लोहादीना धाताना यस्त्याज्यो भागः, तादृशत्याज्यभागरूपाः, मलाः स्मृताः मलिनीकरणाद्धेतोः । अयमभिसन्धिः—एते खलु वातादयः शरीरे द्वेधाऽवतिष्ठन्ते, तत्र तेषां ये सूक्ष्माऽसूक्ष्माः सारभूताः शरीरधारण-चालनान्नविपाचन-पोषणादिकारिणो भागास्ते प्रसादाः । शरीरवाधकरास्त्याज्यभागास्तु श्लेष्मसिङ्घणकाद्या मलभूताः । एवञ्च प्रसादभूतेष्वेव तेषु वातादिसंज्ञा मुख्या; मलभूतेषु तु गौणीत्याचार्य्याणामेभिप्रायः । तथाच चरकः—“शरीरधातवः पुनर्द्विविधाः सप्रहेण—मलभूताः प्रसादभूताश्च । तत्र मलभूतास्ते ये शरीरस्यावाधकराः स्युस्तद्यथा—शरीरच्छिद्रेषूपदेहाः पृथग्जन्मानो बहिर्मुखाः परिपक्वाश्च धातवः, प्रकुपिताश्च वातपित्तश्लेष्माणः, ये चान्येऽपि केचित् शरीरे तिष्ठन्तो भावाः शरीरस्योपघातायोपपद्यन्ते सर्वास्तान् मलान् सञ्चक्ष्महे, इतरास्तु प्रसादान्” इति (च० शा० ६ अ०) । तथाच न भ्रमितव्यम्—वायुः साधारणो मरुदेव, पित्तं मुखादिनिर्गतं पीतद्रव्यमेव, श्लेष्मानासदिनिर्गतो मलविशेष एवेति । वातादिस्वरूपविवरणञ्च विस्तरतः प्रसङ्गशेषे विचारयिष्यामः ॥ ६ ॥

सम्प्रति वातादीनामविकृतानां स्वरूपं काष्ठ्यमुखेन परिचाययति चरकीयैरेव श्लोकैः (च० सु० १८ अ०)—उत्साहेत्यादिभिः । उत्साहः कर्मात्मप्रदो रजोगुणप्रभवो मानसव्यापारः । उच्छ्वासः श्वासपथेन बाह्यवायोराकषणम् । निःश्वासः आकृष्टश्वासवायोनिरसनम् । चेष्टा तावदिह अविकृतचेष्टा भाषणादानगमनादि । समा धातुगतिः—धातूनां रसादीनामविषमा गतिनिखिलशरीरसम्प्रीणनायः यथायथस्थानगमनम् । एतेन हृदयाद्धमनीषु, धमनीभ्यो जालकमार्गैः सिरासु, सिराभ्यश्च पुनर्हृदयाभिमुखं प्रवृत्तमाना रक्तसंवहनक्रिया, अन्याश्च सूत्रविसर्गाद्या

दर्शनं पक्तिरूपा च क्षुत् तृष्णा देहमाह्वयम् ।

प्रभा प्रसादो मेधा च पित्तकर्मणाऽविकारजम् ॥ ८ ॥

वातकृता एवेति सूच्यते । गतिमता पुरोपादोनां वहिर्निःसरता' समः स्वभावानुकूलो मोक्षो विसर्गश्च - इत्येतद्विल रजोगुणात्मकस्य प्रवृत्तिधर्मिणो वायोरविकारजं प्राकृतं कर्मेति । वायुपदञ्च 'वा गति गन्धनयो'रिति धातो' । एष तावत् संक्षेपः, विस्तरस्तु चरके वातकलाकलीये प्रतिपादितः, यथा 'वायुस्तन्त्रयन्त्रधरः, प्राणोदान-समान व्यानाऽपानात्मा, प्रवर्तकश्चेष्टानामुच्चावचाना, नियन्ता प्रणेता च मनसः, सर्वेन्द्रियाणामुद्योतक, सर्वेन्द्रियार्थानामभिवोढा, सर्वशरीरधातुव्यूहकर. सन्धानकरः शरीरस्य प्रवर्तकौ वाचः, प्रकृतिः स्पर्शशब्दयोः, श्रोत्रस्पर्शनयोर्मूलं, हर्षोत्साहयोर्मानिः समीरणोऽग्नेः, दापसंशोषणः, क्षेप्ता वहिर्मलाना स्थूलाणुस्रोतसा भेत्ता, कर्त्ता गर्भाकृतीनाम्, आयुषोऽनुवृत्तिप्रत्ययभूतो भवत्यकुपितः" इति (च० सू० १२ अ०) । एवंविधश्च वायुरचिन्त्याऽतीन्द्रियशक्तिक सध्मद्रव्यस्वरूप इत्यग्रे विशदीकरिष्याम' ।

अथ प्रकृतिभूतस्य पित्तस्य कार्यजातं संक्षिप्याह दर्शनमिति । दर्शनं रूपोद्भासनम् । दृष्टिनाडीवितानभूताया नेत्राभ्यन्तरीय चरमवृत्तौ आलोचक पित्तस्य नाम तेज प्रकाशनवस्तुविशेषस्याऽवस्थानात्तस्य कर्म दर्शनं रूपवद्वस्तुप्रतिभासनं मुच्यते तद्वोधविशेषस्तु वायुना प्रकाशितरूपस्य दृष्टिनाडीमार्गेण मस्तिष्कप्रापणे सति' समुद्भवति । अतएवोक्तं चरके - 'सर्वेन्द्रियार्थानामभिवोढेति' । पक्तिः पाको भुक्तजरणात्मक, स च आमाशये अम्लरसस्त्रावात् पक्काशये पित्तकोषाद्यागत क्षारपित्तादिसंयोगाच्च सम्पद्यते । रसस्य च यकृतप्लोहीर्विचरतो रञ्जकपित्तेन यः पाको रागदः साऽपि पक्ति । द्वयञ्चैतदाग्नेयं कर्म पाचक-रञ्जक पित्तजम् । अपरश्च पाको श्रात्वग्निजन्यो धातौ धातौ धातुपरिणामकत् ३ । तदेतत्त्रितयं पक्तिपटाभिधेयम् । ऊष्मा शरीरस्थरवाभाविक सन्तापः । क्षुत् क्षुधा - बुभुक्षा । तृष्णा पिपासा जलाकांक्षा । तानीमानि कर्माणि पित्तकृतानि, अग्निरूपेण पित्तेन दन्द्यमानेषु शरीरधातुषु नेपामुद्भावात् । देहमाह्वय देहरय मृदुता स्वेदादिकृता । स्वेदो हि पित्तमव उच्यते, तत्कृतञ्च माह्वयं त्वचि प्रसिद्धम् । अथवा त्वगधःस्थस्य मेदसः पित्ततेजसा नियतं विलाप्यमानस्य सम्पर्कात्त्वचि माह्वयं स्वाभाविकम् । प्रभा कान्तिः, भ्राजकपित्तस्य त्वचि स्थितस्य भ्राजनधर्मत्वात् । प्रसादः मनसः प्रसन्नता । मेधा स्मृति' । ते च द्वे सत्त्वगुणोद्भूते मनोनिष्ठे, सत्त्वगुणभूयिष्ठत्वात्

१ । २ । एतद् व्याख्यान 'प्रत्यक्षशरीर'स्येन्द्रियखण्डे द्रष्टव्यम् । ३ । इयता चरकीय-चिकित्सास्थाने १६ अध्याय ।

स्नेहो बन्धः स्थिरत्वञ्च गौरवं वृषता बलम् ।

क्षमा धृतिरलोभश्च कफकर्माऽविकारजम् ॥ ९ ॥

एवं विभिन्नकर्माणाः प्रत्येकं पञ्चधा स्थिताः ।

प्रसादभूता वाताद्यास्तैः शरीरं प्रधायते ॥ १० ॥

पित्तस्य तेजोधर्मिणः । श्रूयतेच—‘पित्तं सत्त्वगुणात्तरम्’—इति । तत्सव पुनरप्यग्रं सप्रपञ्चं वक्ष्याम । एवंविधञ्च पित्तं धातुभूतं मूर्त्तामूर्तस्वरूपं स्यादित्यवधेयम् ।

अथ प्रकृतिभूतस्य कफस्य कार्य्यजातमाह—स्नेह इति । स्नेहः स्निग्धता सर्वधातुष्वाप्यभागयोजनात् । सोमगुणात्मको हि श्लेष्मा सर्वधातूनामार्द्रतां विदधद् रक्षति कार्यं शोषणतः, अन्यथा सर्वमपि पित्ततेजसा शुष्येत । बन्धो बन्धनं यथा सर्वास्थसन्धीनाम् । सन्धयो हि स्नायुनिबद्धा अस्थना नियतघर्षणेन क्षीयेरन् प्रच्यवेरंश्च स्थानाद् यदि श्लेष्मधराख्यकलान्तगतःश्लेष्मक श्लेष्मा घर्षणजक्षयवारणेन तेषा बन्धनं नाभिरक्षेत् । तथाच बन्ध इत्यस्य बन्धाभिरक्षणमित्यर्थः । श्लेष्मपदञ्च “श्लिष आलिङ्गने” इति धातोः । स्थिरत्वमङ्गानां दाढ्यम् । गौरवं प्राकृत शरीर-गौरवमशून्यतारूपम् । वृषता शुक्लत्वम् । बलं व्यायामादिसहिष्णुता । तदेतत्त्रयमुपचय धर्मत्वात् श्लेष्मकृतम्, उपचयप्रदो हि श्लेष्मा प्रकृतिस्थः । तमोगुणस्य च सत्त्वादिनियामकस्य अनतिप्रवृद्धस्य क्षमादिप्रभवत्वात् क्षमादित्रयं हि शौर्य्य-चाञ्चल्य लोभानां नियमनेन सम्भवति, नियमनञ्च तमोगुणस्यैव धर्मः । प्रवृद्धस्तु श्लेष्मा प्रमादालस्यमोहादिकर इति न कश्चिद् विरोध । अत एवोक्तं—“तमोगुणाधिकः श्लेष्मा”—इत्यादि । स चाय सौम्यः श्लेष्मा धातुभूतो मूर्त्ता-मूर्त्तस्वरूप स्यादित्यधुनाप्युन्नेयम् ॥ ९ ॥

तदेतदखिलं कर्मा नानाप्रकारकं प्रसादभूतवातादिकृत, तत्तत्कर्म्ममूलञ्च शरीर-धारण प्राणिनामित्युक्तमुपसंहरति शिष्यबुद्धिवैशद्याय—एवमित्ति । ते पूर्वोक्ता वाताद्या वातपित्तकफा. एवमुक्तप्रकारेण विभिन्नकर्माण. पृथक्कर्मनिष्पादकाः सम्पद्यन्ते प्रत्येकं पञ्चधा स्थिता सन्तः, स्थानकार्य्यभेदेन एकैकस्य पञ्चभेद-स्वीकारात् । यथा सुश्रुते “प्राणोदानौ समानश्च व्यानश्चापान एव च । स्थानस्था माहता पञ्च यापयन्ति शरीरिणम् ॥ वायुर्यो वक्त्सञ्चारी स प्राणो नाम देहधृक् ।

१ । २ एतत् पाठद्वय गाङ्ग धरेणोद्धृतम् । श्लेष्मा सत्त्वगुणप्रधान इति प्रत्ययस्तु केवाञ्चित् प्रामादिकं च । स चास्माभिरग्रे निरस्तः ।

ते च प्रसादा द्विविधाः सूक्ष्म-स्थूलविभेदतः ।

तत्र वायुः सदा सूक्ष्म इतरौ तु द्वयात्मकौ ॥ ११ ॥

सोऽन्न प्रवेशयत्यन्तः प्राणाश्चाप्यवलरवते । प्रायशः कुरुते दुष्टो हिक्काश्वासादिकान् गदान् ॥ उदानो नाम यस्तुर्ध्वमुपैति पवनोत्तमः । तेन भाषितगीतादि विशेषोऽभिप्रवर्तते । ऊर्ध्वजतुगतान् रोगान् करोति स विशेषतः ॥ आस्य पक्वाशयचरः समानो वहिसङ्गतः । सोऽन्न पचति तज्जाश्च विशेषान् त्रिविनक्ति हि । गुल्माग्निसङ्गातीसारप्रभृतीन् कुरुते गदान् ॥ कृत्स्नदेहचरो ध्यानो रससंलहतो-
धतः । स्वेदासुकृच्छ्रावणो वापि पञ्चधा चेष्टयत्यपि । क्रुद्धश्च कुरुते रोगान् प्रायशः सर्वदेहगान् ॥ पक्वाधानालयोऽपानः काले कर्षति चाप्ययम् । समीरणः शकृन्मूल-
शुकगर्भार्त्तवान्यधः । क्रुद्धश्च कुरुते रोगान् घोरान् वस्तिगुदाश्रयान् ।” इति (सु० निदान० १ अ०) । तेषाञ्च वायुभेदानां शारीरवर्तमादिविशेषाः प्रत्यक्षशारीर-
नाडीखण्डे प्रतिपादिताः द्रष्टव्याः । पञ्चधा पित्तस्वरूपं चाह सुश्रुतो यथा-‘पक्वा-
माशयमध्यरथं’ पित्तं चतुर्विधमन्नपान पचति, विवेचयति च रस-दोष-मल-पुरीषाणि । तत्रस्थमेव चात्मशक्त्या शेषाणां पित्तस्थानानां शरीरस्य चाग्निकं णाऽनुग्रहं करोति,— तस्मिन् पाचकोऽग्निरिति संज्ञा । यत्तु यद्वत्प्लीहोः पित्तं तस्मिन् रज्जको-
ऽग्निरिति संज्ञा,—स रसस्य रागकृदुक्तः । यत् पित्तं हृदयसंस्थितं तस्मिन् साधको-
ऽग्निरिति संज्ञा सोऽभिप्रार्थितमनोरथसाधनकृदुक्तः । यद् द्वाष्ट्या पित्तं तस्मिन्नालो-
चकोऽग्निरिति संज्ञा,—स स्वरूपग्रहणेऽधिकृतः । यत्तु त्वचि पित्तं, तस्मिन् भ्राज-
कोऽग्निरिति संज्ञा,—सोऽभ्यङ्गपरिपेकावगाहालेपनादीनां क्रियाद्रव्याणां पक्वा, छाया-
नाञ्च प्रकाशकः ।” इति (सु० सूत्र० २१ अ०) । अथ श्लेष्मणो भेदा अपि कर्माभेदेन पञ्चव । तद्यथा सुश्रुते—‘माधुर्यात् पिच्छिलत्वाच्च प्रकलेदित्वात्तथैव च ।
आमाशये सम्भवति श्लेष्मा मधुरशीतलः’ (सु० सूत्र० २१ अ०) । तत्र ‘कलेदक’ इति संज्ञा । “उरःस्थस्त्रिध सन्धारणमात्मवीर्येणान्नरससहितेन हृदयाबलम्बनं (च) करोति ।” तस्मिन् ‘अवलम्बक’ इति संज्ञा । श्वासपथादीनां किञ्चित् श्लेष्मणाऽलेपनं स्वाभाविकमस्यैव श्लेष्मणः कर्मा । या च तन्वच्छलसीका फुस्फुसधरकलाकोपयो-
हृदयधरकलाकोपे च स्वाभाविकी, सापि इहैवान्तर्भूता । “जिह्वामूलकण्ठस्थो जिह्वेन्द्रियस्य सम्यग्रसंज्ञाने वर्तते ।” तस्मिन् ‘रसक’ इति ‘बोधक’ इति वा संज्ञा । “शिरःस्थः स्नेहसन्तर्पणाधिकृतत्वादिन्द्रियानामात्मवीर्येणानुग्रहं करोति ।” तस्मिन्

१ । अत्र मध्यस्थमभ्यन्तरस्थ, न तु अन्तरालस्थमिति व्याख्येयम् । २ । अत्र हृदयपद ब्रह्महृदयवाचि । तद्वर्णनं प्रत्यक्षशारीरस्य नाडीखण्डे द्रष्टव्यम् ।

‘क्षपक’ इति संज्ञा । “सन्धिश्च श्लेष्मा सर्वसन्धिसंश्लेषात् सर्वसन्ध्यनुग्रहं करोति ।” तस्मिन् ‘श्लेष्मक’ इति संज्ञा । सोऽयं पञ्चविधस्वरूपः श्लेष्मा निखिलमपि शरीरमुदककर्माणाऽनुगृह्णाति । अतश्च विभुरूपेण सर्वशरीरचरोऽसौ सर्वधानूनामनु-
ग्रहकः । प्रकटितरूपाणि चास्य प्रसादनधस्मेत्वात् प्रसादाख्याः प्रसन्नाच्छ्वातुरूपाणि विज्ञेयाः । तैश्च तथाभूतैः शरीरं प्रधायतं, प्रकर्षेण रक्षयते । मलभूतदोषैरीदृशानु-
ग्रहकर्मणामशक्यत्वात् ॥ १० ॥

तन्वेते वातादयो सूर्त्ता असूर्त्ता वा, तत्र वायुस्तावदऽमूर्त्तोऽस्तु, पित्तश्लेष्माणौ तु सूर्त्ताविव स्यातामिन्याशङ्कां निरस्यति संशयच्छेदिना वचनेन—ते चेति । ते च पूर्वोक्तकर्माणः प्रसादाः प्रसादरूपा दोषाः द्विविधाः, द्वेषा वर्तन्ते स्वरूपेण । सूक्ष्मस्थूलविभेदतः,—सूक्ष्मरूपेण स्थूलरूपेण च विजिष्णुभेददर्शनान् । सूक्ष्मत्वं च नामेह अदृश्यत्वमतीन्द्रियत्वं वा, स्थूलत्वन्तु दृश्यत्वमिन्द्रियगोचरत्वं वा ।

तन्वेव वायुरपि सूक्ष्मः स्थूलश्चेति द्विविधः स्यादिति विशेषमाह—तत्रेति । तत्र तेषां मध्ये वायुः सदा सर्वास्ववस्थासु सूक्ष्मः, अप्रत्यक्षो विद्युत्-प्रवाहवद् अचिन्त्यातीन्द्रियशक्तिकः क्रियामात्रानुमेयश्च । इतरौ पित्तश्लेष्माणौ तु द्रव्यात्मकौ सूक्ष्मरूपतः स्थूलरूपतश्च वर्तन्ते शरीरे । तत्र वायोः सूक्ष्मत्वं चरके वात-
कलाकलीयाध्याये यथा प्रतिपादितं तथा प्रागदर्शयाम । सुश्रुतेऽप्युक्तम्—
“स्वयम्भूरेषु भगवान् वायुरित्यभिशाब्दितः । स्वातन्त्र्यान्नित्यभावाच्च सर्वगत्वा-
त्तथैव च । सर्वेषामेव सर्वात्मा सर्वलोकनमस्कृतः । स्थित्युत्पत्तिविनाशेषु
भूतनामेष कारणम् । अव्यक्तो व्यक्तकर्मा च रूक्षः शीतो लघुः खरः । तिर्यग्गो
द्विगुणश्चैव रजोवहूल’ एव च । आचिन्त्यवीर्यो दोषाणां नेता रोगसमूहराट्”
इत्यादि (सु०निदान० १अ०) । पित्तस्यापि सर्वत्रैवातीन्द्रियत्वमन्यत्र पाचकपित्तात् २ ।
पाचकपित्तं ह्यामाशये अम्लरूपमग्रतश्च पच्यमानाशयात् प्रभृति कटुक्षाररूपमुप-
लभ्यते । दृश्यञ्च तत् स्वाभाविकं सद्यो विपाटितोदरस्य जीवतः, विकृतञ्च
मुखादिनिर्गतं प्रच्छेदतः पुरुषस्य । तदेतत् स्थूलरूपं पित्तस्य । सूक्ष्मा तु
रसरक्तादिधातुविपरिणामिनी क्रिया सन्तापशोषणाऽदानादिक्रिया च सूक्ष्मस्यैव
पित्तस्य । तदपि पाचकपित्तस्यैव सूक्ष्मरूपेण चरतश्चरकमते धात्वग्निसंज्ञस्य कर्मेति
आचार्याः । तथाहि सुश्रुते—‘तत्रस्थमेव चात्मशक्त्या शेषानां पित्तस्थानानां शरीरस्य

१ । द्विगुण इति सत्त्वतमःसम्पृक्तः, तेन तेजसस्य सत्त्वगुणस्य सम्पर्कादुष्ण, सौम्यस्य तमोगुणस्य सम्पर्काच्छीतश्च स्वयं तु स्वभावाद्गुणभूयिष्ठ इत्यभिप्रायः । २ । त्रिरूपं हि स्थूलं पित्तं पाचकाख्यं सूवेदं शरीरदौ । तद्धि आमाशये अम्लरसं ग्रहयत्यां पित्तकोषादागतं कटुतिक्त-ज्ञारप्रायं, अग्न्याशयात् तत्र च कटुज्ञारम् । अतएव पित्तं क्वचिदम्लं, क्वचित् कटुं चाहूरितं सत्त्वम् ।

मलभूतौ तु नियतं स्थूलौ पित्तकफौ स्मृतौ ।

ते प्राकृताः प्रसादाः स्युर्विकृता मलसंज्ञकाः ॥ १२ ॥

चाग्निकमणाऽनुग्रहं करोति” इति (सु० सूत्र० ११ अ०) । “जाठरो भगवानग्निरीश्वरो-
ऽन्नस्य पात्रकः । सौक्ष्म्याद्दसानाददानो विवेक्तुं नैव शक्यते” - इति च । अथ
श्लेष्मा पुनः स्थूलप्राय उदकगुणभूयिष्ठः । किन्तु तर्पकाख्यः श्लेष्मा सूक्ष्मप्रायः ।
यश्चामाशये क्लेदकाख्यः श्लेष्मा स्थूलस्तस्यापि सूक्ष्मो भागः सर्वशरीरचरः सर्वधातु-
ष्याप्यभागयोजकः—इत्याहुः । यथा सुश्रूते—“स तत्रस्थ एव स्वशक्त्या शेषाणा
श्लेष्मस्थानानां शरीरस्य चोदककर्मणानुग्रहं करोतीति ।” वस्तुतस्तु—अवलम्बक
रसक-श्लेपकाख्याः श्लेष्मभेदाः स्थूला एव सर्वजनदृश्याः, तत्रावलम्बकः श्वासपथा-
देरभ्यन्तरतः स्वाभाविकाऽद्रंताप्रदः । रसको जिह्वादेराद्रंतासम्पादकः स्वाभाविक-
लालारूपः स्वादग्रहणसहायः । श्लेषकः सन्ध्यान्तःस्नेहवत् पिच्छिलपदाथेमयः—
इति । उक्तञ्च—“स्नेहाभ्यक्ते यथा त्वक्षे चक्रं साधु प्रवर्त्तते । सन्धयः साधु वर्त्तन्ते
सश्लिष्टाः श्लेष्मणा तथा ।” इति । तर्पकोऽपि श्लेष्मा नासाचक्षूरादीनामाद्रंताप्रदः
स्थूलभूयिष्ठ एवेत्येके । अन्ये तु-सोऽम् “इन्द्रियणामात्मवीर्येणानुग्रहं करोती”ति
कृत्वा शिरसि सौम्यगुणाधानकरः सूक्ष्म एवेत्यामनान्त । वस्तुगत्या तु तस्यापि
द्वैरूप्यमेव तत्त्वम् । किञ्च स्थिरत्व गौरव-वृषता-बल क्षमादिकर्माणि पूर्वाक्तानि
प्राकृतस्य सूक्ष्मस्यैव सर्वशरीरचरस्य श्लेष्मणः कार्याणि स्युः । न हि तत्त्व-
स्थानमात्रव्यापकैरवलम्बकोदिस्थूलश्लेष्मभेदैः सुकराणि तानि कार्याणि कयाऽपि
कल्पनया । एवञ्च प्रसादभूतानां वातादीनां निखिलशरीरधारणाय स्थूणात्रय-
भूतानामखिलं कर्मजातमुपसहरत्याचार्यः—‘विसर्गादानविक्षेपैः सोमसूर्यानिला
यथा । धारयन्ति जगद् देहं कफपित्तानिलास्तथा’ इति--(सु० सूत्र० २१ अ०) ।
यत्तु सुश्रूते क्वचित् शोणितस्यापि दोषत्वमुक्तं “तैरेव शोणितचतुर्थे”रिति
(सु० सूत्र० २१ अ०), तदौपचारिकं, व्रणानां विशेषेण शोणितसन्धानीयत्वात् ।
वस्तुतस्तु स्वतन्त्रदूषणात्मकत्वाभावात् प्रकृत्यारम्भाकल्याभावाच्च दूष्यतैव
शोणितस्य, न दोषतः ॥ ११ ॥

अथ पित्तश्लेष्मणोर्मलभूतयोः स्वरूप विशिनष्टि—मलभूताविति । मलभूतौ
किट्टरूपौ पित्तकफौ तु नियतं सदैव स्थूलौ स्मृतौ, न तु पूर्ववद् द्रव्यात्मकौ ।
तथाच अमृपित्तादिविकारेषु मुखादिनिर्गतममुरसं, कटु तिक्त क्षार-रसं वा सम-
धिकं पित्तम्, प्रतिश्यायादौ नासादिस्रुतः पुष्कलश्च श्लेष्मा—इति द्वयमपि किट्टरूप-
मेवावगन्तव्यम् । ईदृशयोश्च किट्टरूपत्वं प्रतिपादयत्याचार्यः—“किट्टमन्नस्य

विण्मूलं रसस्य च कफोऽसृजः । पित्तं मासस्य च मलो मलः स्वेदस्तु मेदसः”
इति (च० चिकि० १५ अ०) किट्टस्वरूपञ्च यथा-“पित्तं तीक्ष्णं द्रवं पूति नीरं
पीलं तथैव च । उर्णं कट्टरसञ्चैव विदग्धं चासूमेव च ॥ श्लेष्मा श्वेतो गुरु, स्निग्धः
पिच्छिलः शीत एव च मधुररत्वविदग्धः स्याद् विदग्धो लवणः स्मृतः” इति
(सू० सू० २१ अ०) । वायुस्तु सदा सूक्ष्म एव तस्य मलपरिणामासम्भवात् ।
असूक्तं—“पक्षाशयस्तु प्रान्तस्य शोष्यमाणस्य वहिना । परिपिण्डितपक्वस्य वायुः
(घातं कट्टुभावेतः” इति, (च०चि० १५अ०)—तत्र वायु पदेन अन्नादिविपरिणामजन्यो
दोषविशेष उच्यते आनाहाटोपादिकरः, तद्वरोधश्च स्वाभाविकवायुक्रियाजन्या-
उत्सर्जनोचनादि-दौर्बल्येन मलादिनिःसारणकर्मणः सस्यगयोगादेव भवति ।

अथ शिष्यबुद्धिवैशद्यं वातादीनां प्रकृति-विकृतिभावः सस्वन्धमपि स्फुटं प्रदर्शयति
—ते इति । ते वातादयः प्राकृताः स्वाभाविका एव प्रसादाः प्रसादसज्ञाः
प्रागुक्तरवरूपाः, प्रसादनकर्माणाः । तैरेव ह्यव्यापन्नैः प्रसन्नात्मेन्द्रियमनाः स्वस्थो
भवति पुरुषः । विकृता विकृतिं प्राप्तास्तु ते मलसंज्ञकाः, मलिनीकरणाद्धेतोः ।
उक्तञ्च—“शरीरदूषणादौषो भ्रातवो देहधारणात् । वातपित्तकफा ज्ञेया मलिनी-
करणान्मलाः” इति (शाङ्गं वृ० पू० ५ अ०) अत्र बहुवचनमन्तन्त्रम्, पित्त-कफयो
पञ्चकक्षयग्रहणेन वा साधु । आहुश्च प्राञ्चः—“पित्तादेवोष्मणः पक्तिर्नराणां
सुपजायते । पित्तञ्चैव प्रकृपितं विकारान् कुर्वते बहून् ॥ प्राकृतश्च बलं श्लेष्मा
वैकृतो मल उच्यते । स एवौजः स्मृतं काये स च णामोपदिश्यते ॥ सर्वा हि चेष्टा
वातेन स प्राणाः प्राणिना स्मृताः । तेनैव रोगा जायन्ते तेन चैवावरुध्यते ।” इति
(च० सू० १७ अ०) । तदेवं बुद्धिमता प्रसादभूतानां मलभूतानाञ्च वातादीनां
भेदः पर्वतवदप्रकल्प्यः सदा स्मर्त्तव्यः, यतोऽमुं भेदमजानन्तो बहुधा व्याकुलीकुर्वन्ति
परमर्षी णामभिप्रायमनेके भिषग्ब्रुवा ।

इदञ्चात्तावधेयम् । एतेषां दोषाणां प्रसादभूतानां मलभूतानाञ्च सत्यपि महति
भेदे प्रसादमलभावसम्बन्धोऽप्येतितरा नेदिष्टो व्यवसेयः, सूक्ष्माणां प्रकृतिभूतानां
दोषाणां प्रसादाख्याना कारणभूतानां स्थूलेषु विकृतिरूपेषु मलाख्येषु कार्यभूतेषु
परिणामदर्शनात्, पञ्चतन्मात्राणां पञ्चमहाभूतेषु परिणामवत् । एवञ्च यत्र यत्र
कार्यांशे विशेषेण मलपरिणामो वैकृत-लक्षणदर्शनं वा वातादीनां, तत्रैव तेषामवस्थानं
विशेषः कल्प्यते, स्थूलबुद्धीनां बोधसौकर्याय । तथाहि चरकं महारोगाध्याये—“तेषां

१ । अतन्त्रमिति न तन्त्रोक्तसंख्यावचनेऽभिप्रायः । वायोमलत्वाभावात् । पित्तपञ्चक-कफपञ्चकेयो
प्रहणेन वा सङ्गतं बहुवचनम् । २ । तेनैवेति वातप्रसङ्गे मलसज्ञा वयोनोपदिष्टेति लक्षणीयम् ।

त्रयाणामपि दोषाणां शरीरे स्थानविभागमनुव्याख्यास्यामः । (तद्व्यथा—वृष्टिः पुरीषाधानं कटिः सक्थिनी पादावस्थीति च वातस्थानानि,—तत्रापि पक्वाशयो विशेषेण वातस्थानम् । स्वेदो रसो लसीका रुधिरमामाशयश्चेति पित्तरथानानि, तत्राप्यामाशयो विशेषेण पित्तस्थानम् । उरः शिरो ग्रीवा पर्वाण्यामाशयो मेढश्च श्लेष्मणः स्थानानि, तत्रापि उरो विशेषेण श्लेष्मरथानम् ।) इति (च० सूत्र० २० अ०) । परमार्थतस्तु वातादयः सर्वशरीरचराः । अतश्चानुपदमेव दृश्यते चरके तत्रैव— “सर्वशरीरचराः खलु वातपित्तश्लेष्माणः सर्वस्मिन् शरारे कुपिताकुपिताः शुभा शुभानि कुर्वन्ति” इति । किञ्चतेषु वातादिषु प्रसादभूतेषु वायुरेव प्रधानम्, पित्तकफयोस्तदधीनत्वात् । उक्तञ्च—(“वायुरायुर्वल वायुर्वायुर्धाता शरीरिणाम् । वायुर्विश्वमिदं सर्वं प्रभुर्वायुश्च कीर्तितः” इति (च० चिकि० २८ अ०) । उक्तञ्च—(“पित्तं पङ्कु कफः पङ्कुः पङ्कवो मलधातवः । वायुना यत्र नीयन्ते तत्र वर्षन्ति मेघवदिति ॥”) (शङ्ख० पू० ५ अ०) ।

ननु वायुश्चेदतीन्द्रिय एव तर्हि किमिदमुच्यते—(रूक्षः शीतो लघुः सूक्ष्मश्चलोऽथ विशदः खरः । विपरीतगुणैर्द्रव्यैर्मारुतः सम्प्रशाम्यति” इति (च० सू० १ अ०) । नहि रूक्षत्वशीतत्वादिगुणा अतीन्द्रियस्य स्युरिति चेत्, उच्यते । रूक्षत्वादिगुणा हि वायोः प्रवृद्धत्वात् शरीरे दृश्याः, तद्विपरीतोपशाधितादि-कार्यानुमेयाश्च । न खलु ते साक्षादिन्द्रियगोचरा अस्माद्दृश्याम् । अत एव सूक्ष्मत्वमपि युगपदुद्दिशति भ्रमवारणाथमाचार्यः । सुश्रुते चोक्तं “अव्यक्तो व्यक्तकर्मा च”—इति । शीतत्व तु वायोः स्वाभाविकमपि न नियतं दृश्यते,—तस्य यागवाहित्वात् । तथाह्युक्तं— “योगवाहः पर वायुः संयोगादुभयार्थकृत् । दाहकृत्तेजसा युक्तः शीतकृत सोमसश्रयात्” इति । एवंविधगुणसमूहसपन्नश्च वायुरतीन्द्रियस्तन्त्रयन्त्रधरः सर्वथा सर्वैर्भावैर्यथाशक्ति वेदितव्यः ।

अथैषा वातादीनां प्रकृत्यारम्भकत्वं चाऽदुराचार्या गर्भाधानकाले मातापित्तोः शारोरावस्थाविशेषानुसारतो जातस्य प्रकृतिनिष्पत्तेः । तदाह सुश्रुतः (शा० ४अ)— “शुक्रशीतसयोगे यो भवेद् दोष उत्कटः । प्रकृतिर्जायते तेन तरया मे लक्षणं शृणु” —इत्युपक्रम्य ‘तत्र जागरुकः शीतद्वेषो दुर्भगः स्तेनो मत्सर्व्यनाद्यां गान्धर्वचित्तः स्फुटितकरचरणोऽतिरूक्षश्मश्रु केशनख क्रोधो दन्तनखादी च भवति ॥ अधृतिर दृढसौहृद कृतघ्नः कृशपरुषो भ्रमनीततः प्रलापी । द्रुतगतिरटनोऽनवस्थितात्मा वियदपि गच्छति सम्भ्रमेण सप्तः ॥ (इति वातप्रकृते लक्षणम्) । “स्वेदनो दुर्गन्धः

त एते रसादिशुक्रान्ता धातवः” इति (प्रत्यक्ष० २अ०) । वाग्भटस्त्वाह—
 “रसासृङ्मांसमेदोऽस्थि-मज्जशुक्राणि धातवः । सप्त दूष्याः, मला मूत्रशकृत्स्वेदा-
 द्योऽपि च ।” (अष्टाङ्गहृ० सूत्र० १अ०) । व्याख्यातञ्चेदमरुणद तेन- “शकृदाद्यो
 मला उच्यन्ते । अपिचेति शब्दाद् दूष्याश्चेति । न केवलं रसादय एव दूष्याः, यावन्मला
 रतेऽपि वातादिभिर्दूष्यन्त इति दूष्याः । एवञ्च रसादीनां दूष्यसंज्ञा धातु संज्ञा च,
 विनसृत्तादीनां तु मलसंज्ञा दूष्यसंज्ञा चेति ।” सोऽयं शारीरदूष्यसंज्ञः । मानसरोगेषु
 तु रजस्तमसो दोषौ, मनश्च दूष्यम् । तत्र दूष्यान्तरासम्भवात् । तत्सहगामिनी
 वानादिविकृतिस्तु भवत्येव प्रायस्तुल्यनिदानसम्भवत्वात् ।

इदञ्चाहवश्रेयम् । एतेषां रसरक्तादीनां दूष्याणां वातादिभिराश्रयाश्रयिभावोऽति
 यनिष्ठः । यथाह वाग्भटः “तत्रास्थनि स्थितो वायुः पित्तं तु स्वेदरक्तयोः । श्लेष्मा
 शोषेषु तेनैषामाश्रयाश्रयिणो मिथः । यदेकस्य तदन्यस्य वर्द्धन-क्षपणौषधम् । अस्थि-
 मारुतयोर्नैवम् ।”—इति (अष्टाङ्गहृ० सूत्र० ११अ०) । अतएव वातवृद्धौ अस्थि-
 पर्वमेदादि, पित्तवृद्धौ स्वेदरक्तदुष्ट्यादि लिङ्गं प्रायिकमित्याद्यनुव्याख्यास्यामः ।
 दोषाणां सामता चाग्रे वक्ष्यमाणा अविपक्वान्नरससम्पर्कादेव विज्ञेया ।

अथैवं दोषदूष्यसंज्ञस्य तत्स्थानान्याचष्टे—तदधिष्ठानमिति । तेषां
 दोषाणां दूष्याणाश्चाधिष्ठानमाश्रयस्थानं पृथग्विधा आश्रयाः शास्त्रे समुपदिष्टाः
 प्रत्यक्षदृश्याः । अत्र आशेरते दोषधातुमला एषु—इति व्युत्पत्त्या आश्रयपदेन श्वस-
 नान्नविपचनमूत्रोच्चारविभजन शोणितसवहनादिक्रियाकराणां फुस्फुसाऽमाशयान्त
 वृकहृदयादीनां ग्रहणम्, आद्यपदेन सिराधमन्यादीनाञ्च । आश्रयवर्णनविस्तरस्तु
 अस्मदीय प्रत्यक्षजारोरे प्रतिपादितो द्रष्टव्यः । दिग्दर्शनार्थन्तु इहापि किञ्चिदुद्ध्रियते
 “आश्रया नाम—श्वसनान्नविपचनशोणितसवहनादिक्रियाकरा बहवः । तेषां तिसृषुगुहा
 स्ववस्थानम् । तास्तु यथा—शिरोगुहा, उरोगुहा, उदरगुहा चेति । तत्र शिरोगुहायां
 मस्तिष्कमनुमस्तिष्क सुपुम्नाशीर्षिकञ्च । तदेतत्त्रयं निखिलसंज्ञाचेष्टामूलं, येन सम्बध्यते
 निन्नतः सुपुम्नाकाण्डः” पृष्ठवजान्तरस्थः । सेयं प्रथमा शिरोगुहा व्याख्याता भवति ।
 उरोगुहाया—फुस्फुसद्वयं हृदयञ्च प्रधानम् । तत्र श्वसनाथौ फुस्फुसौ श्वासपथेन
 कण्ठाभिगतैरनोरसि द्वैधाविभक्तेन प्रतिवद्धौ । शोणितसंग्रहणप्रेरणार्थकं हृदयं
 पुण्डरीकाकारं फुस्फुसयोरन्तरालस्थम्, तत्र प्रतिवद्धं महासिराद्वयं महाधमनीमूलं
 सिराधमन्यश्च यथास्थानं वक्ष्यमाणाः । सेयं द्वितीया उरोगुहा व्याख्याता भवति ।

१ । वातादीनां तु दोषसंज्ञा धातुसंज्ञा च, क्वचित् मलसंज्ञाऽपि—इत्युक्तपूर्वम् । २ । यद्यपि मध्ये
 क्वचित् नाडीकेन्द्रैरपलङ्घितं सोऽपि स्तकेन संज्ञाचेष्टाधारः, तथापि मुख्यतया ऊर्ध्वधोगामि-
 नाडीवर्त्मधर एवाऽयमिति प्रत्यक्षशारीरे द्रष्टव्यम् ।

[अथ विकृतवातादिकस्माणि]

दोषाणां विकृतिद्वेषा दूष्याणाञ्च तथा मता ।

क्षयजा वृद्धिजा चेति ज्ञातव्या सा प्रयत्नतः ॥ १४ ॥

उदरगुहायां—भुक्तमात्रस्याधारो दृतिसमाकार आमाशयः, स नाभेरुद्ध्वं वामतो मध्यतश्च । पच्यमानस्य पक्वस्यः चाशयः पक्काशयः, स नाभेरधः परितश्च । पक्काशयश्च मलाशयश्चान्त्राणि चेत्यनर्थान्तरम् । पाचक-रञ्जक-पित्तयोः प्रभवो यद्वत्, तत्र संलग्नः पित्तकोपः रञ्जकपित्तप्रभवः प्लीहा । यद्वत् प्लीहोश्च स्थितः क्रमेण दक्षिणतो वामतश्चामाशयात् । पृष्ठत आमाशयस्य कुठारिकाकारोऽग्न्याशयः । मूत्रप्रभवौ महाशिम्बीवीजाकारो कीपौ वृक्कौ नाम कटिपार्श्वयोः । वृक्कप्रभवस्य मूत्रस्रोतोभ्या समागतस्य मूत्रस्याशयो वस्तिर्नाम स नाभेरधः । योनेरुद्धं मुखप्रतिवद्धः क्षुद्रकलशाकारो गर्भाशयः, स स्त्रिया एव । सोऽयं स्वमुष्टिमात्राकारोऽगृहीतगर्भायाः, गृहीतगर्भायास्तु यथागर्भमिव वर्द्धते । तस्य चोभयोः पार्श्वयोः बीजकोपौ नाम, तौ बीजस्रोतोभ्या प्रतिवद्धौ गर्भाशयेन—तावेव तु पुरुषस्य वहिःस्थितौ भवतः । तौ मुष्कौ नाम शुक्रप्रभवौ (शुक्रवहस्रोतोभ्या महितौ) । सेयं तृतीया उदरगुहा व्याख्याता । प्रतास्तिस्रो गुहा यास्तु निखिलाशयावरोधः ।”

अथ वातादीना प्रसाद मलभावाभ्यां स्थिताना प्राकृतं स्वरूप निरूप्य सम्प्रति तद्विकृतेः दूष्यविकृतेश्च प्रकाशद्वयं दर्शयति—दोषाणामिति । दोषाणा वातपित्तकफानादूष्याणा रसरक्तादीनाञ्च विकृति स्वभावविपर्ययो द्वेषो द्विप्रकारा सम्मताऽचार्य्याणाम्—क्षयजा वृद्धिजा चेति । तत्र क्षयो हासः, वृद्धिरुपचयः प्रकोपो वा । न च प्रकोपो वृद्धेरतिरिक्तं किञ्चिदिति शङ्क्यम् । यत्तु चरके—“क्षय स्थानञ्च वृद्धिश्च विज्ञेया त्रिविधा गतिरिति, तत्र स्थानमित्यस्य समत्वमित्यर्थः सम्प्रदोष-प्रसिद्धः । तेन क्षयवृद्धी विकृतिप्रकारभूते, समत्वञ्च प्राकृतमित्याचार्य्याणां-मभिप्रायः । ननु स्थानान्तरगमनमपि वक्तव्यं, यदाह चरकः—“प्रकृतिस्थं यदा पित्तं मारुत श्लेष्मणः क्षये । स्थानादादाय गात्रेषु यत्र यत्र प्रसर्पति । तदा तोदश्च दाहश्च तत्र तत्रानवस्थितः । गात्रदेशे भवेत्तस्य श्रमो दौर्बल्यमेव च ।” इति चेत् ?—मैवम् । दोषस्य उन्मार्गगमनमपि स्थानान्तरे वृद्धिरेव कोपापरपर्यायः, वृद्धेरेव वाऽसौ प्रकारभेदः । तथाच वाग्भट “क्रोपमूत्रमागंगामिता” इति । सेयं विकृति सर्वैः प्रयत्नेर्जातव्या ।

१ । तुल्यार्थक्रमः । २ । एतद्दृष्टान्ताश्च—विसृचिकादौ द्रष्टव्या । विसृचिकाया हि तीव्रातीसारं च आप्यभागत्वात् श्लेष्मत्तयः, ततश्च तोदु दाहादयः ।

सा भुक्तरसमूला स्यात् प्रायेण प्रकृतियथा ।

धातुवैषम्यजा रोगा आरोग्यं धातुसाम्यजम् ॥ १५ ॥

अथ विकृतिमभिधाय तन्निदानं व्याचष्टे—स्मेति । सा विकृतिर्दोषाणां दूष्याणाञ्च प्रायेण भूम्ना, भुक्तरसमूला प्रकृतिवत् । यथा भुक्तरसा मधुराद्याः (देश कालादयश्च) सम्यगुपयुक्ताः दोषाणां प्रकृति स्वाभाविकमात्रवस्थितिं जनयन्ति, विकृतिमपि तथैव दुरुपयुक्ताः—इति निष्कर्षः । तथाच चरकः—‘तत्र दोषमेकैकं त्रयस्त्रयो रसा जनयन्ति । यथा कटु तिक्त कषाया वातं जनयन्ति, मधुराम्ललवणास्त्वेनं शमयन्ति । कटुकासूलवणाः पित्तं जनयन्ति, मधुरतिक्तकषायारत्वेनं शमयन्ति । मधुराम्ललवणाः श्लेष्माणं जनयन्ति कटुतिक्तकषायास्त्वेनं शमयन्ति’ इति (च० वि० १ अ०) । इह जनयन्तत्यस्य वृहणाणुकैर्वर्धयन्तीत्यभिप्रायः । तच्च वर्धनं स्वाभाविक-वृंहणमात्रं चेत् प्रकृतिः न्यूनाधिकमात्रञ्चेद् विकृतिः । वृंहणप्रयोजनन्तु नित्यापचय पूरणाय । अतएव सुश्रुतः—“अविदग्धः कफं पित्तं विदग्धः पवन पुनः । सम्यग् विपक्वा नि सार आहारः परिवृ ह्येत् ॥” (सु० सू० ४६) ननु वातादयः प्राणभृता देहे नित्या इत्यभिहितं, कथं तर्हि तेषां वृद्धि-क्षयौ— इति चेत् शृणु । देहे रथूलशरीरे नित्याः यावच्छरीरास्थाना—इत्यापेक्षिकं नित्यत्वम्, गर्भोत्पत्तिकालादामरणं दोषावस्थितेः । ते च नियतं क्षयवृद्धिशीलाः स्रोतस्वतीजलवत् दिनन्तु-मिथ्याहार-विहारहेतो यत्प्रतीकाराय दिनचर्यादि-व्यवस्था प्राचाम् ।

नन्वमूर्त्तस्य वायोरतीन्द्रियावस्थयोः पित्त-कफयोश्च कथङ्कार ज्ञायेयातां क्षयवृद्धी—इति चेत्, उच्यते । यथा हि अतोन्द्रियाणां सत्परजरतमसा स्वाभाविक-कर्मापचयोपचयदर्शनादनुमीयेते क्षयवृद्धी, तद्वदिहापि ज्ञायेयाताम्, स्थूलपित्त-कफयोर्मात्राक्षय-वृद्धिदर्शनाच्च ।

अथ क्षयवृद्धयोः फलमाह—धातुवैषम्यजा इति । वैषम्य क्षयवृद्ध्यात्मकं, तच्च धातूनां वातादीनां रसादोनाञ्च । धातुशब्देन सर्वेषामेषामुपादोनात् । तज्जातास्तत्-समुत्था हि रोगा व्याधयो वक्ष्यमाणस्वरूपाः । आरोग्यं रानाभावः स्वास्थ्यं, तद् धातुसाम्यजम्, धातूनां स्वाभाविक परिमाणावस्थानस्य फलभूतम् । न च साम्यं नाम धातूनां परिमाणममत्वमिति सशयितव्यं, तेषां पुरुषे स्वभावतः, आहार-विहारादि-भेदतश्च परिमाणभेदः स्तनियमात् । तेन साम्यं नाम वैकारिक-

१ । निःसृष्टसारो निःसारः, समर्पितसार—इत्यर्थः । २ । सुश्रुताद्युक्तमञ्जलिपरिमाणं तु प्रायिकम् ।

(तत्र दोषक्षयलिङ्गानि)

तत्र वातक्षये मन्दचेष्टता वचसोऽल्पता ।

अल्पहर्षः प्रमोहश्च श्लेष्मवृद्धेश्च लक्षणम् ॥ १६ ॥

पित्तक्षये तु मन्दोष्मा मन्दाग्नित्वं प्रभाल्पता ।

श्लेष्मक्षये रुक्षताऽन्तर्दाहस्तृष्णा च जागरः ॥ १७ ॥

अन्यत्राऽमाश्यात् सर्वाश्यानां शिरसस्तथा ।

शून्यता सन्धिशैथिल्यमिति लिङ्गानि षड् विदुः ॥ १८ ॥

वैषम्याभाव इति वाच्यम् । सुश्रुतश्चाह— 'वैलक्षण्याच्छरीरानामस्थायित्वान्तर्धैव च । दोष-धातु-मलानान्तु परिमाण न विद्यते ।' इति (सु० सूत्र० १६ अ०) । आयुर्वेदप्रयोजनञ्च वैकारिक-वैषम्यनिवारणमाहुः, तदुक्तम्—“क्षीणा वर्द्धयितव्याः” इत्यादि ॥ १५ ॥

अथ सौश्रुत-वचोऽनुवादेन क्षयवृद्धिलिङ्गेष्वानौ क्षयलिङ्गानि वक्तुमुपक्रमते वातादिक्रमेण—तत्रेति । तत्र धातुवैषम्यप्रकारेषु मध्ये वातस्य पूर्वोक्ता-चिन्त्याऽतोन्द्रिय-शक्तिश्चक्षये सति मन्दचेष्टता उत्साहोच्छ्वास-निःश्वासादीनां स्वाभाविक-कर्मणां मन्दता । वचसो वाक्स्फुरणस्याल्पता । अल्पहर्षो विषाद-प्रवणता, स्त्रीषु प्रहर्षमान्धञ्च । प्रमोहः प्रमूढप्रायसंज्ञता, नव मूर्च्छा । श्लेष्म-वृद्धिलिङ्गानि च वक्ष्यमाणानि शैत्य-श्वैत्यादीनि सम्भवन्तीति शेषः । तदेतद् बीज रूपेण वातक्षयस्य लक्षणम् । वाग्भट्टश्चाह—‘लिङ्ग क्षीणोऽनित्तेऽङ्गस्य सादोऽल्प भावितेहितम् । सज्ञामोहस्तयः श्लेष्मवृद्धयुक्तामयसम्भव ” इति (अष्टाङ्ग ह० सूत्र० ११ अ०) । सोऽग्रं संक्षेपा वातक्षयलिङ्गानां सप्रहः । विस्तरस्य तु न प्रमाणमस्ति,—य खल्विह सर्वतन्त्र-यन्त्रेषु स्वाभाविक-क्रियाल्पतालक्षणमग्निमान्ध करकम्याद्यनेकरूपं स्वरूपेणाऽनाकलयन्तः क्रियासु विमुह्यन्ति स्वल्पधियः ॥ १६ ॥

पित्तक्षये इति । मन्दोष्मा स्वाभाविक-शरीरसन्तापस्याल्पता । मन्दा-ग्नित्वं क्षुत्रायाः अन्नजरणशक्तेश्चाल्पता । प्रभाल्पता कान्तेरल्पता, स्वाभाविक-देह-माद्वामावान्, प्रभायाः भ्राजक पित्तकृतत्वाच्च । पतन्त्रयञ्च बीजरूपं लिङ्गमुक्तम्, विस्तरतस्तु दृष्टिशक्तिह्रासो मनप्रसादाभावो मेधाल्पतादि' चेत्यादि पूर्वोक्त-स्वाभाविक-पित्तकर्मणां स्वालक्षण्यहानिरूप समुन्नेयम् ।

अथ श्लेष्मक्षयलिङ्गोन्याह—श्लेष्मेति सौश्रुतवचसैव । रुक्षता स्नेहाभावः

(अथ दोषवृद्धिलिङ्गानि)

वातवृद्धौ परुषता त्वचः कार्श्यञ्च कृष्णता ।

गात्राणां स्फुटनञ्चोष्णकामिता चाल्पनिद्रता ।

ब्रह्माल्पत्वं तथा गाढवर्चस्त्वं जागरादि च ॥ १६ ॥

अन्तर्दाह, तृष्णा चेति त्रय स्वाभाविकसोमगुणक्षयजम् । जागरो निद्राविरहः, निद्रायास्तमः प्रभवत्यात् तमोगुणाविकश्च श्लेष्मेत्यवोचाम । अन्यत्रामाशयादिति-
उरः शिरश्चामाशयश्चेति त्रयाणां श्लेष्मस्थानानां मध्ये आमाशयस्य न भवति
शून्यता, उरःशिरसोस्तु स्वाभाविक-बोधन-तर्पण-श्लेष्मक्षयोद्भवत्येवेत्यभिप्रायः ।
नन्वामाशयेऽपि क्लेदनश्लेष्मणोऽल्पत्वाच्छून्यतैव स्यादिति चेत्, उच्यते । श्लेष्मक्षये
तृष्णाधिष्येन जलादिपानाधिक्यात् तत्र प्रायः पूर्णतैव स्यादिति विवाद्यैवाऽह —
अन्यत्रामाशयादिति । तदेतत् सौश्रुतमतम् । वाग्मटस्तु अविशिष्य सर्वश्लेष्मा-
शयानां शून्यत्वमाह यथा— 'कफे भ्रमः । श्लेष्माशयानां शून्यत्व हृद्द्रव-
श्लथसन्धिताः ।' इति (अष्टाङ्ग० ह० सूत्र० ११ अ०) । सन्धिशैथिल्यं सन्ध्यन्तः-
स्थित-श्लेष्मधर कलासु श्लेष्मक श्लेष्मणोऽल्पत्वात् । तदेतद्विद्मत्कं सामान्यादव-
गन्तव्यं, विशेषतस्तु बल वृषता स्थैर्यादि ह्रासः किञ्चिद् वात-पित्तवृद्धिलिङ्गानि च
समुन्नेयानि ॥ १७ । १८ ॥

अथ वृद्धिलिङ्गान्वाह पुनः सौश्रुतवचाऽनुवादेनैव - वातवृद्धाविति ।

वातवृद्धौ वायुप्रकोपे सति त्वचः परुषता रूक्षता । कार्श्यं कृशता शरीरस्य । कृष्णता
श्यामाभता विण्मूत्रनखचर्मणाम् । गात्राणां स्फुटनमङ्गमर्दः । उष्णकामिता वायोः
स्वाभाविक शैत्याधिक्यप्रतीकाराय उष्णाशनवसनादेराकांक्षा । गाढवर्चस्त्वं पुरीषस्य
कठिनी भावः । जागरः निद्राल्पत्वम् । आदि चेत्यन्येषामसंख्यानां वातवृद्धिलिङ्गानां
ग्रहणम् । तथाहि तद्विस्तरवर्णनपरं सुदान्तसेनकृत प्राचीनपद्यद्वयम्— "आध्मान-
स्तम्भ-रौक्ष्य-स्फुटन-विमथन क्षोभ-कम्प प्रतीदाः, कण्ठध्वसावसादौ श्रमक-विलपनं
चक्षुःशूल प्रमेदाः । पारुष्यं कर्णनादो विषयपरिणति भ्रश दृष्टिप्रमोहो, विस्पन्दोद्-
घट्टनानि ग्लपनमशयनं ताडन पीडनञ्च ॥ नामोन्नामौ विषादो भ्रमपरिपतनं जृम्भणं
रोमहर्षो विक्षेपाऽक्षेप शोष-ग्रहण-शुषिरता च्छेदनं वेष्टनञ्च । वर्ण श्यावोऽरुणो वा
तृडपि च महती स्वापविश्लेष सङ्गा, विधात् कर्माण्यमृनि प्रकुपित मस्तः स्यात्
कपायो रसश्च" ॥ इति । अत्र चैतावान् विशेषो लक्षणोयः - परुषतादीनि
लिङ्गानि निरामवायोरेव, आध्मानशूलादीनि कानिचित् तु सामवायोः ।

पित्तवृद्धौ तु सन्तापः पीतभाः शीतकामिता ।

पीतविण्मूत्रता दाहः स्वेदाद्या चाकृतिः स्फुटा ॥ २० ॥

श्लेष्मवृद्धौ भवेत् शैत्यं श्वैत्यं गौरवमेव च ।

तन्द्राऽवसादः स्तैमित्यं प्रसेकश्च श्लथाङ्गता ॥ २१ ॥

सुदान्तसेनीय- पद्येषु तु सर्वत्र द्विविधानामपि लिङ्गानां समावेशः । इह तु साम निराम-लक्षणविवेकोऽप्रे पृथग् वक्ष्यते ॥ १६ ॥

पित्तवृद्धाविति । सन्ताप, स्वाभाविक- सन्तापस्याधिक्य हस्तपादनेत्रदाह-लक्षणं, उवरलक्षणं वा वृद्धेस्तारतम्येन । पीतभाः, त्वच पीतघृतिः । शीत-कामिता, सन्तापहरणाथ शीतरपृहा । पीतविण्मूत्रता रवाभाविकाधिका । दाहः करचरणादीनाम् । स्वेदः घर्माधिक्यम् । आकृतिलिङ्गम् । विस्तरस्तु सुदान्तसेनीये पद्येषु यथा—“विस्फोटाश्लक-धूमकाः प्रलपन^१ स्वेदस्त्रुतिमूर्च्छेन, दौर्गन्ध्यं दरुण मद्रो विसरणं पाकोऽरतिस्तृड्भ्रमौ । ऊष्माऽतृप्ति-तम प्रवेश-दहनं कटुश्लतिका रसा, वर्णं पाण्डुविवर्जितः कथितता कर्माणि पित्तस्य वै ॥” इति । ननु सुश्रुते पीत-विण्मूत्र-नेत्रत्वमित्युक्तं, तत् कथमिह पीतनेत्रता नोच्यते ? शृणु । कामलायामेव पित्तनेत्रता भवति, न सर्वत्र पित्तकोपे । सा च प्रायेण ग्रहण्यां पित्तनिःस्रवनिरोधेन सम्भवति, याकृतपित्तस्योन्मार्ग-गमनात् । न च तत्र पीतविट्कता प्रायः पीतनिःस्रव-निराधात् । अतो युगपन्नोक्तम् ॥ २० ॥

श्लेष्मवृद्धाविति । शैत्य शीताधिक्यम् । श्वैत्य श्वेताभता विण्मूत्र-नेत्र-चर्मणाम् । गौरव गात्राणाम् । तन्द्रा निद्रासङ्ग । स्तैमित्य गात्राणामाद्र-पटाव गुण्ठितवत् प्रतीति । प्रसेको मुखे लालाधिक्यं यावत् प्रतिश्यायोऽपि । श्लथा-ङ्गता अङ्गाना जिथिलीभावः । तान्येतानि संक्षेपतो लिङ्गानि । विरतरतस्तु यथा—“तृप्तिस्तन्द्रा गुरुता स्तैमित्यं कठिनता मलाधिक्यम् । स्नेहाऽपक्वत्युपलेपाः, शैत्यं कण्डू प्रसेकश्च । चिरकत्तृत्वं शोथो, निद्राधिक्य रसौ पटुस्वादू । वर्णं श्वेतोऽलसता कर्माणि कफस्य जानीयात्” -- इति सुदान्तसेनः ।

तान्येतानि वातादीनामेकैकस्य क्षय-वृद्धि-लिङ्गान्यभिहितानि । द्वयोः संसर्गे

१ । स्वाभाविक सन्तापस्तु आधुनिक-तापमानयन्त्र-परिमाणेन ६७। डिग्रीत् ६०। डिग्री-प्रमाणं जिह्वाधः, कन्नाथान्तु किञ्चित् न्यूनम् । २ । प्रलपनम्—उद्दामप्रलापः यथा उन्मत्तस्य । विलपनस्तु विषरणस्येव ।

(अथ दोषाणां समता-निरामतादि)

ऊष्मणोऽल्पबलत्वेन धातुमाद्यमपाचितम् ।

दुष्टमामाशयगतं प्रचरन्ममामंक्षते ॥ २२ ॥

आग्नेन तेन संयुक्ता दोषा दूष्याश्च दूषिताः ।

सामा इत्युपदिश्यन्ते ये च रोगास्तदुद्भवाः ॥ २२ ॥

द्वयाणां सन्निपाते वा यथासम्भव लक्षणानामपि साङ्कर्यमुन्नेयम् । तदुक्तम्—
“द्विदोषलिङ्गः ससर्गः सन्निपातस्त्रिलिङ्गकः”—इति । इदञ्च सामान्यतः सर्वालङ्ग
सग्राहकं सत्प्रमाहुराचार्याः— “दोषा प्रवृद्धा रव लिङ्गं दर्शयन्ति यथाबलम् । क्षीणा
जहति लिङ्गं स्व समा स्वं कर्म कुर्वते ॥” इति (सु० सूत्र० १७ अ०) ॥ २१ ॥

अथ प्रवृद्धानां दोषाणां साम-निरामता भेदात् लक्षणेषु वैशेष्यं दर्शयितुमुपक्रममाण
आदौ तावदामपदार्थं व्याचष्टे—ऊष्मण इति । ऊष्मणः कायाग्नेरल्पबलत्वेन
दोर्वल्येन । अल्पबलत्वञ्चेदमाहारापेक्षया । यस्य ह्यग्निर्वावन्तमाहारं सुखेन जरयति
तस्य तावद्वलोऽग्निरुच्यते । स चेदधिकमाहारं मात्रागुरुं वा द्रव्यगुरुं वा भुङ्क्ते,
न तं सुखेन जरयतीति तस्य स्वाभाविकोऽप्यग्निस्तदाहारापेक्षया अल्पबलः । तस्मात्
प्रागसत्यपि अग्निमान्द्ये आहारादिदोषादग्निशक्तेरतिक्रमणेन— इत्यभिसन्धिः ।
आद्य धातु रसाख्यम् । अपाचितं सस्यगपरिणतम्, अतएव दुष्टं विकृतम् ।
आमाशयगतमामाशयादुत्थितम् । न त्वामाशय एवाऽवतिष्ठमानम्, रसस्य
सर्गशरीरचरत्वात् । स हि आमाशयादेरुद्भूय रसवहस्रोतोभिर्दृक्त्वादिमार्गेण
हृदयं प्रविशति, चरति च क्रमात् कृत्स्नमपि देवमभिव्याप्य रक्तेनाऽपृथगभूय ।
तथाचाहुः— “कृत्स्नदेहचरस्यापि रसस्य हृदयं स्थलम् । पूर्वं समानमरुता यदयं
हृदये धृतः ॥” अन्यत्र चोक्तम्— “आरुह्य धमनीर्गत्वा सर्वान् धातूनय रस”—
इत्यादि । वाग्भटोऽप्याह— “व्यानेन रसभ्रातुहि विक्षेपोक्षितकर्मणा । युगपत्
सर्वतोऽजस्रं देहे विक्षिप्यते सदा ॥” इति (अष्टाङ्ग० हृ० शा० ३ अ०) । तस्मात्
दुष्टरसस्य सर्वशरीरचरस्य सम्पर्कात् समानकारण-प्रवृद्धानां दोषाणामपि सर्वदेह-
चराणां विशिष्टानि लिङ्गानि कृत्स्नेऽपि देहे द्रष्टव्यानीति तत्त्वम् ॥ २२ ॥

अथ शास्त्रे व्यवहारार्थं सामेतिपदमपि स्पष्टं निर्वाक्ये—आग्नेनेति । तेन
आग्नेन दुष्टरसेन संयुक्ता अतएव दूषिता दोषा वातादयो दूष्या रक्तादयश्च । रसस्य
आमपदेनैव ग्रहणात् दूष्यपदेन नेह रसस्य ग्रहणम् । केचित्तु आमपदार्थं विपा-

“स्रोतोरोध-बलभ्रंश-गौरवानिलमूढताः ।

आलस्याऽपक्ति-निष्ठं व-मलभेदारुचिक्लमाः ।

लिङ्गं मलानां सामानां निरामाणां विपर्ययः” ॥ २४ ॥

वायुः सामो विवन्धाऽग्निसाद्-तन्द्राऽन्त्रकूजनैः ।

वेदना-शोथ-निस्तोदैः क्रमशोऽङ्गानि पीडयेत् ॥ २५ ॥

त्मक रसस्यं पृथङ्मत्वा रसः साम' इति काचित्कं व्यवहारं समर्थयन्ते । सामा इत्युपदिश्यन्ते—सामसंज्ञया प्रास्त्रे व्यवहियन्ते । ये च रोगा इति । तदुद्भवाः सामदोषादि-कृता रोगा अपि उपचारात् सामा इत्युच्यन्ते—यथा सामोऽय ज्वर., सामोऽसावतीसार इत्यादि ॥ २३ ॥

अथ सामदोषाणां सर्वसाधारणानि लिङ्गान्याह- स्रोतोरोधेति । स्रोतो-रोधो विण्मूत्रादि-स्रोतसां रुद्धवद्भावः सुखेनाऽप्रवृत्तिरिति यावत् । पारमार्थिक-स्रोतोरोधे तु दाहणो मारको वा रोगः । बलभ्रंशोऽकस्माद् बलहानिः । गौरव शिरःकोष्ठादीनाम् । अनिलमूढता वाया किकर्त्तव्ययिमूढतेव, आनुलोम्याभावः स्तब्धता वा । आलस्यमनुत्साहः । अपक्ति अन्नविपाकस्य मन्दता । निष्ठेवो मुखप्रसेक । मलभेदः अतीसारः । तनुस्रोतो रोधेन मलविवन्ध एवोक्तः, कथं पुनरतीसारोऽपि ? उच्यते । सविवन्धोऽतिसार, उदावत्तो वा—इत्यवस्था-भेदेनोभयोः सम्भव इति न दोषः । अरुचिरन्नस्याऽनभिनन्दनम् । क्लमः अकृतश्रमस्यापि श्रमबोधः । तान्येतानि लिङ्गानि प्रायः सर्वत्रैव द्रव्यसामतायां सम्भवन्तीति सामान्यतो निदर्शयति—लिङ्गं मलानां सामनामिति । एकवचनेन प्रायिकं यौगपद्यं लिङ्गानो विवक्षितम् । निरामाणां दोषाणान्तु विपर्ययः, सत्स्वपि दोषवृद्धि-लिङ्गेषु स्रोतोरोधादीनां वैपरीत्यमभाव एव किञ्चिद्भावो वा । यथा चैतत् तथाऽनुपदमेव प्रतिपादयिष्यते ॥ २४ ॥

तत्र सामवायोर्लिङ्गान्याह—वायुरिति । विवन्ध स्रोतोरोधो वायोरानु-लोम्यभावात् मलादेः कृच्छ्रेण वा नैव वा प्रवृत्तिः । अग्निसाद् पाचकाग्नेर्मन्दी-भावः । अन्त्रकूजनमन्त्रेषु गुडगुडाशब्दः, स च मलोद्भूत-वापस्याधिक्येनोद्भवाद्-निर्गमाच्च भवति । वेदना यतस्ततः कटी-पार्श्वीदि-पीडा, कर्त्तनवत् पीडा वा । शोथः शूनत्वं, यथा आमवातादौ सन्धिषु । निस्तोद सूचीवेधवद् वपथा । क्रमश-इत्यनेन आदौ विवन्धादीनि लिङ्गानि कोष्ठे दर्शयित्वा अकृतप्रतीकारो वायुः क्रमात्

फेनवान् पिरिडितः पाण्डुनिःसारोऽगन्ध एव च ।

पक्काः स एव विज्ञेयश्छेदवान् वक्त्रशुद्धिकृत् ॥ ३१ ॥

(अथ दूष्यक्षयलिङ्गानि)

रसे जोषे श्रमः शोषो रौक्ष्यं शब्दासहिष्णुता ।

रक्तेऽम्ल-शिशिरप्राति-सिराशैथिल्यरुच्यनाः ॥ ३२ ॥

मांसेऽक्षलानि-गरुडस्फिकशुष्कता-सन्धिवेदनाः ।

अथ निरामश्लेष्मलक्षणमाह—फेनवानित्यादि । पक्कः निरामः स एव फेनवानीपत्फेनिलस्तन्तुलत्वालपत्वात् पिरिडितश्च । पाण्डुगीपत्पीताभश्वेतः । निःसारो लघुर्जले प्रतरणशीलः । अगन्धो गन्धरहित' छेदवान् अनुपलेपो, कासतः पुंसः शीघ्रमेव निःसरणशील' । वक्त्रशुद्धिकृत् मुखस्य विशदताप्रदः, पैच्छिल्याप-गमात् । नन्वेवंविधोऽपि श्लेष्मा मलभूत एव शरीरवाधकरत्वात् ? सत्यं, सामावस्थाया पैच्छिल्यादियुतः स एव श्लेष्मा पक्कावस्थायामेवंविधो निरेति । सर्वथा दोषशुद्धौ तु प्रायो विलीयत एव सः, तिष्ठति तु केवलमलक्ष्यप्रायः स्वाभाविकस्नेहन-तर्पणश्लेष्मरूपेणेति विवेकः ॥ ३१ ॥

अथ दोषाणा क्षय-वृद्धिलिङ्गान्यभिधाय दूष्याणा धातु मलाना क्षय-वृद्धि लक्षणान्याचष्टे वाग्भट्टानुसारिवचनैः—रसे इत्यादिभिः । श्रमः, अकृतश्रमस्यापि श्रान्त्यनुभवः । शोषः - शरीरस्य शुष्कता, नीरसवत् प्रतीतिः । रौक्ष्यं—रुक्षता निःस्नेहता बहिरन्तश्च । शब्दासहिष्णुता बालरोदनादिश्रवणमात्रेणापि हृद्ब्याकुलता । अतएव सुश्रुतः “रसक्षये हृत्पीडा कम्प शोषः शून्यतास्तृष्णा च” इति (सु० सूत्र० १५ अ०) । तृष्णाकम्पयोः सम्भवश्च अतिमात्ररसक्षये इति स्मर्त्तव्यम् । रक्ते—इति । क्षीणे इति सर्वत्रानुवर्त्तते । सिराशैथिल्यं सिरासु पूर्णरक्तप्रवाहाभावात् सिरा-धमनीप्राचीरिकाणा स्थितिस्थापकत्वदौर्बल्याद् वा अतिमृदुस्पर्शतारूपम् । अत्र सिरापदं मिरा धमनीना वाचकमुपलक्षणेन । सुश्रुते तु पृथग्भिहिता धमनीनां कोमलता यथा—शोणितक्षये त्वक्पारुष्यममृशीतप्रार्थना सिराशैथिल्यं धमनीनामतिमृदुलस्पर्शता” इति । मांसे—इति । अक्षलानि-रिन्द्रियदौर्बल्यम् । गरुडस्फिकशुष्कतेति, मासलप्रदेशाना शोष इति यावत् । स्फिग्-नितम्बः । सन्धिवेदना मांसपेशीना दौर्बल्यात् स्वल्पेऽपि श्रमे तत्संवृतसन्धिषु रुजाप्रादुर्भावः, न ह्यत्र राग शोफवती वेदना भवति । सुश्रुतस्तु सविस्तरमाह—

१ । यथा रक्तज्ञावे विपूचिकादौ वा । सिराशैथिल्यम् Low blood-pressure

मेदसि प्लोहवृद्धिश्च रुज-सुत-कृशाङ्गता ॥ ३३ ॥
 अस्थ्यस्थितोदः शातश्च दन्तकेशनखादिषु ।
 अस्थनां मज्जनि सौषिर्यं भ्रमस्तिमिरदर्शनम् ॥ ३४ ॥
 शुक्रे चिरात् प्रसिच्येत शुक्रं शोणितमेव वा ।
 तोदोऽत्यर्थं वृषणयो-मेदं धूमायतीव च ॥ ३५ ॥
 पुरीषे वायुरन्त्राणि सशब्दो वेष्टयन्निव ।
 कुक्षौ भ्रमति यात्यूर्ध्वं हृत्पार्श्वे पीडयन् भृशम् ॥ ३६ ॥

“मासक्षये स्निग्ग्णण्डांष्टोपस्थोरु-वंक्षण कक्षा पिण्डकोदर-प्रोवाशुष्कता रौक्ष्यतोदौ गात्राणा सदन धमनीजैथिल्यञ्च”—इति । मेदसि—इति । मेदसि क्षीणे प्लोहवृद्धिश्चेति चकारात् मांसक्षयलिङ्गान्यपि भवन्ति । ननु विषमज्वरादौ प्लोहवृद्धिः मेदस्विनः क्षोणस्य च द्वागव भवति, सा कथङ्कारं व्याख्येयेति चेत्, शृणु । तत्र ज्वरकरमूश्मक्रिमीणां प्लोहाश्रयणात् आदौ प्लोहशोथस्तेन किञ्चित् प्लोहवृद्धिः, ततश्च क्रमेण रस-रक्त मास मेद क्षयाद् विशिष्टा प्लोहाभिवृद्धिः, सा च क्षोणमेदसां तूर्णमेव भवति । सुप्ताङ्गता सजावहनाङ्गीनां क्षीणत्वात् । यावत् चेष्टावहनाङ्गीनामपि तथात्वात् चेष्टादौर्वल्यञ्च । सन्धिभेदेना चात्रापि प्रायः सन्धिभेदेनमेदो-मासक्षयात् श्लेष्मकश्लेष्मणोऽप्युत्वाच्च श्रमोत्थ-रुजारूपाः । तत्र तर्पणी चिकित्सा चतुःस्नेहादिमर्द्दनेन स्निग्धान्नपानादिभिश्च कर्त्तव्या । अतएवात्र “मेदुरमास-प्रार्थना चे”ति सुश्रुतेनाभ्यधायि ॥ ३२—३३ ॥

अस्थिन—इति । अस्थना तोद तेषु सूचीशतवेधनवत् पीडा । शातः, दन्तादीना पातः शीर्णता वा । अतएव सुश्रुतः—“अस्थिक्षये अस्थिशूलं दन्तनखभङ्गश्च”—इति । अस्थनाम्—इति । मज्जनि क्षीणे अस्थनां सौषिर्य-मिति योजना । तच्च तेषां प्रायेण घृणभक्षितवंशवत् नि सारता भगुरता च । शुक्रे—इति । शुक्रे क्षीणे चिरात् प्रसिच्यते शुक्रं शोणितं वा व्यवायतः, न च तत्र व्यवाये सुखानुभवोऽपि स्वाभाविको भवति । मेदं धूमायतीव, अत्युष्णधूम-सन्तप्तमिवानुभूयते ॥ ३४—३५ ॥

अथ मलानामपि दूष्यत्वाद्वात्रैव पुरीष-मूत्र-स्वेदादीना क्षयलिङ्गान्याह पुरीष-इत्यादिभिः प्राचा श्लोकैः । अथात्र जिज्ञासा—कथन्तावद् मलानां दोषाणां च क्षयः, सम्यगनुत्पत्त्या वा बहुप्रवृत्त्या वा ? तत्र ब्रूमः । उभयथापि क्षयो भवति, असम्यगनुत्

मूत्रेऽल्पं मूत्रयेत् कृच्छ्राद् विवर्णं सासृगेव वा ।

स्वेदे रोमच्युतिः स्तब्ध-रोमता स्फुटनं त्वचः ॥ ३७ ॥

(अथ दूष्यवृद्धिलिङ्गानि)

रसः प्रवृद्धो लिङ्गानि श्लेष्मवत् कुरुते भृशम् ।

रक्तं तु वृद्ध जनयेद् धमनीनां प्रपूर्णाताम् ॥

पत्या च बहुप्रवृत्त्या च । यथा ग्रहण्यादौ शोणितस्य असम्यगुत्पत्त्या पाण्डुता, सा पूर्वस्थितरय स्वाभाविकशोणितस्य धातुभिरुपयुज्यमानस्य पुनरापूर्णाभावात्, यथा च रक्तपित्ते रक्तार्शसि वा बहुतरशोणितप्रवृत्त्या शोणितक्षयात् पाण्डुता । तस्मान् सम्यगनुत्पत्तिवद्बहुप्रवृत्तिर्वा क्षयहेतुभूता, क्षयस्तु फलमिति तत्त्वम् । स एव न्याय इहापि सर्वत्र योज्यः । ननु नायं न्यायो मलपक्षे घटते, रसादीनां शरीरपोषण-कर्मतया इष्टत्वात्, मलानान्तु शरीरदूषणकर्मतया अनिष्टत्वात्—इति चेत् ? मैवम् । मला हि मूत्र पुरीषदायः शारीरं त्याज्यभाग विपभूतं वहिर्नयन्ति, ते चावरुद्धाः शरीरे तद्विषोपचयमापादयन्ति, अतिप्रवृत्तास्तु न केवलं शारीरविष किन्तु शारीरधातूनपि विशेषतश्च किट्टभाग निःसारयन्ति । असम्भवन्तश्च स्वेदमूत्रादयः शारीरविषम-निष्काशयन्तो बहुविधान् रोगान् जनयन्ति यथा मूत्राघाते भ्रमाऽक्षेपादीन् । तस्मान्मलानां न सर्वथा अनिष्टत्वम् । पुरीषपक्षे परमेको विशेष । पुरीषस्य क्षयो बहुप्रवृत्त्येव प्रायः, न पुनरनिष्पत्तेः । अभुञ्जानस्य तु सर्वधातुक्षयेण सह अनिष्पत्तेर्वा कथञ्चित् पुरीषक्षयः । मूत्रक्षयस्तु अल्पप्रवृत्त्यादिलक्षणः मूत्रस्य स्वल्पनिष्पत्त्या । मूत्रस्य बहुप्रवृत्त्या तु काले मूत्रक्षय —यथा मधुमेहादौ ।

अथ अतोसारादिभिः पुरीषे क्षीणे कुक्षौ वायुभ्रमति अन्त्राणि वेष्टयन्ति च ।

किञ्चात्र हृत्पाश्वर्षपीडापि वायुना महाप्राचीरायाः प्रतिघातेन, आमाशयस्य प्रतिलोमसङ्कोचेन च, यावद् दीवल्यमपि । मूत्रे — इति । मूत्रे क्षीणे मूत्राघातादौ ।

कृच्छ्राद् बहुप्रयत्नेन । मूत्राघातश्च वृक्कयोर्मूत्रप्रभवयोः क्रियाप्रतीघातजन्यः । मूत्रकृच्छ्ररोगस्तु पृथगेव, तत्र हि मूत्रप्रसेकात् मूत्रनालस्य संकोचतः कृच्छ्रेण मूत्रनिर्गमः । स्वेद् इति । स्वेदक्षये स्वेदाऽनिष्पत्तेः रोमनां मूलशोषात् पातः,

कर्कशत्वात् स्तब्धता च । त्वचश्च स्नेहमार्दवाभावात् स्फुटितत्वम् ॥ ३६—३७ ॥

अथ दूषणाणां क्षयलिङ्गान्याभिधाय तेषां वृद्धिलिङ्गान्याह रसः प्रवृद्ध — इति ।

रसः प्रवृद्धः सन् श्लेष्मवन् लिङ्गानि कुरुते । श्लेष्मवृद्धौ यानि लिङ्गानि शैत्य—

(पित्तवृद्धेश्च लिङ्गानि ब्रण-वीसर्प-विद्रधीन् ।
 कुष्ठ-वातास्र-पित्तास्र-रक्तत्वङ्-नेत्र-मूत्रताः ॥ ३८।३९ ॥
 मांसं गरुडाऽर्जुद-ग्रन्थि-गरुडोरुदरवृद्धताम् ।
 कण्ठादिष्वधिमांसं च, तद्वन्मेदस्तथा श्रमम् ।
 अल्पेऽपि चेष्टिते श्वासं स्फिकस्तनोदरलम्बनम् ॥ ४० ॥

श्वैत्यादीनि पूर्वोक्तानि तान्येव भृशं जनयतीत्यर्थः । ननु वातक्षयेऽपि श्लेष्म-
 वृद्धयुक्तामयसम्भवः स्यादित्युच्यते वाग्भटादिभिराचार्यैः, तत् कथङ्कार ज्ञायता
 रसवृद्धिर्जाता, वातक्षयोचेति चेदुच्यते । वातक्षये अल्पं भापितेहितं, स्त्रल्पेनापि
 श्रमेण अवसादः, शब्दादीनामसहिष्णुतेत्येवमादीनि लिङ्गानि दौर्बल्यविशेषश्चेति
 विशेषः । रसवृद्धौ तु हलास-प्रसेकादीनामधिक्यम् । श्लेष्मवृद्धेर्भेदरतु प्रतिश्या-
 यादिलिङ्गैः । वस्तुतस्तु दुष्करमेव प्रायेण तद्भेदाकलनम् । अपतर्पणादि
 विकित्सा तु समाना ।

अथ रक्तं वृद्धं सत् भ्रमनीना प्रकर्षेण पूर्णता^१ रक्तसम्पोडनाधिक्यं जनयेत्,
 पित्तवृद्धिलिङ्गानि च । ते च ब्रणा वीसर्पः विद्रधिश्चेति त्वङ्मासादिविकाराः
 सामान्यतः । वातास्र वातरक्तं, पित्तास्रं रक्तपित्तमित्यर्थः । ननु पित्तवृद्धिलिङ्गेषु
 पीतविषमूत्रतोक्ता, इह तु रक्तत्वङ्-नेत्र-मूत्रतोच्यते इति स्वोक्तिविरोधः—इति
 चेत् । सत्यम्, रक्तवृद्धावय विशेषः ॥ ३८—३९ ॥

अथ मांसं वृद्धं सत् गरुडादीन् रोगान् करोति । अत्र गरुडशब्देन गलगण्डो
 गण्डमाला च गृह्येते—इत्यखणदत्तः । तच्चिन्त्यम् । मासक्षोषेणैव गण्डमालानां
 प्रायोदर्शनात्, गलगण्डस्य वातश्लेष्ममेदोदुष्टिहेतुकत्वाच्च । वस्तुतस्तु, इह गरुड-
 शब्देन पिङ्गकोच्यते, तथैव दर्शनात् । तथाच विश्वः—“गरुडः कपोले पिङ्गके योगभेदे
 च गरुडः” इति । गम्भीरव्रणादीनां प्रायेण मेदोमासदोषत एव सम्भवाच्च । अत्र
 द्वितीयपादे तु गरुडोरुदरवृद्धतामित्यस्य गरुडादिषु अवयवेषु मासवृद्धिं करोतीत्यर्थः ।
 कण्ठादिषु च अधिमांसं प्रसनिक्तादीं मासाकुरान् कण्ठशालूकञ्च कुरुते । मेदस्तु
 वृद्धं अल्पेऽपि चेष्टिते श्रमं श्वासं च करोति, तथा स्फिको स्तनयोदरस्य च

१ भ्रमनीप्रपूर्णाता = High Blood-pressure सा च प्रायेण बह्वभोजनाम्, फिरङ्गादि
 रोगिण्याच्च ।

[अथ व्याधिनिष्पत्तिक्रमः]

दोषाणां सञ्चयः कोपः प्रसरः स्थानसंश्रयः ।

व्याधिव्यक्तिरिति ज्ञ या परिणामपरम्परा ॥ ४५ ॥

संप्रह । व्याधयस्ने तथात्वे तु लिङ्गानोष्ठानि नामयाः” इति । अस्य ह्ययमभिप्रायः—
 ज्ञानार्थं रोगसज्ञाविशेषप्रतिपत्तये संप्रहे निदानस्थानादौ यानि तत्तद्रोगनिर्वाहक
 लक्षणान्युक्तानि, ते व्याधयमस्तत्तल्लिङ्गसमष्टय एव व्याधयः । तथात्वे तत्तद्रोग-
 संज्ञानिर्वाहकत्वे च लिङ्गान्नेष्टानि न त्वामयाः, तत्तल्लिङ्गवोधिताभ्यन्तर-विकृति-
 विशेषा इति । नन्वेवं लिङ्गानुमेयाश्चेदामयाः, भिन्ना एव ते लिङ्गेभ्यस्तर्हि
 स्वरूपतो रोगाणामज्ञाने नैतावता तृप्तिः सूक्ष्मदृशामिति चेत्, सत्तमम् । तत्तल्लक्षण
 समष्टिवोधिताभ्यन्तरविकृतिपरम्परा एव परमार्थतो रोगा व्याधय गम्भीरदर्शिना
 सिद्धान्तः । तथापि वक्ष्यमाणसम्प्राप्तिबोधेन तद्बोधसम्भवात् नैदानिकानां लिङ्ग-
 समष्टिषु व्याधिपदव्यवहारो गौणोऽपि पर्याप्तप्रयोजनः— इति तत्त्वम् ।

ते चैने व्याधयो नानाविधविभागहेतुभिरनेकविधो उच्यन्ते । यथा अधिष्ठानभेदाद्
 द्विविधाः—शारीरा मानसाश्च । बाह्याभ्यन्तरहेतुभेदाद् वा द्विविधाः—आगन्तवो
 निजाश्च । बलप्रवृत्तिभेदात् सप्तविधाः, यथा सुश्रुते व्याधिसमुद्देशीये—“आदि
 बलप्रवृत्ताः जन्मबलप्रवृत्ताः, दोषबलप्रवृत्ताः, सङ्घातबलप्रवृत्ताः, काल बलप्रवृत्ताः,
 दैवबलप्रवृत्ता, स्वभावबलप्रवृत्तावचेति” (सु० सूत्र० २४ अ०) । चिकित्सा-
 सौकर्येण वा द्विविधा साध्या असाध्याश्च । चतुर्विधा वा—सुखसाध्याः,
 कृच्छ्रसाध्याः, याप्याः, प्रत्याख्येयाश्चेति । तैरेतैर्विशेषणै विविधै विशेषिता व्याधयो
 बहुधाऽस्मिन् शास्त्रे श्रूयन्ते इति अविरोधेनोपन्यासः ॥ ४४ ॥

अथ व्याधिनिष्पत्तिर्दीपै कथङ्कारं क्रियते इति तत्क्रमपरम्परा व्याचष्टे—
 दोषाणामिति । दोषाणा वातादीनाम् उपलक्षणेन आगन्तुविषाणाञ्च
 शरीरप्रविष्टानाम्, सञ्चयादि व्याधिव्यक्ति पट्यन्ता परिणामपरम्परा ज्ञेया । तत्र
 सञ्चयः कोपश्चेति वृद्धेरेवावस्थाद्वयम् । ततः प्रसरः सर्वत्र शरीरे । ततो हृदय-
 यकृन् प्लीह कुम्भुसादि-स्थानेषु एकस्य एकात्रिकस्य वा दोषस्य सञ्चयः सम्यगा-
 श्रयणम् । ततो व्याधेर्व्यक्तिः प्रकाश स्वैर्लिङ्गैः । सेय परिणामानामुत्तरोत्तर-
 विलक्षणावस्थाना परम्पराक्रमद्वारा सम्यग् विज्ञातव्येत्यक्षरार्थः ।

१ । यथा अलर्कविषादीना क्रमेण सञ्चयाद्यवस्थाः, अन्ते च जलत्रासादि ।

अत्रेदमवधेयम् । सञ्जयो नाम सम्यगुपचयः, अस्वाभाविकोपचय इति यावत् । कोपः क्तिण्व-पिष्टसमवायोत्थसुरासन्धानवद्बिकृतिपूर्वमुन्मार्गगमनम् । उभयमप्येतत् वृद्धेरैवान्तर्भूतम् । उक्तञ्च वाग्भटेन—“वृद्धिर्हि द्वेषा चय-प्रकोपभेदेन” (अष्टाङ्गसं० सू० २१ अ०) । पुनश्च द्विविधा—प्राकृत-वैकृतभेदेन । तत्र प्राकृती चतुर्विधा—वयोऽवस्थाकृता, दैनन्दिनी, भुक्तपरिणामजा, आत्तवी चेति । तत्र वयोऽवस्थाकृता यथा - बाल्ये प्रवर्द्धते श्लेष्मा, यौवने पित्तम्, वार्द्धक्ये वायुः । दैनन्दिनी यथा—पूर्वाह्ने कफः, मध्याह्ने पित्तम्, अपराह्ने वायुः । प्रदोषे कफः, मध्यरात्रे पित्तम्, रात्रिशेषे वायुरिति च । भुक्तपरिणामजा यथा—अन्नजरणास्यारम्भे कफः, मध्ये पित्तम्, शेषे वायु । आत्तवी यथा—वसन्ते कफः, शरदि पित्तम्, प्रावृषि वायुः । वचनञ्चाल सर्वार्थसंग्रहकम्—“वायोऽहो-रात्रि-भुक्तानामन्तमध्यादिगाः क्रमात्” इति (अष्टाङ्गह० सू० १ सु०) । सुश्रुते तु स्पष्टतरमुक्तम् यथा—(वायुः) “स शीताभ्रप्रवातेषु घर्मान्ते च विशेषतः । प्रत्यूपस्यपराह्णे च जीर्णऽन्ने च प्रकुप्यति” । (पित्तम्) “तदुष्णैरुष्णकाले च मेघान्ते च विशेषतः । मध्याह्ने चार्धरात्रे च जीर्णैर्यत्यन्ने च कुप्यति” ॥ (कफः) “स शीतैः शीतकाले च वसन्ते च विशेषतः । पूर्वाह्णे च प्रदोषे च भुक्तमात्रे च कुप्यति” ॥ (सू० सू० २१ अ०) इति । वैकृतौ चयकोपौ तु प्रायेणैतदतिरिक्तहेतुसम्भवो पृथगेव, प्राकृतहेतुजैर्विकारैः सङ्कीर्णौ च बहुधा । न हि प्राकृत-वैकृत विकारा सर्वत्र सर्वथा पृथग् विवेक्तुं शक्याः—इति सक्षेपः ।

ननु यदुक्तं चय- प्रकोपौ वृद्धेरैव प्रकारौ इति, तत्र कथमनयोर्भेदप्रतिपत्तिः ? उच्यते । सञ्चिताना दोषाणां स्वस्थानेष्वेव स्वालक्षण्यवाहूल्यं निदान-प्रद्वेषादि च तत्र भेदकं स्यात्, कुपितानान्तु उन्मार्गगमनमपीति विशेषः । यथाह वाग्भटः—“चयो वृद्धिः स्वधाम्न्येव प्रदीपो वृद्धिहेतुषु । विपरीत-गुणेच्छा च, कोपस्तुन्मार्ग-गामिता ।” इति (अष्टाङ्गसं० सू० २० अ०) । अथ कोपश्चेदुन्मार्गगामिता तर्हि प्रसरात् को भेदः । उच्यते । कोपे हि तल्लिङ्गानि स्वस्थानेषु, अन्यत्र च प्रायः प्रादुर्भवन्ति, नैव वा कोपालपत्वे । तदुक्तं—“कृत्स्नेऽर्धेऽवयवे चापि यत्राङ्गे कुपितो भृशम् । दोषो विकार नभसि मेघवत् तत्र वर्षति । नात्यर्थं कुपितश्चापि लीनो मार्गेषु तिष्ठति । निष्प्रत्यनीकः^१ कालेन हेतुमासाद्य कुप्यति ।” इति (सू० सू० २१ अ०) । प्रसरे^२ तु दोषा एकशो द्विशः समस्ता वा

१ । किण्व छरावीज, पिष्ट तण्डुलादीनां तयोः सम्मेलनेन यत् कालकृत सन्धानमुत्सेचनक्रिया छराजननी तद्वद् दोषदूष्यसम्मूर्च्छना । २ । निष्प्रतीकार ।

व्याधयोऽपरिसंख्येया भिद्यमाना भवन्ति हि ।

रुजा-वर्णा-समुत्थान-स्थान-संस्थान-नामभिः ॥ ४६ ॥

नैकभ्रा सर्वत्र प्रसरन्ति महानिवोदकसञ्चयः सेतुमवदाय्यं प्रधावित । तेन तीव्रज्वर-
मोहादीनि सर्वाङ्गगतानि लिङ्गानि प्रादुर्भवन्ति आ-स्थानसंश्रयात् । स्थानसश्रये
तु प्रायः शास्यति प्रसरः, स्पृष्टीभवन्ति च स्थानाश्रयलिङ्गानि । क्विदनुवर्तन्ते च
सामान्यलिङ्गानि— इति तच्चम् । त एते पञ्च परिणामाः, पञ्च क्रियाकालाश्च तत्र
तत्र क्रमशः उपदिष्टाः पूर्वाचार्यैः । तद्विस्तरः सौश्रुत व्रणप्रश्नाध्याये द्रष्टव्यः ।

ननु सञ्चयादिभेदज्ञानरय सूक्ष्मबुद्धिवेद्यस्य किं फलम् । किञ्च, लिङ्गमात्रज्ञानेनैव
प्रतीकारसम्भवे किमनेन विवेकेन ? —इति चेत्, शृणु । सञ्चयादिज्ञानेन
प्रतीकार सौकर्यमनागतव्याधिप्रतिषेधश्चेति तत्प्रयोजनमाकलयन्ति सुभिषजः ।
तदुक्तम् सुश्रुते—“सञ्चयेऽपहृता दोषा लभन्ते नोत्तरा गती । ते तूत्तरास्तु
गतिषु भवन्ति बलवत्तरा ॥”—इति, “सञ्चयञ्च प्रकोपञ्च प्रसरं स्थानसश्रयम् ।
व्यक्तिं भेदं च यो वेत्ति दोषाणां स भवेद् भिषक् ॥” इति च ।

अथ व्याधीनामसंख्येयत्व सहेतुक प्रतिपादयति चरकीयश्लोकेन—ठ्याध्य
इति (च० सू० १७ अ०) । व्याधयो रोगा अपरिसंख्येयाः, एतावन्त इति संख्यया
व्यवच्छेत्तुमशक्या भवन्ति । हीति निश्चये । कथमेवमित्याह—रुजावर्णेत्यादि ।
रुजाः षोडशविशेषाः, वर्णा जातयः, रोगाणां भोग्यकालादिविचित्राचिन्त्यस्वभाव-
दर्शनात् । समुत्थानानि निदानानि । स्थानानि आमाशय-पकाशय फुस्फुस
हृद्यन्त्रादीनि रोगाधिष्ठानानि । संस्थानानि लक्षणानि । नामानि । संज्ञाविशेषाः ।
तेर्भिद्यमानाः सन्त । नामेतिपदेन प्रत्येक सञ्चयः न तु नामभेदादपि भेद
इति व्याख्येयं, तादृशभेदकल्पनाया अयुक्तत्वात् । तथाहि रुजाभेदाद् व्याधिभेदो
यथा अतीसारप्रवाहिकयोः । वर्णभेदाद् भेदो यथा तृतीयक-चतुर्थकज्वरयोः ।
समुत्थानभेदाद् भेदो यथा धुस्तूराहिकेन-जन्यविपलक्षणादीनाम् । स्थानभेदाद्
भेदो यथा स एव वायुः सकृत्थिगतो गृध्रसीं, बाहुगतश्च विश्वचीं जनयति ।
तदेवं रोगाणामनन्तत्वे सिद्धेऽपि ज्ञाततमा केचिद्वश्यं ज्ञातव्याः । अतएवाह
चरकोऽनुपदमेव—“व्यवस्थाकरणं तेषां यथास्थूलेषु सप्रहः” इति ॥ ४६ ॥

दोषदूष्यगणोऽभिन्ने संमूर्च्छन-विशेषतः ।

अदृष्ट-देश-कालादि-परिणामादनेकधाः ॥ ४७ ॥

पुराणाः प्रविलीयन्ते नवीनाः प्रादुरासते ।

विभिद्यन्ते स्थिताश्चाथ नृणां नानाविधा गदाः ॥ ४८ ॥

अथैषा वक्ष्यमाणरोगाणां केषुचित् कालान्तर-परिणामादि-कारणविशेष-
वशाद्विलुप्तप्रायेषु, अन्येषु रूपान्तरं प्राप्तेषु, अपरेषु च नवीनरूपैः प्रादुर्भूतेषु
तत्तद्द्वारोगविनिश्चयोपक्रमाऽप्यमर्थप्रायानुपलभ्य वैद्यविद्योपजीविन आर्षाभिप्रायं
स्पष्टो कुर्वन्नाह—दोषदूष्येति । दोषा वातपित्तकफाः, दूष्याणि रसरक्तादीनि,
तेषां गणः समूहः, तस्मिन्नभिन्ने सर्वत्र सर्वदा स्वरूपतस्तथाविध एव
वर्त्तमानेऽपि । अदृष्टदेशकालादिपरिणामाद्धेतोः—अदृष्टस्य पूर्वस्मिन्नस्मिंश्च जन्मनि
शुभोशुभकर्मफलरूपस्य, देशानां कालस्य चानेकधा परिणामात् नानाविध-
विपर्ययान् । कालादीत्यादिपदेन नानाविधमिथ्याहारविहारानामधुना प्रचलिताना
ग्रहणम्, तानेव हीदानीं नियमेनोपयुञ्जते बहवः, ततोऽपि नवनवरोगविशेषसमुद्भव
इति भावः । संमूर्च्छनविशेषतः—तथाविधविपर्ययजनित-दोषदूष्यसंघटनप्रकार-
भेदात् । पुराणाः, प्रसिद्धाः प्राचां ग्रन्थोक्ताः । प्रविलीयते विलुप्ता भवन्ति,
गदा रोगा इत्यन्वयः । नवीना अभिनवाश्च रोगाः प्रादुरासते प्रादुर्भूय
तिष्ठन्ति । विभिद्यन्ते स्थिताश्चेति - त एव रोगाः भिन्नरूपाः सन्तो रोगान्तर-
वत् प्रतीयन्ते । तत्र पुराणरोगाणां विलोपो यथा शूकदोष-केशसोमंतकृज्ज्वरादीनाम्
तथाहि सुश्रुते 'व्याधयस्तत्र जायन्ते दश चाष्टौ च शूकजा' इत्यादि. "असाध्यो
बलवान् यस्तु केशसीमन्तकृज्ज्वर." इति च । स्थितानां भिन्नरूपत्वं--यथा
माधवीयनिदानोद्धृत-चरकोक्त समन्निदोष-सन्निपातादेः । नहीदानीं प्रायः सन्निपात
ज्वरे--कोठाना श्यावरक्ताना मण्डलानाञ्च दर्शनं भवति । नवानां प्रादुर्भावः,
यथा फिरङ्गरोग ग्रन्थिकाऽक्षेपक-ज्वरादीनां वक्ष्यमाणानाम् । अत्र चार्थे प्राचा
सम्मतिर्थथा चरके—“विकारनामाकुशलो जिहियान्न कदाचन । नहि
सर्वविकाराणां नामतोऽस्ति ध्रुवा स्थितिः”—इति । अस्य ह्ययमभिसन्धिः ।
अनन्ताः खलु रोगा अध्वस्थितयश्च, अमी च समुत्पन्नाः समुत्पद्यमानाः
समुत्पत्स्यमानाश्च न तावत्सर्वे शक्या निर्हेण्टुमियत्तया नामत । ये पुनरिदानीं
प्रसिद्धास्तेऽस्माभिर्निर्दिश्यन्ते नामलक्षणादिभिः, कालान्तरागामिनस्तु लक्षणादि-
परिलक्षणेन सम्यग् वेदितव्याः । न चेद् लज्जापदं यदस्मदीयसंहितायामपि

प्रबन्धेषु ततः प्राचासुक्तानुक्ताकृतीन् गदान् ।

आविष्कृततमान् ब्रूमः स्फुटलिङ्गान् समासतः ॥ ४६ ॥

केपाश्रिद्रोगाणा न लभ्येरन् लक्षणादोनीति । निरवधिर्हि कालो विपरिणामी नियतपरिवृत्तिशीलश्च जगत्, कथं न्वत्र नियमो ध्रुवसंस्थानलक्षणास्तथाविधा एव सदा वर्त्तेरन् रोगा इति । अन्यञ्चाह सुश्रुतोऽपि—‘ अनुक्तमपि दोषाणां लिङ्गैर्व्याधिसुपाचरेत्’ इति (सु० सू० ३५ अ०) । अस्य ह्ययमभिप्रायः । बहव खल्वस्माभिरभिहिता रोगाः, सन्ति चैतरे समुत्पत्स्यमाना ये नेह शक्या विवरीतुम् । उपक्रमस्तु तेषां लक्षणदर्शनाद्दोषसंयोगविशेषानुमानतो दर्शितदिशा तत्तद्दोषप्रशमनाद्युपायविधानेन विधेय इति ।

नन्वेवमास्तां नवीनरोगसंघो नाम, तथापि यदि सौश्रुतेङ्गितानुसारेण तत्तद्दोगारम्भकदोषानुमानपुरःसरं दोषप्रशमनभेषजादिप्रदानेनैव तत्तद्दोगनिवृत्तिः, अलं तर्हि नवीनरोगलक्षणपरिज्ञानप्रयासेनेति चेत् उच्यते । त्रिविधो हि रोगाणामुपक्रमो भवति हेतुप्रत्यनीको व्याधिप्रत्यनीक उभयप्रत्यनीकश्चेति । तत्र स्वल्पबलदोषारब्धो हेतुप्रत्यनीकोपक्रमेण, मध्यबलदोषारब्धो व्याधिप्रत्यनीकोपक्रमेण, महाबलदोषारब्धस्तुभयप्रत्यनीकोपक्रमेण प्रशास्यति रोगः, इति चिकित्सातत्त्वविदां सिद्धान्तः । वक्ष्यमाणनवीनरोगास्तु प्रायशो मध्यबलदोषारब्धा महाबलदोषारब्धा वा दुरुपक्रमाश्चेति व्याधिप्रत्यनीको हेतुव्याधिप्रत्यनीको वैषां भवितुर्महद्युपक्रमः । ताद्दृशोपक्रमश्च व्याधिविशेषनिश्चायकात्तच्चिकित्साविशेषोपदेशकादागमादृते न शक्यः कर्तुम् । सौश्रुतोपदेशस्तु स्वल्पबलनवीनरोगेष्वेव चरितार्थी नाधिकबलनवीनरोगेष्वित्यमोघ एवायमभिनवरोगलक्षणपरिज्ञानप्रयासः । किञ्च, अनभ्यस्तनवीनरोगलक्षणविशेषो भिषङ् नवीनरोगेषु परिज्ञात-रोगलक्षणसाद्दृश्यदर्शनात् सशयानो नैव वा शक्नुयाद्गुजां प्रातिकर्तुं, हन्याद्वाऽतुरमञ्चसोपक्रमणेन । न चायमलं पूर्वत एव प्रतिविधातुं वक्ष्यमाणश्वसनकसन्निपातस्य पञ्चमे सप्तमे वा द्विसे भविष्यन्तीमकस्माज्ज्वरनिर्मुक्तिं बहुधा प्राणान्तकरीम्, आन्तिकाख्ये सन्निपाते च द्वितीये तृतीये वा सप्ताहे जनिष्यमाणं रक्तव्रावञ्च प्राणान्तकम् । तस्मादितोऽपि पुष्कलकालो नवीनरोगलक्षणाभ्यासप्रयासः ॥ अतएवाहुः—‘ तस्माद्विकारप्रकृतीरधिष्ठानान्तराणि च । समुत्थानविशेषाश्च बुद्धा कर्म समाचरेत् ॥’ इति (च० सू० १८ अ०) ॥ ४६।४८ ॥

अथंन त्रैकालिकनिखिलरोगाणामानन्त्य विशादीकृत्य विवक्षतं प्रतिजानीते—
प्रबन्धेषु ततः, यत एवं तस्माद्धेतोः । प्राचां पूर्वाचार्याणां प्रबन्धेषु

निजाश्चागन्तुकाश्चेति सामान्याद् व्याधयो द्विधा ।

तेष्वेके कर्मजा अन्ये कुलजाश्चेति निश्चयः ॥ ५० ॥

ग्रन्थेषु उक्ताकृतीननुक्ताकृतीश्च, स्पष्टोक्तस्वरूपानस्पष्टोक्तस्वरूपानभिहितस्वरूपांश्चेति फलितार्थः । स्फुटलिङ्गान् परिव्यक्तलक्षणत्वेन सुप्रसिद्धान् भवान् रोगान् समासतः सधेपतो ब्रूमो वर्णयामः । नन्वपरिसंख्येया रोगो इति स्वयं प्रतिपाद्य कथमधुना त एव परिसंख्याय वर्णनीयास्त्वयेत्याशंक्य विशेषणमाह- आविष्कृततमानिति । आविष्कृततमाः सम्यक् स्वरूपादिपरिज्ञानेन य इदानीं परिज्ञाततमास्तानेव ब्रूमो न तु सर्वान्, सर्वेषां स्वरूपवचनस्याशक्यत्वात् । इयञ्चापी शैली यदाविष्कृततमवचनं नाम । तथाहि चरकः - “अशीतिर्वातजा विकारा” इत्युपक्रम्य उपसंहरति “इमे ह्याविष्कृततमा” इत्यादि । (च० सू० ११ अ०) । एवञ्च कालान्तरागामिनोऽपि रोगाः स्फुटलक्षणा अवश्य वेदितव्या वर्णयितव्याश्चेति सूच्यते ॥ ४६ ॥

अथ रोगाणामसंख्येयत्वेऽपि सामान्यतो द्वेषा विभाग, तत्र च वैशिष्ट्यं दर्शयन्नध्यायमुपसंहरति—निजाश्च इति । निजा मिथ्याहारविहारादिहेतुकाः । आगन्तुकाः आगन्तुहेतुकाश्च वक्ष्यमाणाः । इति सामान्याद् व्याधयो द्विधा भिद्यन्ते वक्तमानेष्वपि पूर्वोक्ताऽवन्तरभेदेषु । तेषु विशेषमाह—तेष्विति । तेषु चेत्यभिद्यमानेषु रोगेषु मध्ये एके कर्मजाः पूर्वस्मिन्नस्मिंश्च जन्मनि कृताना कृष्णकर्मणां विपाकसमुत्थाः । अन्ये केऽपि कुलजाः पितृमातृकुलाभ्यामागताः यथा श्वासोन्मादाऽपस्मार-फिङ्गुरोगाद्याः । इति निश्चयः प्राचामिति' शेषः । ननु कुलजा अपि कर्मजाः, तत्तद्दुरोगिकुलेषु जन्मनोऽपि प्राक्तनकर्मफलभूतत्वादिति चेत् । एवमस्तु । लोके पृथग् व्यवहारदर्शनात् पृथगुक्तिः । अथ कथं ज्ञायते कर्मजा इमे रोगाः - इति ? उच्यते । समीचीनोपक्रमेऽपि फलाऽदर्शनादाकलयामः कर्मजान् रोगान्, तपोदानादिभिरुपशमदर्शनाच्च । तदुक्तं—‘क्रियाघ्ना' कर्मजा रोगाः प्रशमं यान्ति तत्क्षयात्’ इति ।

इति महामहोपाध्याय श्रीगणनाथसेन-शर्म-विद्यासागर-सरस्वती विरचिते

सिद्धान्तनिदाने

दोषदृष्यादिनिर्णयाख्यः प्रथमोऽध्यायः ।

१ । आधुनिकानान्तु मते न सन्ति प्राक्तन कर्मजाः रोगा नापि पापजाः । रोगोत्पादक-लोकिककर्मजान्तु सन्त्येव । तदेतत् नास्तिकमत नाश्रयणीयम् ।

[व्याधिविज्ञानम्]

निदानं पूर्वरूपञ्च रूपञ्चोपश्यस्तथा ।

सम्प्राप्तिश्चेति विज्ञानं रोगाणां पञ्चधा स्मृतम् ॥ १ ॥

इह खलु रुजन्ति शरीर मनश्चेति शरीरमनसोरावाधकरा विशिष्टलक्षणसमष्टि-
भूताः, तद्बोधितास्यन्तरविकृतिविशेषरूपा वा भावा रोगाः, रोगविनिश्चयश्च रोगाणां
विशेषेण निश्चितं ज्ञानम्. तत्पञ्चभिनिदानादिभिः सुविज्ञातैः सम्पद्यते इति
प्रथमतस्तान्याह—निदानमिति । रुजं रोगाणां विज्ञानं विशेषज्ञानं स्वरूपाव-
धारणं पञ्चधा पञ्चप्रकारकं विदितं प्रसिद्धम् । पञ्चभिर्भावैः सम्पद्यते, पञ्चविधज्ञान-
समष्टिभूतमिति फलितार्थं । ते च पञ्च भावाः, निदानं पूर्वरूपं रूपमुपश्यः
सम्प्राप्तिश्चेति । अत्र विज्ञानमिति विशिष्टं ज्ञानम् । भावे ल्युट् न करणे ।
न हि निदानादयो ज्ञानकरणानि किन्तु ज्ञानविषयाः, निदानादिभिरेव हि
सुपरिज्ञातैर्विज्ञातोऽयं रोग इति व्यपदेशात् तज्ज्ञानव्यतिरिक्तस्य रोगविज्ञानस्य
चाप्रसिद्धत्वात् । अतएव चरकः ‘तस्माद्बुध्याधिन् भिषगनुपहतसत्त्ववद्धिर्हेत्वादि-
भिर्भावैर्यथावदनुबुधयेत’ इति । अत्र भावैरिति स्पष्टमाह परमपिर्नतूपायैरिति
मतिमद्भिरवधेयम् ।

यत्तु माध्ववीयनिदानव्याख्यायां विजयरक्षितः—“व्याधेर्ज्ञातव्यस्य पञ्चधा
ज्ञानोपाया भवन्ती” त्युपक्रम्य “व्याधिनिश्चयकरणं निदानमिति निदानपञ्चक-
सामान्यलक्षणं” मित्याह तच्चिन्त्यम् । आर्षमतविरोधाद्युक्तिविरोधाच्च । तत्रार्ष-
मतविरोधो यथा,—सुश्रुते“पङ्कविधो हि रोगाणां विज्ञानोपायः, तद्यथा पञ्चभिः
श्रोत्रादिभिः प्रश्नेन च”—इत्याचक्षाणो धन्वन्तरि षड्विधमेव रोगविज्ञानकरण-
मन्यदेव निदानादिपञ्चकादुपदिदेश । एवं चरकेऽपि भगवानात्नेयः “त्रिविधं
खलु रोगविशेषविज्ञानं”मित्यारभ्य “प्रत्यक्षतस्तु खलु रोगतत्त्वं बुभुत्समानः
सर्वैरिन्द्रियैः सर्वानिन्द्रियार्थानानुरगतान् परीक्षेतान्यत्र रसज्ञानात्” इत्यादिना
तथैवानुशास्ति स्म । स्फुटश्चैवमार्षाभिप्रायो यथा एतान्येव ज्ञानकरणानि, विज्ञान-
विषयास्तु निदानादयो न विज्ञानकरणानीति । अथ निदानादीनां करणत्वस्वीकारे
युक्तिविरोधोऽपि स्पष्ट एव । व्यापारवद्धि कारणं कारणमुच्यते, व्यापारश्च
निदानादीनां न कश्चन शक्यः सम्यक् प्रतिपादयितुम् । अथ लिङ्गज्ञानेन

बाह्यं निमित्तं रोगाणां निदानमिति कीर्तितम् ।

विधाय धातुवैषम्यं साक्षाद् वा रोगकारि तत् ॥ २ ॥

लिङ्गज्ञानमिति निदानादोनि लिङ्गिनी व्याधेराभ्यन्तरविकृतिरूपस्य बोधकानि, तथा च करणानि सन्तिवति चेत्, मैवम् । न हि निदानादीनां क्वचिद् व्याधिवोधकत्वेऽपि करणत्वं सुसाधम् । न खलु वह्नेलिङ्गं धूमो वह्निज्ञानं प्रति करणम् यत्र यत्र धूमस्तत्र तत्र वह्निरिति व्याप्तिज्ञानन्तु करणम् । तथा चाहुरताकिंका—“व्यापारस्तु परामर्शं करणं व्याप्तिधीर्भवेत् । अनुमाया ज्ञायमानं लिङ्गन्तु करणं न हि” इति । न च निदानादीनां सर्वेषां लिङ्गत्वमपि, निदानादिपञ्चकान्तर्भूताया सम्प्राप्तेर्ध्याध्रिलिङ्गत्वाभावात् । व्याधिस्वरूपं हि संप्राप्तिर्वोध्या नतु वोधिका । तथाहि चरकः—“सम्प्राप्तिर्जातिरागतिरित्यनर्थान्तरं व्याधे ” इति । एवञ्च “एते पञ्च व्यस्ता. समस्ताश्च व्याधिवोधकाः, न च समस्तपक्षे कृत्नकरणत्व वाच्यम्” इत्याद्यपि रक्षितोक्तं परास्तम् । न खलु करिणः शुण्ड-कर्ण-चरणादिभिरवयवैर्व्यस्तैः समस्तैश्च परिज्ञातैः सम्यक् करिपरिज्ञान भवति, किं तर्हि, समस्तैरेव । व्यस्तैः खल्ववयवैः परिज्ञातैरवयवपरिज्ञान पुनरन्धेन नीयमानानामन्धानामेव श्रेयसे न चक्षुष्मतामित्यलं बहुप्रसङ्गेन ॥ १ ॥

अथ निदानादोना मध्ये प्रथमं निदानपदार्थं व्याचष्टे—बाह्यमिति । रोगाणां बाह्यं न त्वाभ्यन्तर कारणं मिथ्याहारविहाराभिघातादि निदानमिति कीर्तित परिभाषितं परमर्षिभिः पूर्वैः । निमित्तपदं समवायिकारणानां दोष दूष्याणामसमवायिकारणस्य तत्संयोगस्य च वारणार्थम् । तच्च निदानं द्विविधं सम्भवतीति दर्शयन्नाह—विधायेति । धातूनां वातपित्तकफानां रसरक्तादीनाञ्च वैषम्यं स्वाभाविकपरिमाणविपय्यय विधाय कृत्वा धातुवैषम्यद्वारेणेत्यर्थः । अथवा साक्षात् प्रथमतो धातुवैषम्यमकृत्वैव सद्यो रोगकारि, रोगाणां शारीरमानसानां व्याधिना करणशीलं तत् सम्पद्यते । ते च रोगाः क्रमेण धातुवैषम्यसम्भूता निजा इति, - आगन्तुहेतुजास्त्वागन्तुजा इत्यागन्तव इति वा व्यपदिश्यन्ते । उक्तञ्च—“द्विविधा प्रकृतिरेपामागन्तु-निजविभागात् । मुखानि ते खल्वगन्तोन्ख दशनपतनाभिघाताभिचाराभिशाप-वध-वन्धन-व्यधन-वेष्टन-पीडन-रज्जु-दहन-शस्त्रा शनि-भूतोपसर्गादीनि । निजस्य तु खलु मुखं वातपित्तश्लैष्मिकं वैषम्यम् ।” इति (च० सू० २० अ०) ।

तथाच धातुवैषम्यद्वारेण रोगोत्पादनशील सामान्यं निदान, साक्षाद्रोगोत्-
पादनक्षमं त्रिशिष्टं निदानमिति फलितोऽर्थः । दोषजत्वसामान्येऽपि विशेषमेतत्-
काव्ययोराह चरकः “आगन्तुर्हि व्यथापूर्वमुत्पन्नो जघन्य’ वातपित्तश्लेष्मणा
वैषम्यमापादयति । निजे तु वातपित्तश्लेष्माण, पूर्वं वैषम्यमापाद्यन्ते जघन्यं
व्यथामभिनिर्वर्त्तयन्ति” इति । (च० सू० २० अ०) ।

एतच्चान्त्रिलमपि निदानं सूक्ष्मदृशा त्रिविधमप्याचक्षते ऋषयः । तद्यथा—
“द्वयोस्तु खल्वगन्तुनिजयोः प्रेरणम्—असात्स्येन्द्रियार्थसंयोगः प्राज्ञापराधः परि-
णामश्चेति” । (च० सू० २० अ०) । तत्र इन्द्रियार्थानां शब्दस्पर्श-रूप-रस-
गन्धानामयोगाऽतियोग-मिथ्यायोगा—असात्स्येन्द्रियार्थसंयोगः । वाङ्मनःशरीर-
प्रवृत्तीनामयोगाऽतियोग मिथ्यायोगाः—प्राज्ञापराधः । जीतोष्ण-वर्ष-लक्षणस्य
कालस्थाऽयोगातियोगमिथ्यायागाः—परिणामः । अभिघातादीनामधर्मस्य च
प्राज्ञापराध एवाऽन्तर्भावः । अत्र निखिलार्थसंग्राहकं निदानसूत्रमपि चरके
यथा—“कालबुद्धीन्द्रियार्थानां योगो मिथ्या न चाति च । द्वयाश्रयाणां व्याधीना
त्रिविधो हेतुसंग्रहः ॥” इति (च० सू० १ अ०) ।

एवञ्च निदानपदाभिधेयं हेतुजातं बाह्यमेवेति संशयच्छेदि वचः पर्यवस्यति
परमर्षीणाम् । तथाच ‘आभ्यन्तर तु निदान दोषा दूष्याश्चेति”—कस्यचिद् वचन-
मसमञ्जसमेव । निमित्तं हि निदानमुच्यते कुलालादिवत् घटादेः । दोषा दूष्याश्च
विक्रियमाणाः समवायिकारणं न निमित्तम्, ततश्च न निदानपदाभिधेयतामर्हन्तीत्य
वोचाम । स्पष्टं चाहुरन्यत्र - “इह खलु निदान-दोष दूष्यविशेषेभ्यो विकाराणां
विघात-भावाऽभावप्रतिविशेषा भवन्तीति” (च० नि० ४ अ०) । यदि दोषा
दूष्याश्च निदानमेव स्युस्तर्हि कथं नामेह ते पृथङ् निदिश्येरन् ? तस्मान्निदानं
बाह्यमेव नाभ्यन्तरमिति सुदृढः सिद्धान्तः । बङ्गसेनसंग्रहेऽप्युक्तं - “येनाहार-
विहारेण रोगाणामुद्भवो भवेत् । क्षयो वृद्धिश्च दोषाणां निदानं हि तदुच्यते ।”
इति । अत्रापि दोषनिदानयोः पार्थक्यं स्पष्टम् । इमञ्चाप्येतत्सिद्धान्तं भास्करोदयाख्ये
रोगविज्ञाने रपष्टमाह श्रीगङ्गाधरोऽपि—“त्रिविधान्येतानि विकारस्य धातुवैषम्यस्य
बाह्यानि कारणानि, न च सन्त्याभ्यन्तराणि कारणानीत्यादि ।” एवञ्च “सर्वेषा-
मेव रोगाणां निदानं कुपिता मला” इति वाग्भटीयवचने निदानपदप्रयोगो हेतुमात्रपर
इत्यवसेयम् । ननु कथं तहि सुश्रुतः “सर्वेषाञ्च व्याधीना वातपित्तश्लेष्माण
एव मूल” मिति (सु० सू० २३ अ०) ? उच्यते । सर्वेषां खलु व्याधीना

मिथ्याहारविहारादि सामान्यं समुदाहृतम् ।

विशिष्टं विषशस्त्राग्निक्रिमिव्यात्नादि कौर्त्तितम् ॥ ३ ॥

समवधिकारणानि वातादीनि, मृदादिवत् घटादेरित्यभिप्रायः । न हि तत्र निदानपदं प्रायुङ्क्त शास्त्रकारः । आह च तत्रैव—‘यथाहि कृत्स्नं विकृतेरजातं विश्वरूपेणावस्थित सत्त्वरजस्तमासि न व्यतिरिच्यन्ते एवमेवे’ त्यादि ।

यत्तु “नानामुनीनां वचनैः” ग्रन्थनिर्माण प्रतिज्ञाय सत्सु पूर्वाक्तचरकादिकृत निर्दोषलक्षणेष्वादावेव ‘निमित्तहेत्वायतने’ तयारभ्य :‘इति प्रोक्तो निदानार्थरत्तद्-व्यासेनोपदेक्षयते’ इत्यन्तमनार्थसन्दर्भकुद्धार साधवकः, तत्रादौ ‘निमित्त-हेत्वायतने’ त्यादि निदानलक्षणं तावद् विचार्यते । पर्यायकथनं ह्येतन्न लक्षणं भवितुमर्हति । नहीन्द्रस्य स्वरूपे वक्तव्ये “इन्द्रो मरुत्वान् मघवा विडौजाः पाकशासनः” इति पर्याय लक्षणं भवति । यच्चेदं व्याचक्षाणो विजयः— ‘तस्मान्निदानादिभिः पर्यायैरभिधीयमानत्वं निदानत्व” मिति, तदाग्रहमूलमेव । न खल्वेतादृशं लक्षणं कचिद् दृष्टं श्रुतं वा, नाप्येतेन ग्वरूपप्रतिपत्तिः । यच्च तेन “सेतिकत्तैष्यताको रोगोत्पादको हेतुर्निदानम्” इति स्वयं लक्षणं सूचयता प्रथम-मेव “सन्निकृष्ट-विप्रकृष्ट व्यभिचारि प्राधानिकभेदाच्चतुर्थे”ति हरिचन्द्रकृतं निदान-भेदचतुष्टयमुपन्यस्तं, तदपि चिन्त्यम् । तथाहि “व्यभिचारी हेतुर्नाम यो दुर्बलत्वाद् व्याधिकरणासमर्थः” इत्युक्तं, तथा चेन्नासौ रोगोत्पादकस्तहि भवत्कृतेन लक्षणेन न व्याप्य इत्यव्याप्तिर्नाम लक्षणदोषः । अस्मन्मते तु रोगोत्पादनशीलं वाह्य निमित्तं निदानमित्युक्तेः नैष दोषः । अथ ‘वाह्यभ्यन्तरभेदाच्च द्विधे”ति यदुक्तं तेनैव, तत् सर्वथा प्रामादिकमिति सप्रमाणमवोचाम । एवञ्च दोषदूष्याणा भेदप्रपञ्चकथनं रक्षितकृतं निदानार्थव्याख्यायामनुपयोगीत्यलमकाण्डे भेद विस्तरख्यापनेन ॥ २ ॥

अथ पूर्वोक्त द्विविध निदान दृष्टान्तप्रदर्शनेन स्फुटीकरोति—मिथ्याहारेति । सामान्य सामान्याख्यं निदानं निजरोगनिमित्त मिथ्याहारविहारादि, आहाराचारादि-व्यतिकमरूपं, समुदाहृत सम्यग् उदाहरणैः प्रदर्शित चरकादिग्रन्थेषु । विस्तरश्चात्र प्राचीन पद्येषु यथा—‘ध्यायामादपतर्पणात् प्रपतनाद्भङ्गात् क्षयाज्जागगद्, वेगानाञ्च विधारणादतिशुचः शैत्यादतित्रासतः । रूक्ष क्षोम-कपाय-तिक्तकटुकैरेभिः प्रकोपं ब्रजेद् वायुर्वारिधिरागमे परिणते चान्नेऽपराह्णेऽपि च ॥ कट्प्लोण-विदाहि-तीक्ष्ण लवण क्रोवोपवासातप-खोसंपर्क-तिलातसी-दधि-सुरा-सूक्तारनालादिभि । भुक्ते जीर्यति भोजने च शरदि ग्रीष्मे सति प्राणिना मध्याह्ने च तथाह्वरात्रसमये पित्तं

प्रकोपं प्रजेत् ॥ गुरुमधुररसातिस्निग्धदुग्धेषुभक्ष्य द्रवदधि दिननिद्रापूपसर्पिःप्रपूरः
 तुहिनपतनकाले श्लेष्मणः सप्रकोपः प्रभवति द्विचसादीं भुक्तमात्रे चमन्ते ॥”- इति ।
 तदिदं सादान्यं निदानं धातुवैषम्यं जनयद्रोगं निर्वृतयतीत्युक्तपूर्वम् । अथ विशिष्टं
 विशिष्टार्थं तु निदानमागन्तुरोगनिमित्तं साक्षाद्भोगकारि विषशस्त्राश्रिक्रिमिद्व्यालादि-
 क्रीत्तितं प्रसिद्धम् । तत्र विपपानशस्त्रप्रहाराश्रिदाहाः, रथूलाः प्रिमयो, व्यालाना
 सर्पादीना दंशनादि चेति स्थूलतमानि विशिष्टनिदानानि । जीवाण्वपरपर्यायाः
 कुष्ठादिकर्मणः सूक्ष्माः क्रिमयरतु-सूक्ष्मतमं विशिष्ट निदानमिति विशेषः ।
 अभिघातादिस्थूलकारणमारभ्य जीवाणुपर्यन्त सूक्ष्म वै यत् किञ्चित् बाह्यकारणं
 तदेव विशिष्टं निदानमिति फलितार्थः ।

अथान्न केचिद्विप्रतिपद्येरन्-ननु कोऽयमश्रुतचरो जीवाणुकारणवादो नाम ?
 नहि जीवाणवो रोगकारणानीति कापि ऋषिभिरनुमतं पश्यामः, उपलभ्यमानाश्च
 जीवाणवः काचर्याण्यैव दोषदूष्यविकारजानि स्युर्न कारणानीति न वयं प्रान्तपद्यामहे
 पाश्चात्यमत जीवाणवः कापि रोगकारणमिति । तान् प्रति ब्रूमः । न खलु
 कल्पनामात्रमिदं केपाञ्चिद् यदेष जीवाणुकारणवादो नाम, प्रत्यक्षप्रमाणोपलब्धे-
 स्तदन्वयव्यतिरेकानुविधायित्वाद्भोगाणामार्यसम्प्रतिदर्शनाच्च । तत्र प्रत्यक्षप्रमाणो-
 पलब्धिर्यथा संक्रामकरोगेषु कुष्ठयक्ष्मादिषु प्रत्यक्ष दृश्यन्ते सूक्ष्मा जीवाणव
 शोणितश्लेष्मादिगताश्चक्षुषाऽणुवीक्षणादियन्त्रसहायेन । पृथग्विध्राश्चैते प्रति-
 संक्रामकरोगम् । इदञ्चेदञ्च नः प्रत्यक्षं यत्तैस्तेजीवाणुभिः प्राण्यन्तरेषु परीक्षार्थं
 सक्रामितैस्त्पाद्यन्ते ते ते रोगाः । तदन्वयव्यतिरेकानुविधायित्वं च रोगाणां
 यथा-यत्र यत्र ते ते सक्रामिणो रोगास्तत्र तत्र ते ते जीवाणवः । यत्र यत्र न ते
 जीवाणवस्तत्र तत्र न ते रोगा इति । तथा च प्रतिपाद्यते कार्प्यकारणभावः ।
 आर्यसम्प्रतिश्चात्रार्थं भूयसी दृश्यते-तथाहि कुष्ठाधिकारे सुश्रुत-“सर्वाणि
 कुष्ठानि सवातानि सपित्तानि सश्लेष्माणि सक्रिमीणि भवन्त्युपसंग्रहतस्तु
 दोषग्रहणमभिमवात्” इति (सु० नि० ५ अ०) । नच वाच्यं सहचारित्वमेवेह
 क्रिमीणामुपदिष्टं न कारणत्वमिति । यतश्चरकार्यमनुबद्धन् वाग्भटोऽप्याह-
 “रक्तवाहिसिरास्थाना रक्तजा जन्तवोऽणवः । अपादा वृत्ततम्राश्च सौक्ष्म्यात्
 केचिददर्शनाः । केशादा लोमविध्वंसा लोमद्वीपा उदुम्बराः । षट् ते कुष्ठैक-
 कर्मणः सहसौरसमोत्तरः” इति । इह कुष्ठैककर्मण इत्युक्ते स्पष्टमेव
 जीवाणूनां कारणत्वम् । एवं सुश्रुतोऽपि “रक्ताधिष्ठानजान् प्रायो विकारान्
 जनयन्ति ते ” (सु० उ० ५४ अ०) इति रक्तजक्रिमीणां प्रायेण रक्ताधिष्ठानजरोग-

(अथ पूर्वरूपम्)

पूर्वरूपं भवेत्लिङ्गं भाविष्याधिप्रबोधकम् ।

सामान्यञ्च विशिष्टञ्च द्विधा तदपि कीर्तितम् ॥ ४ ॥

कारणत्वं प्रतिपेदे, दर्शयामास च तास्तान् रोगान् कुष्ठ-वीसर्प-पिडका-मशक-नीलिका-तिलकालक-न्यच्छ-व्यङ्गेन्द्रलुप्त-प्लीह-विद्रधि-गुल्म-वातशोणितादीन् (सु० सू० २४ अ०) । इदञ्च जीवाणुकारणवादस्य बीजं दर्शयतः सुश्रुताचार्य्यस्य संग्रह-वचनम्—‘प्रसङ्गाद् गालसंस्पर्शान्निःश्वासात्सहभोजनात् । सहशय्यासनाञ्चापि वस्त्रमाल्यानुलेपनात् । कुष्ठं ज्वरश्च शोषश्च नेत्राभिष्यन्द एव च । औपसर्गिक-रोगाश्च संक्रामन्ति नरान्नरम्’ इति (सु० नि० ५ अ०) । अत्र ज्वर इति न सर्वविधो ज्वरः, किन्तु ग्रन्थिकसन्निपातादिरेवेति व्याख्येयम् । शोषो राजयक्ष्मा । औप-सर्गिकरोगा मसूरिकादयः । तदेवं सुश्रुतेन संक्रामकरोगाणां संक्रमणकारणसूत्रेण सम्यग् दिग् दर्शिता । “केशादोद्यास्त्वद्दृश्यास्ते” (सु० उत्तर० ५४ अ०) इति वचनेन अदृश्यत्वञ्च सूचितम् । नाश्चाधुना अदृश्यानपि जीवाणूनणुवीक्षणयन्त्रादिसहायेन चक्षुषा पश्यामोऽपि । तस्मादार्यमताऽविरुद्ध एवायं जीवाणुकारणवादः पाश्चात्यैः सम्यक् विस्तारितः परीक्षया ग्रहणीय एव । ननु तर्हि परमर्षिभिरेव सर्वज्ञैः कथं न सम्यग् गृहीत इति चेत्, उच्यते । सत्स्वपि व्याधिवीजभूतेषु जीवाणुषु तदुपयोगि क्षेत्रमपेक्षितं, तच्च अब्रह्मचर्यादिक्रमं शरीरमेव । न हि सम्यग् यमनियमादिवतामप्रतिहतशक्तोना किञ्चित्करा रोगजीवाणवः । अतएव पूर्वाचार्यै-र्यम-नियम-दिनचर्याऽमृतुचर्यादिभिः क्षेत्रसंरक्षणाय बहुधा शास्त्रविधिव्यधायि । इदानीन्तु तादृश-यमनियमाद्यशक्तानां प्रायशो मिथ्याहारविहारादिभिः समुचरक्षे-त-भूतेषु शरीरेषु प्रकामप्रसरो जीवाणुप्रभाव इत्यस्ति साम्प्रतं जीवाणुतत्त्वपरिज्ञानस्य सार्थकता । प्रयोजनं चास्य जीवाणुकारणवादस्य जीवाणूनां संक्रमणप्रतिपेधो निदानपरिवर्जनं चिकित्साविशेषश्चेत्युपरिष्ठाद् दर्शयिष्यामो यथास्थानम् ॥ ३ ॥

निदानमभिधाय पूर्वरूपमाचष्टे चरकार्थानुवादेन—पूर्वरूपमिति । भाविनः उत्पत्स्यमानस्य न तूत्पन्नस्य व्याधेः प्रबोधकं सूचकं लिङ्गं लक्षणं पूर्वरूपं भवेत् । तदुक्तं “पूर्वरूपं नाम प्रागुत्पत्तिलक्षणं व्याधेः” (च० नि० १म अ०) व्याख्यातञ्चेदं चक्रपाणिना—‘उत्पत्तेः प्राक् प्रागुत्पत्तिः, एतेन उत्पत्ते पूर्वं यद्

१ । संक्रमणकारणाच्चान्न क्वचिद् वायुवाहितं, क्वचित् स्पर्शवाहितं, क्वचिदन्नवाहितं वस्तु—इति सुश्रुतौक्त्या स्पष्टम् ।

सामान्यं दोषकोपस्य विशेषं नावबोधयेत् ।

विशेषं बोधयेद् यत्तद् विशिष्टं पूर्वतत्त्वज्ञम् ॥ ५ ॥

अविष्यद्दृष्याधेर्लक्षणं तत् पूर्वतत्त्वमित्यर्थः— इति । तेन दोषजमदोषजं च यत्
जिञ्चिद्द्विद् व्याधिजन्मनः प्राग् दृश्यते तदेव पूर्वरूपम् । तत्र द्रष्टव्यं यथा—
“स्तीयासमद्यप्रियता प्रियता चाद्यगुणैर्न ।” (च० चि० ८ अ०) इति, “मक्षिका
[धुणवेजाना तृणाना पतनानि च । प्रायोऽन्नपाने]— इति च अनयोश्चाद्यं
[दोषजं द्वितीयमदोषजमाहुः । वस्तुतस्तु धातुवैषम्ये जाते स्थानविशेषाश्रित-
र्यातादिभिर्यद् यद्द्विद् पुरुषे जन्वते स्वमातृपरिज्ञेयमन्यैरपि परिज्ञेयं वा प्राद्यत्तदेव
पूर्वरूपमिति गृह्यते । तत्र स्वमातृपरिज्ञेयं लिङ्गं यथा दुग्धप्लवङ्गदर्शनादि ।
अन्यपरिज्ञेयं लिङ्गं यथा कास-ज्वरादि । आहुश्च—“स्थानसंश्रयिणः क्रुद्धा
भाविव्याधिप्रबोधकम् । दोषाः कुर्वन्ति यद्द्विद् पूर्वरूपं तदुच्यते”— इति ॥ ननु
स्थानसंश्रयिभिः क्रुद्धैर्हि दोषैर्जायमान एव व्याधिर्जायते न तु जनिष्यमाण इति
हेतोर्विप्रतिपिद्विमिदमुच्यते—स्थानसंश्रयिणः क्रुद्धाश्च दोषाः, कुर्वन्ति च भावि-
व्याधिप्रबोधकं लिङ्गमिति चेत् । मैत्रम् । नह्यत्र दुग्धस्योत्पत्तिरूपो व्याधि-
रभिप्रेतः, किन्तु लक्षणसमुदायात्करो ज्वरादिनिर्दिष्टैः संज्ञकः । स च नाद्यापि
सर्वथा जातः । जनिष्यमाणस्य च तस्यैतद्द्विद् पूर्वरूपं नाम, धातुवैषम्यद्वयत्वेतत्
एवञ्च यदाऽगन्तुरागेषु न प्राग् धातुवैषम्यं तदा न पूर्वरूपमित्यवसेदम् ।

तच्च पूर्वरूपमवस्थापारम्पर्याद् द्विविधमित्याह— सामान्यञ्चेति । तत्
पूर्वोक्तं पूर्वरूपमपि । अपि शब्दान्निदानवदिति भावः । सामान्यञ्च विशिष्टञ्चेति
द्विधा द्विप्रकारं कीर्तितमुक्तम् । तत्र सामान्यं पूर्वरूपं भाविव्याधिबोधकमपि
दोषकोपस्य विशेषं, क्रतमो दोषः किंस्थानाश्रयः कुपित इत्येवमादिकं, नावबोधयेन्न
ज्ञापयेत् । यत्तु विशेषामीदृशं बोधयेत्तद्विशिष्टं पूर्वरूपम् । तेन धातुवैषम्यं जातं
ज्वरश्च अविष्यतीति सामान्यज्ञानं सामान्यपूर्वरूपेण, स चासौ ज्वरो वातादिदोष-
विशेषकृतः स्यादिति विशिष्टज्ञानं विशिष्टपूर्वरूपेण भवतीति फलितार्थः । तच्चैतद्
द्विविधं पूर्वरूपं क्रुद्धानां दोषाणां स्थानसंश्रयाद्यवस्थानुसारात् प्रायः पौर्वापर्येण
लक्ष्यते । तद्यथा सुश्रुते—“श्रमोऽरतिर्विवर्णत्व”मित्यादि ज्वरस्य सामान्यं
पूर्वरूपमभिधाय पुनरुच्यते—‘जृम्भात्यर्थं समीरणात् । पित्तान्नयनयोर्दाहः कफा-
दन्नारुचिर्भवेत्’—इत्यादि विशिष्टं पूर्वरूपम् । द्विविधस्य चास्य वलीयस्त्वाद्
वलीयस्त्वमसाध्यत्वं वा रोगस्यानुमीयते, निविडमेघाङ्गवरदर्शनाद् भूरिवृष्टिवत्

[अथ रूपम्]

उत्पन्नव्याधिलिङ्गानि रूपमाहुर्मनीषिणः ।

प्रधानं व्याधिवोधाय ज्ञाननिश्चयदं हि नत् ॥ ६ ॥

उक्तञ्च—“पूर्वरूपाणि सर्वाणि ज्वरोक्तान्यतिमात्रया । यं विशन्ति विशत्येनं मृत्युज्वरपुर'सर । अन्यस्यापि च रोगस्य पूर्वरूपाणि यं नरम् । विशन्त्यनेन कल्पेन तस्यापि मरणं ध्रुवम् ।” इति (च० इन्द्रिय० पृ ३०) ।

यत्तु वाग्भट्टवचनमात्रोद्धारो साधवः—‘प्राग्रूपं येन लक्ष्यते । उत्पित्सु-
रामयो दोषविशेषेणाऽनधिष्ठितः । लिङ्गमव्यक्तमल्पत्वाद्दृष्याधीना तद् यथायथम्’
इति—तत्रातिसङ्गतम्, युक्तिविरोधात् । दोषविशेषेणाऽनधिष्ठितश्चेत् नैवोत्-
पद्येत रोगः, उत्पद्येत वा आगन्तुरेव, नचागन्तोरस्ति पूर्वरूपम् । न चारुणदन्वव्याख्या
नुसारतो “व्यक्तमनधिष्ठित इत्यनुक्तमपि गम्यमानत्वाद्भुक्त बोध्यम्”इत्यपि सङ्गच्छते ।
नहीदं कथमपि गम्यमानं प्रत्युत न्यूनमेव । अथ नञ ईपदर्थे प्रयोग इति चेत्, तर्हि
ईपदोपकृतानामेव रोगाणां बुधूपणा पूर्वरूपमनेन लक्ष्येत, न बहुदोषकृताना-
मित्यग्राप्तिः न च दोषविशेषेणेत्यस्य “घातादिजन्याऽसाधारणवेषध्वादिने”ति
व्याख्यानं रक्षितोक्तं शक्यं कथमपि रक्षितुं प्रेक्षावद्भिः, सर्वथाऽश्रुतचरत्वादी-
दृशार्थस्य । न हि दोषपदं कच्चिदपि लिङ्गवाचि द्रष्टुं श्रुतं वा । न च तेनोक्तम्
“विशिष्टप्राग्रूपमाह— लिङ्गमव्यक्त”मित्यादि व्याख्यानं कथमपि युक्तियुक्तं प्रतीम ।
पूर्वात्रार्थविरोधादीदृशकल्पनाया अन्यायत्वाच्च । प्राग्रूपसाधारणं खल्विदं लक्षणं
वाग्भट्टेनोपनिबद्धं व्याख्यातञ्च तथैवारुणदत्तेनापि । न चात्रास्ति लिङ्गमव्यक्तम्—
इत्यादौ किञ्चिदव्यसाधारणं लिङ्गं येन विशिष्टं प्राग्रूपमेवानेन लक्ष्येत न
सामान्यप्राग्रूप, उभयोरपि अव्यक्तलिङ्गत्वसामान्यात् । अथ यस्य व्याधेयद्रूपं
तदेवाव्यक्तं विशिष्टपूर्वरूपमिति चेद् व्याख्यायते, तर्हि रूपत्वप्रसङ्गो दुर्वारः स्यात्,
उत्पन्नरोगेष्वपि जृम्भादानां दर्शनात् । तस्मात् सति पुरस्तान्महर्षिदशिते सरले
मार्गे किमनेनाऽनृजुपथग्रहणवृथाग्रहेण ॥ ५ ॥

अथ रूपपदार्थं बोधयति—उत्पन्नैति । उत्पन्नस्य प्रादुर्भूतस्य व्याधेर्यानि
लिङ्गानि लक्षणानि तानि तत्समुदायं रूपं रूपसंज्ञमाहुर्मनीषिणो गम्भीरधियः ।
बहुवचनोपात्तस्य लिङ्गपदस्य एकवचनान्तरूप-पदेनाभिधानात् लिङ्गसमष्टिरेव रूपं
नत्वेकैकं लिङ्गं रूपमित्युक्तं भवति । उत्पन्नैति भूतार्थप्रयोगादुत्पद्यमानस्य
व्याधेर्यलिङ्गं तद्विशिष्टपूर्वरूपं न तु रूपमिति सूच्यते । दोषद्रूप्यसंमूर्च्छनमात्रावस्थायाम्

श्रौषधान्नविहारणामुपयोगं सुखायतिम् ।

विद्यादुपशयं व्याधेर्यूढलिङ्गे स बोधकः ॥ ७ ॥

भ्रदिष्यतो व्याधेर्यूढलिङ्गं तत् पुनः सामान्य पूर्वरूपमेवेति स्फुटो भेदश्च । प्रधानमिति—व्याधिवोधाय, अयमसौ रोग इति संज्ञानिर्धारणाय, तद्रूपमेव प्रधानं परमोपयोगि यतस्तदेव ज्ञाननिश्चयद निःसन्देहज्ञानप्रदायि । अथ रूपलक्षण-प्रसङ्गे चरकः—“प्रादुर्भूतलक्षणं पुनर्लिङ्गम्” इति (च० नि० १५ अ०) । अस्य चायमर्थो व्याख्यातृभिर्गृहीतः । प्रादुर्भूतस्य व्याधेर्यूढलक्षणं लक्षणसमुदायस्तलिङ्गं रूपसंज्ञम् । नन्वेवमुपद्रवारिष्टयोरपि रूपत्वं प्रसज्येत् ? मैवम् । तयोर्व्याधिलिङ्गत्वाभावात् । दोषप्रक्रोपोत्कटताविशेषलिङ्गं खलूपद्रवस्तृष्णामूर्च्छादिरन्धेषु रोगेषु रोगान्तरवत् सम्भवन् । नियतमरणख्यापकञ्चाऽसाधारणं लिङ्गमरिष्टं यथा “गोसर्गं वदनाद् यस्य स्वेदः प्रच्यवते क्षृशम् । लेपज्वरापतप्तस्य दुर्लभं तस्य जीवितम्” इति (च० इन्द्रिय० ८म अ०) । अथ शास्त्रे व्यवहारार्थरूपपर्याया यथा चरके—“आकृतिलक्षणं चिह्नं सरथान व्यञ्जनं रूपमित्यनर्थान्तरमस्मिन्नेवार्थे” इति (च० नि० १ अ०) ।

ननु लिङ्गसमष्टिरेव चेद्रूपं तर्हि व्याधेरपि तादृक्तयाऽभिहितात् को भेद इति चेत्,— उच्यते । तत्तल्लक्षणसमष्टिवोधिताभ्यन्तरविकृतिपरम्परा एव परमार्थतो रोगा इति पूर्वोक्तसिद्धान्तस्मरणान्न दोषः । लिङ्गसमष्टीनां व्याधित्वाभिधानन्तु लौकिकसंज्ञाव्यवहारलाघवाय ॥ ६ ॥

अथोपशयं व्याचष्टे—श्रौषधेति । श्रौषधं जाङ्गलौद्धिदपार्थिवं त्रिविधं भेषजम् । अन्नमाहार । विहारो व्यायामचंक्रमणादिः । तेषां सुखायतिमुत्तर-कालसुखप्रदं न तु केवलं सद्यःसुखप्रदमुपयोगं व्याधेरुपशयं विद्यात् । सुखायतिमिति विशेषणेन सामज्वरार्त्तस्य दध्यादिपानं सद्यस्तृप्तिकरमपि उत्तरकाले न हितमतो नोपशय इत्युक्तं भवति । व्याधेरित्यभिधानात् स्वस्थस्य पुरुषस्य सुखायतिरन्नाद्युपयोगो नोपशयपदवाच्य इत्यभिप्रायश्चाकलनीयः । ननु चिकित्साविषय एषः, न निदानविषयस्तत् कथमिहोपन्यस्यत इति शङ्कां निरस्यन्नाह—गूढलिङ्गे इति । गूढलिङ्गे अस्फुटलक्षणे व्याधौ स उपशय बोधकः रोगसम्प्राप्तसूचकस्तस्मान्निदानविषयः । तदाहुः—‘गूढलिङ्गं व्याधि-मुपशयानुपशयाभ्यां परीक्षेत’ इति । रोगबोधकत्वञ्च—यत्, खल्वस्य रोगिणः

हेतोर्व्याधेश्चोभयोश्च विपरीतः स वा भवेत् ।

विपरीतार्थकारी त्रेत्यष्टादशविधश्च सः ॥ ८ ॥

शीतमुपशेते नोष्णं तस्यादस्य पित्तोत्वणो व्याधिः स्यादित्यादि-दिशा द्रष्टव्यम् । अपरञ्चोदाहरणं यथा चरके गुल्माधिकारे—“स्नेहोष्णमर्द्दनाभ्याञ्च यः प्रणश्येत् स वातिकः”—इति ; (च० चि० ३७ अ०) । तदेतादृष्टपशयार्थविज्ञानं पथ्याप्तं निदानोपयोगीति पृथगुक्तम् ॥ ७ ॥

अथोपशयभेदानाह—शिष्यबुद्धिवैशद्याय—हेतोरिति । हेतोर्व्याध्युत्पादक-

कारणस्य, व्याधे, रोगस्य च, तथा उभयोर्हेतुव्याध्योश्च विपरीतः प्रतिकूलः स वा भवेत् । विपरीतार्थकारी वा, स्वयं विपरीतोऽभवन्नपि विपरीतार्थं रोगोपशमनं कर्तुं समर्थो वा स्यादिति—सोऽयं पडविव उपशयः संक्षेपेण । स च प्रत्येक-मौषधान्नविहारभेदात्त्रिविध इति समष्ट्या अष्टादशविधः—इति विस्तराभिधानम् । तदुक्तं चरके—उपशयः पुनर्हेतुव्याधिविपरीतानां विपरीतार्थकारिणाञ्चौषधाहार-विहाराणामुपयोगः सुखानुबन्धः । तदुदाहरणानि च स्मरणसुखैः पथ्यैश्च—“शुद्ध्याद्यं कफजे ज्वरेऽतिसुखद (इदं हेतुविपरीतमौषधम्), श्रान्त्युत्थितातोद्भवे पथ्यं मासरसौदन (इति हेतुविपरीतमन्नम्), त्वथ दिवास्वप्नोत्थिते श्लेष्मजे रातौ जागरणम् (एष हेतुविपरीतो विहारः) तथाऽतिसरणे पाठादिक स्तम्भनम् इति व्याधिविपरीतमौषध प्रभावात्), मासूरान्नमिह (इति व्याधिविपरीतमन्नं) प्रवाहण-मुदावर्त्ते सता सम्मतम् (एष व्याधिविपरीतो विहारः) ॥ भैषज्यं दशमूलकं श्वसनजे शोथे (इदमुपशयविपरीतमौषधम्) अथ तक्रं हित चातोत्थे ग्रहणीगदे च नियतं (इत्युभयवितरीतमन्नम्) तन्द्रां दिवास्वप्नजा रात्रौ जागरणं जयेद् (इत्यु-भयविपरीतो विहारः) व्रणभवं शार्थं प्रलेपोऽगुरोः (इति हेतुविपरीतार्थकार-मौषधम्) । अन्नं तत्र विदाहि पथ्यम् (इतिहेतुविपरीतार्थकारि अन्नम्) अनि-लौन्मादे तथा त्रासनम् (इति हेतुविपरीतार्थकारी विहारः) ॥ छर्द्यां छर्दनकारकं मदफलं” (इति व्याधिविपरोतार्थकारि औषधम्) क्षीरन्त्वतीसारिणे इति व्याधिविपरीतार्थकारि अन्नम्), वान्तौ वान्तिकर प्रवाहणम् (इति व्याधिविपरी-तार्थकारी विहारः)—अथो पथ्यं विषेऽन्यद्द्विविधम् (इति हेतुव्याधिविपरीतार्थकारि औषधम्) । मद्य मद्यकृते (इति हेतुव्याधिविपरीतार्थकारि अन्नं) जलप्रतरणं घ्यायामजन्येऽनिले (इति हेतुव्याधिविपरीतार्थकारी विहारः)—भैषज्यान्नविहार-वृन्दमखिलं ज्ञेयं सुधीरैः क्रमात् ॥” इति ।

[अथ सम्प्राप्तिः]

अमुमाशयमाश्रित्य दोषा इत्थं गताः स्वयम् ।

दूष्याण्येवं विकुर्वन्तो लिङ्गान्येतानि वै पृथक् ।

जनयन्ति, गदो जातः सोऽयमीदृक्प्रकारकः ।

ज्ञेयमेतादृशं प्राहुः सम्प्राप्तिं रुग््विचक्षणः ॥ ६।१० ॥

अथेदमिहावधेयम् । विपरीतार्थकारिणो भेषजाहारविहाराः स्वयमविपरीतवत् प्रतीयन्ते न तु सर्वथा अविपरीता, यतो यदोच्यते “छर्दीषु बहुदोषासु वमनं हितमुच्यते” इति तदा दोषहरणमिष्टमिति, वस्तुतो हेतुप्रत्यनोकतैव । एवं यत्र अहिकेणविषे आलर्क्षविषे वा धुस्तूरप्रयोगस्तत्रापि प्रभाववैपरीत्याद् व्याधिप्रत्यनीकतैव । आहुश्च - “विष विपन्नमुक्त यत् प्रभावस्तत्र कारणम् ।” इति (च० सू० २६ अ०) । तस्मात् सर्वत्र वैपरीत्ये सिद्धेऽपि आपातदृष्ट्या भिन्नानां भेषजाहाराचाराणां प्रयोगवैशिष्ट्यप्रदर्शनार्थं प्राचामनुरोधादष्टादशविध उपशयोऽभिहित ।

अनु सात्म्यमुपशयश्चेत्यनर्थान्तरं न वा ? उच्यते । द्विविधं सात्म्यं प्रकृतिसात्म्यं व्याधिसात्म्यञ्चेति । तत्र प्रकृतिसात्म्यं—यदाहारविहारादि स्वस्थस्य सुखाय कल्पते । व्याधिसात्म्यं—यद् व्याधिप्रस्तस्य सुखाय, स उपशयः । न चानयोरभेदः—यतो यदेव स्वस्थस्य सुखाय तदेव व्याधिप्रस्तस्य उपशेते इति नियमं नाकलयामः । अतएव उपशयस्य व्याधिसात्म्यपदेनाभिधानम् । व्याधौ सात्म्यं व्याधिसात्म्यम् । यद्वा विशिष्ट आधिर्यस्य सोऽयं व्याधिः रोगप्रस्तः पुरुषः, तस्य सात्म्यं व्याधिसात्म्यम् । यत् पुनरिह रोगिणो नोपशेते, सोऽनुपशयः, स परमाथ तो निदानादभिन्न एव । व्याधिवर्द्धनमित्तत्वेन निदानसामान्यात् । तथापि उपशयप्रतियोगितया तस्य पृथग् व्यवहारः । तस्य च व्याध्यसात्म्यमिति सज्ञा । अतएव वाग्भट्टः—“विपरीतोऽनुपशयो व्योध्यसात्म्याभिसङ्घितः”—इति ॥ ८ ॥

अथेदानोमशेषविशेषप्रकारकरोगनिरूपणमूलभूता सम्प्राप्तिं शिष्यबुद्धिवैशद्याय विशदाक्षरैविवृणोति—अमुमाशयमिति । आशेरते दोषधातुमला एष्विति आशयः, आमाशय-पकाशय-यकृत्-प्लीह-हृदय-फुस्फुसाद्याः, व्युत्पत्तिबलात् त्वगादयश्च । अमुमाशय-साक्षात्परोक्षया अनुमानेन वा निरूपितं स्थानविशेषमाश्रित्य अधिकृत्य । स्वयमित्थगताः - क्षीणाः प्रवृद्धा वा पृथग् द्विशस्त्रिशो वा विसर्पन्तः, दोषा वातपित्त-

संख्या-विकल्प-प्राधान्य-बल-काल-प्रभेदतः ।

उपक्रमाय रोगाणां सम्प्राप्तिः परिचिन्त्यते ॥ ११ ॥

कफाः, दूष्याणि रसरक्तादीनि, एवमनेन प्रकारेण विकुर्वन्तो विकृतिमापादयन्तः । एतानि दृश्यमानानि लिङ्गानि पृथक्—यथा दाहोऽयं पित्तकृतः, गौगमेतत् कफकृतम्, तोदोऽसौ वायुकृतः—इत्येवम, जनयन्ति उत्पादयन्ति । सोऽयं लक्षणसमुदायात्मको वा तद्वोद्धिताभ्यन्तरविकृतिविशेषात्मको वा व्याधिरसौ बहुधा शास्त्रोक्तलक्षण-दर्शनेन भूयोदर्शनेन च प्रत्यभिज्ञातो ज्वरादिसंज्ञः, इहकूपकारकोऽभिन्यासादि-जातीयश्च, जातः उत्पन्नः—तद्देवमेतादृशं ज्ञेयं रग्विचक्षणा नैदानिकाः सम्प्राप्तिं प्राहुः । सम्यङ्निरूपितप्रकाराप्राम्निरभिनिष्पत्तिः सम्प्राप्तिः । अश्लेषविशेषप्रकारोप-लक्षिता व्याधिरभिनिष्पत्ति सम्प्राप्तिरिति संक्षेपः । चरकस्तु इतोऽपि संक्षिप्ततरमाह—
“सम्प्राप्तिर्जातिरागतिरित्यनर्थान्तरं व्याधेः” इति । अत्र व्याधेर्व्याधिजन्मन इति व्यास्प्रेयम् । अन्यथा सम्प्राप्तिजात्यागतिशब्दान् व्याधिसमानार्थान् मन्यमानो विशेषानभिज्ञो व्याधिनामयं पुरुष इति वक्तव्ये सम्प्राप्तिमानिति ब्रूयात् । व्याचष्टे पुनरिदं चरकचतुराननश्चक्रमाणि—“जातिर्जन्म, सम्प्राप्त्यागतिजातिशब्दैर्योऽयो-ऽभिधीयते व्याधेः सा सम्प्राप्तिरित्यर्थः । अत्रैके व्याधिजन्ममात्रमन्त्यकारण-व्यापारजन्य सम्प्राप्तिमाहुः । इयञ्च सम्प्राप्तिर्यद्यपि निदानादिवद् व्याधिवोधिका न भवति तथापि नानुत्पन्नस्य व्याधेर्लक्षणं भवतीति कृत्वा उत्पत्तेर्व्याध्युपलम्भकत्वं वर्गयन्ति । एतच्चान्ये नानुमन्यते, यतो नैवं सति सम्प्राप्तितः कश्चिच्छिषोपो व्याधेरधिगम्यते । न चायं नियमः—यदुत्पन्न एव परं व्याधिरुपलभ्यते, यतो निदानपूर्वव्यापारमनुत्पन्नो व्याधिरावित्वेनोपलभ्यते । तस्माद् व्याधिजनकज्ञेय व्यापारविशेषयुक्तं व्याधिजन्मेह सम्प्राप्तिरिति ।’

यत्तु वाग्भट्टः—“यथा दुष्टेन दोषेण यथा चानुविसर्पता । निर्वृत्तिरामय-स्यासौ सम्प्राप्तिर्जातिरागति” रिति । अत्र यथा यथेति द्विरभिधाय निर्वृत्ति-प्रकारमेव विशेषेणाभिदधात्वाच्चाययो न निर्वृत्तिमात्रमिति निपुणधिया विभा-वनीयम् । अल्लौ तादृशी निर्वृत्तिः तत्तत्प्रकारोपलक्षिता रोगात्पत्तिरित्यभिसन्धि-राच्चाय्यस्य, न तु पुनरुत्पत्तिमात्रे प्रयोजनम् ॥ ६१० ॥

अथैतान् प्रकारविशेषश्च दिग्दर्शनाय विशदं प्राह—संख्येति । संख्यादि-प्रभेदतः प्रकृतभेदे. सम्प्राप्तिः परिचिन्त्यते । किमर्थम् ? उपक्रमाय रोगाणा,

चिकित्सासौकर्याय । पूर्वाक्कलक्षणेन प्राप्तेऽपि वक्तव्ये पुनरभिधान विशेष-
प्रतिपादनाय ।

तत्र सख्याभेदः प्रायो दोषभेदेन जातिभेदेन च दृश्यते, क्वचित् साध्यत्वादि-
भेदेन च । तत्र दोषभेदेन यथा—“अष्टो ज्वरा, पञ्च गुल्माः” इत्यादि । जाति-
भेदेन यथा—सप्त महोक्तानि, कपालौदुम्बरादिभेदात् (च० चि० ७म अ०) ।
उपक्रमविशेषश्च दोषभेदेन प्रसिद्ध एव । जातिभेदेन यथा कपालादिकुष्ठेषु
पृथगौषधविधानात् । विकल्पः—दोषसाङ्ख्ये लिङ्गवाहुल्यादिदर्शनेन अंशांशकल्पना
यथा शैत्य-कम्प-शुपिरता-भ्रमादिभिर्वायोराधिक्यं, दाहवृणामोहादिसद्भावात् पित्त-
स्येत्यादि । उक्तञ्च सुश्रुते—“सर्वे भावस्त्रिभिर्वापि द्वाभ्यामेकेन वा पुन ।
संसर्गे कुपितः क्रुद्धं दोष दोषोऽनुवावति”—इति (सु० सू० २२ अ०) चिकित्सा-
क्रमोपदेशश्च तत्रैव यथा—संसर्गे यो गरीयान् स्यादुत्क्रम्यः स वै भवेत् । शेष
दोषाऽविरोधेन सन्निपाते तथैव च ॥” इति । विकल्पविशेषैः स्थानान्तराश्रयेण
च सम्भवन्तो रोगविशेषास्तु चरके कियन्त शिरसीयाध्याये—“प्रकृतिस्थं यदा
पित्तं मारुत, श्लेष्मणः क्षये । स्थानादादाय गात्रेषु यत्र यत प्रसर्पति । तदा
तोदश्च दाहश्च तत्र तत्रानवस्थितः । गात्रदेशे भवेत्तस्य श्रमो दौर्बल्यमेव च”—
इत्यादिसन्दर्भेन प्रतिपादिता नेह विस्तरभयाल्लिखिताः । अथान्यं—व्याधिसङ्करे
जाते सोषद्रवे बहुलिङ्गे वा व्याधौ एकस्य प्रधानता, अन्यस्य अनुबन्धमात्रना—यथा
वातश्लेष्मज्वरे कालप्रतिश्यायादीनामप्रधानता ज्वरस्यैव प्रधानता । क्षयरोगे तु
ज्वरादीनां सर्वेषामप्रधानता, क्षयस्यैव फुस्फुसक्षतस्य वा प्रधानता । एवं जीर्ण-
ग्रह्यां ज्वरे जाने ग्रह्याः प्रधानता ज्वरस्याप्रधानता । वलं—व्याधौ सर्वसम्पूर्ण-
लक्षणत्वे पूर्णवल, मध्यमलक्षगत्वे मध्यवलमित्वेवमादि । कालः—वयोऽहो-
रात्रिभुक्तानामन्तरादिक्रमेण पट्टुविभागेन च वातादीना क्षयवृद्धिदर्शनात्
प्रतिनियतो हासवृद्धिनिरूपितो व्याधिकालः । तत्र वयोऽनुसारेण यथा—वार्द्धक्ये
वायुर्बद्धते, यौवने पित्त, बाल्ये कफ । अहं—शेषे वायुर्मध्ये पित्तमादौ कफ ।
एवं रात्रेरपि । भुक्तस्य—अन्ते जीर्णप्रायेऽन्ते वायुः, मध्ये पच्यमानेऽन्ते पित्तम्,
आदौ भुक्तमात्रे कफः । एवमृतुष्वपि—यथा वर्षासु वायु, शरदि पित्तं, वसन्ते
श्लेष्मेति । तदेनं कालादिषु नियमेन वर्द्धमानो होयमानो वा व्याधिर्वातिक्रादि-
प्रकारकसम्प्राप्त्या बोद्धव्यः । ननु चरके—सम्प्राप्तिवर्णने विधिरप्युक्तः, स
कथमिह नोच्यते ? सत्य, सख्यायामन्तर्भावेन लाघवान्नोक्त । विधिर्हि गत्यादि-
हेतुविशेषमाश्रित्य एकजातीयेषु प्रवर्त्तमानो विभागः—यथा द्विविधं रक्तपित्त-

निदानार्थकरो रोगो रोगस्याप्युपलभ्यते ।

स्वयं शास्यति तिष्ठेद्वा, बहुधा रोगसङ्कराः ॥ १२ ॥

मूर्द्धगमधोगञ्चेति । संख्या तु दोषजादिभेदेन सजातीयेषु विजातीयेषु च प्रवृत्ते इति संख्यायां विधेरेन्तर्भावः । विभागहेतुदृष्टान्ताश्च यथा—उपक्रम-सौकर्यहेतुको विभागः—व्याधीना साध्यासाध्य मृदु-दारुणभेदेन । निदान-हेतुको विभागः—निजागन्तुभेदेन । दोषहेतुको विभागः—यथा अष्टौ ज्वराः इत्यादि । तदेतदशेषविशेषप्रकारकोपलक्षितो व्याधिजन्मावस्थाविशेषः सम्प्राप्ति-भिषजा सर्वथाऽवश्यं ज्ञातव्या, रोगतत्त्वपरिज्ञानाय चिकित्सामार्गाविष्करणाय चेति तत्त्वम् ॥ ११ ॥

अथ निदानपञ्चकमभिधाय रोगाणामपि कदाचित्कं निदानत्वं रोगसाङ्कर्यञ्च दर्शयति—निदानेति चरकीयवचनेन । एको रोगोऽन्यस्य रोगस्य निदानार्थकरः स्वयं निदान न भवन्नपि निदानार्थं रोगत्पादन कुर्वन्नुपलभ्यते दृश्यते । नन्वेवं सामान्यविशिष्टनिदानाभ्यामतिरिक्तमिदंनिदानमिति चेत्, न । सत्येकस्मिन् दृढमूले रोगे तद्दृढमूलशरीरस्य पुरुषस्य स्वल्पेनापि पुननिदानसंयोगेन भूयः प्रकुपितैः प्रायस्तेरेव दोषैर्जन्यतेऽपरो रोगः, तेन पररोगं प्रति पूर्वरोगस्य परस्परयैव कारणता न साक्षात्, कुलालपितुर्धटं प्रति कारणतावत् । अतएवोक्तं महर्षिणा “निदानार्थकर” इति । स चैव निदानार्थं कुर्वन् रोगः स्वयं शास्यति विलोनप्रायो भवति, क्वचित्तिष्ठेद्वा—इति विचित्र एव रोगेण रोगस्य सम्बन्धः । अतएवोप-संहरति—“बहुधा रोगसङ्करा” इति । रोगाणां परस्परमिश्रीभावा नानाप्रकारा इत्यर्थः । तद्दृष्टान्ताश्च चरके यथा—“ज्वरसन्तापाद्रक्तपित्तमुदीर्यते । रक्तपित्ता-ज्वरस्ताभ्यां शोषश्चाप्युजायते । प्लीहाभिवृद्ध्या जठर जठराच्छोफ एव च । अर्शाभ्यो जठरं दुःखं गुल्मश्चाप्युपजायते । प्रतिश्यायादथो कासः कासात् संजायते क्षयः । क्षयो रोगस्य हेतुत्वे शोषश्चाप्युपजायते । ते पूर्वं केवला रोगाः पश्चाद्वेत्त्वर्थकारिणः । उभयार्थकरा दृष्टास्तथैवैकार्यकारिण । कश्चिद्धि रोगो रोगस्य हेतुभूत्वा प्रशास्यति । न प्रशास्यति चाप्यन्यो हेतुत्वं कुरुतेऽपि च एवं कृच्छ्रतमा नृणा दृश्यन्ते व्याधिसकराः ॥” इति (च० नि० ८ अ०) । प्रयोजनञ्च व्याधिसङ्करविज्ञानस्य रोगाणां स्वातन्त्र्य-पारतन्त्यादिविनिर्णयेन चिकित्सापथाविष्करणमिति दिक् ॥ १२ ॥

स एव कुपितो दोषः समुत्थानविशेषतः ।

स्थानान्तरगतश्चैव जनयत्यासयान् बहून् ॥ १३ ॥

तस्माद्विकारप्रकृतीरधिष्ठानान्तराणि च ।

समुत्थानविशेषांश्च बुद्ध्वा कर्म समाचरेत् ॥ १४ ॥

अथ सम्प्राप्तिभेदेन जायमानाना रोगाणामानन्त्यं रामासेन प्रतिपादयन्नाह पुन-
श्चरकीयवचनेन—स एवेति । स एव, समान एव दोषो वानादिः । एकवचन-
मतन्तं, तेनैको दोषो द्वौ वा दोषो त्रयो वा दोषा इत्यभिप्रायः । कुपितं क्रुद्धं
सन्, उपलक्षणात् क्षीणोऽपि । समुत्थानविशेषतो निदानवैशेष्यात् । स्थानान्तरगतो
नानाविधस्थानसंश्रयं कुर्दश्च । एतेन स्थानसंश्रयभेदकृतानि लिङ्गानि पृथगेव
प्रायः—इति सूच्यते । चकारात् विकल्पविशेषैर्मिन्नलक्षणश्च । वृत्तानामयान् रोगान्
जनयति । तत्र समुत्थानविशेषतो यथा विजया-धूस्तुरयोर्वातप्रकोपणत्वे तुल्येऽपि
तत्कृतलक्षणाना भूयान् प्रभेदः । एवं स्थानभेदाद् यथा कुपितो वायुः कण्ठगत-
स्वरभेदादिमन्त्रगतश्च शूलानाहादिं जनयतीत्येवमादि पृथमुक्तं, तद्विस्तरश्च चरके
त्रिशोथीयाध्याये द्रष्टव्यः । स्थानसंश्रयेण सम्भवन्तो रोगाश्च चरकं कियन्तः-
शिरसीये तदभिज्ञगुरुसविधे चावलोकनीयाः ॥ १३ ॥

अथोपसंहरति चरकीयवचनेन - तस्मादिति । तस्मात्—यतो दुर्दिश्या
रोगाणामशेषविशेषप्रकारास्ततो हेतोः । विकारप्रकृतीः रोगस्वभावान्—किमारयो-
ऽयं रोग, किञ्जातीयः, कदा हासवृद्धिशूलः, किमुपशय, केन रोगेण कथङ्कारं
संकीर्णः, साध्यो याप्यः प्रत्याख्येयो वा—इत्येवमादीन् विशेषान् । अधिष्ठानान्तराणि
अधिष्ठानानां रोगाश्रयाणांमाशयादीनामन्तराणि अवधिविशेषान्, स्थानाश्रय भेदान्
वा । “अन्तरमवकाशावधिपरिधानान्तर्दिभेदतावर्थे”—इत्यमरः । एतेन दोष-
गतिविशेषाः रोगमार्गाश्चोक्ताः । तथाहि चरके,—“क्षयः स्थानञ्च वृद्धिश्च विज्ञेया
द्विविधा गतिः । त्रिविधा चापग कोष्ठ-शास्त्रा मर्मास्थिसन्धिषु’ इति । समुत्था-
नानि निदानानि रोगोत्पादकबाह्यनिमित्तानि । तेषां विशेषान् निमित्तनैमित्तिक-
सम्बन्धविज्ञातान् प्रकारान् । तदुक्तं—‘एको हेतुरनेकस्य तथैकरथैक एव हि । व्याधे
रेकस्य चानेको बहूनां बहवोऽपि च । ज्वरभ्रमप्रलापाद्या दृश्यन्ते रूक्षहेतुजाः ।
रूक्षेणैकेन वाप्येको ज्वर एवोपजायते ॥ हेतुभिर्बहुभिश्चैको ज्वरो रूक्षादिभिर्भवेत् ।
रूक्षादिभिर्ज्वराद्याश्च घ्याधयः सम्भवन्ति हि ॥” इति (च० नि० ८ अ०) ।
तानेतान् विशेषान् बुद्ध्वा सम्यङ् निरूप्य कर्म समाचरेत् चिकित्सामारभेत, न तु

यो ह्येतत् त्रिविधं ज्ञात्वा कर्माण्यारभते भिषक् ।
ज्ञानपूर्वं यथान्यायं स कर्मसु न मुह्यति ॥ १५

पाणिचारादन्धवद् भीतभीतवद्वा किञ्चिन्मातृदर्शी चिकित्साया प्रवर्त्तते— इत्यभि-
सन्धिः ॥ १४ ॥


अथ विकारादीनां सम्यक् परिज्ञाने फलमाह चरकवचनेनैव— यो हीति—
यः खलु भिषगेतत् पूर्वोक्तं विकारप्रवृत्त्यादिव्रय, ज्ञानपूर्वं शास्त्रोपदेशवृत्तितानुभव-
पूर्वं, तथा यथान्यायं सम्यक् युक्तयुक्तसारतश्च, ज्ञात्वा कर्माणि आरभते
चिकित्सायां प्रवर्त्तते, सः कर्मसु रोगपशमादिफलवेषु वरुणविरचनादिप्रयोगेषु
न मुह्यति मूढवन्नापथे गच्छति । ज्ञानपूर्वं यथान्यायमिति विशेषणद्वय शास्त्रानु-
गत्या स्वविवेकस्यापि प्रयोजनमाविष्करोति । तदुक्तं वाग्भटेन—“अज्ञातशारद-
सद्भावान् शास्त्रमातृपरायणान् । वर्जयेत्तान् भिषक्पाशात् पाशान् वैवस्वतानिव ।
इति—(अष्टाङ्ग सं० उत्तर ४० अ०) ॥ १५ ॥

इति भारतसम्प्रादृष्ट-प्रदत्त-महामहोपाध्यायोपाधिक-

वैद्यराज- श्रीगणनाथसेन शर्म सरस्वती प्राणाचार्य विरचिते

सिद्धान्त-निदाने

व्याधिविज्ञानाख्यो द्वितीयोऽध्यायः ।



अथ तृतीयोऽध्यायः ।

[व्याधिपरीक्षा]

दर्शनस्पर्शनप्रश्नैर्विज्ञायन्तां त्रिभिर्गदाः ।

इति केचिन्न सस्यक् तत्, साधन षड्विधं यतः ॥ १ ॥

श्रोत्र-त्वङ् नेत्र-रसना-घ्राण-प्रश्नैः प्रयोजितैः ।

यथाज्ञानं परीक्षेति धन्वन्तरिरभाषत ॥ २ ॥

तत्र श्रौती परीक्षा स्यादुरोरोगेषु तद्वयथा ।

उरसि श्रूयते वायुः सश्लेष्मा बुद्बुदायितः ॥ ३ ॥

अथ व्याधिविज्ञानमार्गमादौ दर्शयित्वा व्याधिविज्ञानोपायांनुपवर्णयति—
दर्शनेति । एष सांश्रुतसन्दर्भस्यानुवादः । दर्शनं दृश्यानां विशेषाणामातुरे
प्रत्यक्षीकरणम् । स्पर्शनं यकृत्-घ्नीहादीनामङ्गुष्ठमूलगाया धमन्याश्च । प्रश्नाः—
रोगोऽयं कदा किंलक्षणः प्रादुर्भूत इत्येवमादयः ।—इति त्रिभिरुपायैः गदा रोगा
विज्ञायन्तामिति केचित् । तत्तु न सस्यक् यतः साधनं रोगविज्ञानकरणं षड्-
विधमग्रे वक्ष्यते । नन्वेवमालोकादीनामपि साधनताऽस्तु इति चेन्न । सर्व-
सामान्यात् । समान हि तावदालोकादिकं सर्वेषाम् इह तु परीक्षकनिष्ठविशिष्ट-
साधनानामेवोपयोगः ॥ १ ॥

धन्वन्तरिमताह—श्रोत्रेति । श्रोत्रं श्रवणेन्द्रियं त्वक् स्पर्शनेन्द्रियं, रसना
जिह्वा, घ्राण घ्राणेन्द्रियम्, प्रश्ना पूर्वाक्ता वागिन्द्रियप्रयुक्ता । यथाज्ञानमिति
गुरुपदेशसहकृत स्वानुभवानुसारादित्यभिप्रायः । धन्वन्तरिरभाषतेति धान्वन्तरीय-
सम्प्रदायस्य मतमेतत् सुश्रुतोक्तम् । आत्रेयसाम्प्रदायिकास्तु रासनप्रत्यक्षं
निषेधन्ति । यथाह चरकः—‘प्रत्यक्षतस्तु खलु रोगतरवं बुभुत्समान’ सर्वैरिन्द्रियैः
सर्वानिन्द्रियार्थानातुरगतान् परीक्षेत, अन्यत्र रसज्ञानात्’ इति (च० वि० ४ अ०) ।
इह ग्रन्थकृतापि रासनी परीक्षा निषिद्धैव ॥ २ ॥

तत्र श्रावणं प्रत्यक्षमाह—तत्रेति । उरोरोगेष्वित्युपलक्षणम्, अन्त्रकूजन-
स्वरभङ्गादीनामपि श्रावणवेव प्रत्यक्षं भवति । उरोरोगाः फुस्फुस हृदयन्त्रादिरोगाः ।
तत्रैको दृष्टान्तः यथा—श्वासमार्गेषु श्लेष्मणा किञ्चिदावृतमार्गं श्वासवायुर्जल-
बुद्बुदशब्दं कुर्वन् श्रूयते । अपरे दृष्टान्तास्तु यथा—तमकश्वासादौ वंशीध्वनि-
वच्छब्दः, हृदरोगेषु हृत्प्रतीघातेन सह नाडीधमनवद् ध्वनिः, इत्येवमादयो

त्वार्चा परीक्षा शीतोष्ण-धमनीगतिवोधिनी ।

यकृतप्लीहादिसंस्थानसूचनार्थाऽपि सोच्यन्ते ॥ ४ ॥

गुरुवक्त्रगम्या' । श्रावणञ्च तद् द्विविधम् । साक्षाद् दूरत एव - यथा श्वासादिरोगे श्वासमार्गस्थो घृघुर्शब्द । समोपतो वा—यथा कर्णसंयोगेन । कर्णसंयोगश्च नाडीयन्त्रसहकृत. केवलो वा इदानीन्तनानान्तु नाडीयन्त्रविशेषसहकृत एव प्रेष्यान्, सौकर्यात् । स च नाडीयन्त्रविशेषः' सुश्रुतोक्तनाडीयन्त्रेष्वन्तर्भाव्यः । इयञ्च श्रावण-प्रत्यक्षविषयता सुश्रुतेऽप्युक्ता—यथा "मफेन रक्तमीरयन्ननिलः सशब्दो निर्गच्छतीत्येवमादय. श्रावणेन्द्रियविज्ञेया." इति (सु० सूत्र० १० अ०) । न च शङ्क्यं ब्रगास्त्रावादिबिज्ञानमेव सुश्रुतसन्दर्भस्य विषयस्तेन शल्यतान्त्रिकाणामेव श्रावणपरीक्षोपदेश इति । कायचिकित्साविषयाणां क्षतज्जासोरक्षतादीनामपि ब्रगत्वसामान्यात्, अत्रणेष्वपि श्वासरोगादिषु श्लेष्मसञ्चयादिविज्ञानार्थं श्रावण-परीक्षायां आवश्यकत्वाच्च ॥ ३ ॥

स्पर्शनेन्द्रियप्रत्यक्षमाह—**त्वार्चो त ।** शीतोष्णयोरनुभवो यथा ज्वरादिषु । उलक्षणात् खर-श्लक्षणादीनामपि त्वग्रोगादिषु । धमनीगतिरगुष्ठमूलस्थाया' जोवसाक्षिण्या धमन्या' स्पन्दनम् नाडीगतिरिति लोकप्रसिद्धम् । सा चान्याश्च सर्वा धमन्यो हृदयप्रभवाः । हृदयं हि धमनीद्वारेण सर्वत्र शरीरे शोणित धमति, तत्र पुनरिमे विशेषा लक्षणोपाः संक्षेपात्—गतिः, प्रतिः, आकृतिः, सहतिश्च । तत्र गतिर्नाम वेगः,^१ यद्भेदेन नाडी मन्दा द्रुता वा भवति । यतिः^२ स्पन्दनानां समान्तरालता विषमान्तरालता वा, यद्भेदेन नाडी समा विसमा वा भवति, हससर्पादिगतिश्च कथ्यते । आकृतिः-स्थूल-मध्य-कृशानामन्यतमा यथा समावस्थाया नाडी स्थूला पुष्टा वानुभूयते, निरामावस्थायान्तु कृशा क्षीणा वा, मध्याकृतिः स्वभावे । संहतिः,^३ अंगुल्या धमनीनिष्पोडने कोमलतया कठिनतया वाऽनुभवः । तदेतच्चतुष्टयं नानाविधविकल्पैर्मिद्यमानमनेकानुभवविशेषेषु पश्येवस्यति । ते च विशेषाः नाडीविज्ञानग्रन्थेभ्यो गुरुपदेशानुभवाभ्यां च सवेद्याः ।

अगुलीचेष्टादिसहकृतां त्वार्चो परीक्षां पुनर्विधिष्याह—**यकृतप्लीहादीति ।** सा त्वार्चो परीक्षा यकृतप्लीहादीनां संस्थानविशेषसूचनार्थाऽपि । तत्र दक्षिणतो यकृतं, वामत प्लीहा । आदिपदेन आमाशय-पकाशय-वृक्क-वस्त्यादीनाञ्च । यकृत-प्लीहादीनां कियती वृद्धिः, कीदृशं कठिन्यमित्यादिवोधो हि तत्तदवयवानामगुल्यादिभिः

१ । Stethoscope २ । Speed ३ । Rythm ४ । Volume ५ । Consistency or pressure (Blood-pressure)

चाक्षुषी तु क्षवेद्दु वर्णोपचयादिप्रदर्शनी ।

प्रमेहादिरसज्ञाने रासनी, सा न शस्यते ॥ ५ ॥

माधुर्यादिपरिज्ञानसाधने बहुधा स्थिते ।

कोऽधुना तु प्रयुञ्जीत जिह्वां मूत्रपरीक्षणे ॥ ६ ॥

घ्राणेन ज्ञायते गन्धः श्लेष्मपूयासृग्गादिषु ।

कुशलतया पीडनेन भवतीति चेष्टाविशेषसहकृता त्वाचीयं परीक्षेति विशेषः । सेयं परीक्षा तादृगपरीक्षादक्षगुरूपदेगाद् भूयोदर्शनेन सम्यक् कर्तुं शक्या, न शास्त्रो-पदेशमालेण ॥४॥

चाक्षुषो परीक्षामाह—चाक्षुषीति । चाक्षुषी दशनेन्द्रियकृता या परीक्षा । वर्णः कृष्णगौरपीतादिः, उपचयः शरीरपुष्टि । आदिपदात् व्रणेषु उत्सेधादिश्च, तेषां प्रदर्शनशीला । नेत्र जिह्वा-मल मूत्रादि-परीक्षापि चाक्षुषी परीक्षेव । सा च द्विविधा केवला, यन्त्रादिसहकृता च । तत्र केवला या यन्त्रादि-सहायतां विनैव क्रियते जीवच्छरीरस्य । रोगमृतस्यापि आभ्यन्तरयन्त्रादिविकृतिदर्शननिपाद्या तत्त्वाविष्करणार्था च परीक्षाक्रियते—यथा - सद्योमृतस्य यक्षिमणः उरश्छेदेन दृश्य । फुस्फुसव्रणादिविकृति । यन्त्रादिसहकृता तु नाडीयन्त्रादिभिर्निष्पाद्या यथा नासा कर्ण कण्ठ गुदादिपरीक्षा । नव्यमतेन क्वचित् अणुवीक्षणादिसहायाऽपि परीक्षाऽस्ति यथा शोणित-श्लेष्मादिपरीक्षा ।

अथ रासनी परीक्षा निर्दिश्य निषेवति—प्रमेहेति । रासनी परीक्षा प्रमेहादिरसज्ञाने मूत्रमाधुर्यादिपरिज्ञाने - इत्यभिसन्धिः । तदेतत् सुश्रुतमतम् । तथाह्युक्त—“रसनेन्द्रियविज्ञेयाः प्रमेहादिषु रसविशेषाः ।” (सु० सूत्र० १० अ० इति) सा न शस्यते न प्रशस्ता, जुगुद्भूसितत्वात् परीक्षितुर्व्याधिकारित्वात् प्रशस्य-तरपरीक्षान्तरसद्भावाच्च इत्याकृतम् । तदेवाह—माधुर्यादीति । माधुर्यादि-परिज्ञानसाधने नत्राविष्कृतपाश्चात्यपरीक्षाविधौ । स च परीक्षाविधिः द्वित्रय्य संयोगेन वर्णान्तरपरिणामादुपदिष्टः प्रतिपादितश्च तद्ग्रन्थेषु ॥ ५६ ॥

घ्राणकृता परीक्षामाह—घ्राणेनेति । श्लेष्मा, पूयम् असृग् रक्तञ्च, आदिपदात् मल-मूत्र-रजःप्रभृतयः । तेषु गन्धविशेषाः प्रायेण दूरादपि किञ्चित् सन्निरुपण या ह्यायन्ते । सुश्रुतेऽप्युक्तम्—“घ्राणेन्द्रियविज्ञेया अरिष्टलिङ्गादिषु व्रणानाम-व्रणानाञ्च गन्धविशेषा ” इति (सु० सूत्र० १० अ०) । उक्तञ्चान्यत्र—“दुर्गन्ध हरितं श्वावमित्यादि ।”

प्रश्नेस्तु विद्यादखिलं रोगवृत्तान्तमादितः ॥ ७ ॥

इत्थं निखिलवृत्तान्तसम्यग्ज्ञानपरायणः ।

स्वातन्त्र्यं पारतन्त्र्यञ्च साङ्कर्यञ्च रुजां विदन् ।

निश्चिन्वानोऽथ सम्प्राप्तिं सम्पूर्णाङ्गां प्रयत्नतः ।

प्रयुञ्जानः क्रियाः सम्यग् भिषग् याति यशस्विताम् ॥ ८ ॥

शास्त्रं ज्योतिः प्रकाशार्थं दर्शनं बुद्धिरात्मनः ।

ताभ्यां भिषक् सुयुक्ताभ्यां चिकित्सन् नापराध्यति ॥ १० ॥

अथ प्राश्नीं परीक्षामाह—प्रश्नैरिति । आदितो रोगारम्भात् प्रभृति । अखिलं सर्वम् । तथाच सुश्रुतः—“प्रश्नेन च विजानीयाद्देशं कालं जातिं सात्प्रमातङ्कसमुत्पत्तिं वेदनासमुच्छ्रायं बलमन्तरग्निं वातमूत्रपुरीषाणां प्रवृत्त्य-प्रवृत्ती कालप्रकर्षादींश्च विशेषान्” इति (सु० सूत्र० १० अ०) । प्रश्नाश्च रोगलक्षण-विदैव सम्यक् प्रष्टुं शक्याः, यादृच्छिकप्रश्नास्तु निष्फलप्रायाः । तदेवं सत्स्वपि पटुसु परीक्षाविधिषु रासनपरीक्षायां वर्जनात् पञ्चविधैव परीक्षा वैद्यैः करणीयेति चरकानुगत एव सिद्धान्तः पर्यवस्यति ॥ अथोपसंहरति—इत्थमिति । इत्थं परीक्षा-विधिपञ्चकेन । स्वातन्त्र्यादि व्याख्यातपूर्वम् । निखिलवृत्तान्ताभिज्ञानं स्वातन्त्र्यादि-परिज्ञानञ्च चिकित्सायां बहूपकरोति । तदनभिज्ञस्तु भिषगसम्यग्दर्शी रोगमूलम-स्पृशन्नुपद्रवमार्तं वा लक्षणमात्रं वा उपक्रमते, अयशश्च प्राप्नोति यादृच्छिकीं वा सिद्धिं भाग्यवशात् । उक्तञ्च सुश्रुते—“मिथ्यादृष्टा विकारा हि दुराख्यातास्तथैव च । तथा दुःपरिमृष्टाश्च मोहयेयुश्चिकित्सकम् ।”—इति । सम्पूर्णाङ्गां “अमुमाशय” मित्याद्यशेष विशेषप्रकाराम् । क्रियाः चिकित्साविधीन् । सम्यगिति शास्त्र-युक्तियुक्तोपक्रमस्यैव कर्तव्यतामुपदिशति । तदुक्तं—“याऽत्युदीर्णं शमयति नान्यं रोगं करोति च । सा क्रिया न तु या व्याधिं हरत्यन्यमुदीरयेत्”—इति । एवञ्च क्षणिकोपशमनी क्रियां कुर्वाणा अपि बहुधा प्रमाद्यन्ति नव्यभिषजः ॥ ७।८।९ ॥

अथ स्थूणा-निखननन्यायेन रोगविज्ञानस्य अतिमात्रोपयोगित्वं पुनर्दर्शयति चरकीयश्लोकाभ्याम्—शास्त्रमिति (च० सूत्र० ६ अ०) । आलोकचक्षुःसंयोगेन हि रूपाभिव्यक्तिर्यथा भवति तथा दुर्बिज्ञे येऽपि रोगनस्त्वेपु शास्त्रोपदेश विवेकाभ्यां सर्वार्थसिद्धिरित्यभिसन्धिः । शास्त्रं ज्योतिरालोकयदिति भावः । आत्मनो बुद्धिदर्शनं चक्षुर्वत् । सुयुक्ताभ्यां सम्यग्युक्ताभ्याम् । न हि सत्यपि शास्त्रे सत्स्वपि

आतुरस्यान्तशस्मानं यो नाविशति रोगवित् ।

ज्ञानबुद्धिप्रदीपेन न स रोगान् चिकित्सति ॥ ११ ॥


च ज्ञानेन्द्रियेषु बुद्धेर्वैकल्यात् सम्यग्ज्ञानं सम्भवति । नापराध्यतीति अन्यथाप्राप्तम-
पराधशङ्कं निवर्त्तयति । उक्तञ्च वाग्भटाचार्येण — ‘अज्ञात-शास्त्र सद्भावान्
शास्त्रमात्रपरायणान् । वर्जयेत्तान् भिषक्पाशान् पाशान् वैवस्वतानिव ।’ चरकेऽ-
प्युक्तम् — “आतुराय शयानाय श्रद्धानाय रोगिणे । यो भेषजमविज्ञाय प्राज्ञमानी
प्रयच्छति । त्यक्तधर्मस्य पापस्य मृत्युभूतस्य दुर्मतेः । नरो नरकपाती स्यात्तस्य
सम्भाषणादपि ॥” इति ॥ १० ॥

उक्तमेवार्थं द्रढयति पुनश्चरकोयश्लोकेन आतुरस्येति । (च० वि० ४ अ०)
यथा हि कस्मिंश्चिद्बन्धकारमये गृहे प्रदीपं विना प्रविशन् पुरुषो नार्थमभिमतमासा-
दयति स्वलति च प्रायेण पदे पदे, तद्वदिति भावः । दृष्टान्तञ्चात्रोदाहरन्ति-
“पाणिचाराद् यथाऽचक्षुरज्ञानाद् भीतभीतवत् । नौर्मास्तवशेषाज्ञो भिषक् चरति
कर्मसु ।” इति । अन्यत्राप्युक्तं—“यस्तु रोगमविज्ञाय कर्माण्यारभते भिषक् ।
अप्यौपधविधानज्ञस्तस्य सिद्धिर्यदृच्छया । यस्तु रोगविशेषज्ञः सर्वभैषज्यकोविदः ।
देशकालप्रमाणज्ञस्तस्य सिद्धिरसशयम् ॥” (च० सूत्र० २० अ०) इति ॥ ११ ॥

इति भारतसम्राट्प्रदत्त-महामहोपाध्यायोपाधिक-
वैद्यावतंस श्रीगणनाथसेन शर्म-सरस्वती प्राणाचार्य विरचिते

सिद्धान्त-निदाने

रोगपरीक्षाभिधस्तृतोयोऽध्यायः ॥



स्वेन तेनोष्मणा चैव कृत्वा देहोष्मणो बलम् ।

स्रोतांसि रुद्धा सम्प्राप्ताः केवलं देहमुल्वणाः ॥ ४ ॥

सन्तापमधिकं देहे जनयन्ति नरस्तदा ।

भवत्यत्युष्णसर्वाङ्गो ज्वरितस्तेन चोच्यते ॥ ५ ॥

मतन्त्रम् । तेनैको दोषः द्वौ वा दोषौ त्रयो वा दोषाः—इति योजना । रसाख्यं धातुमन्वेत्य अनुगम्य । अन्नस्य सारभूतो धातुरामाशयादन्तेभ्यश्चाकृष्यमाणो यद्गुद्गारेण रसप्रपाद्वारेण वा रक्तस्रोतःसञ्चारी रस इत्युच्यते । तदनुगमनञ्च दोषाणां रसावनोः प्रपद्यैव । तदुक्तं वाग्भटेन —“प्रतिरोगमिति क्रुद्धा रोगाधिष्ठान-गामिनी । रसायनी प्रपद्याशु दोषा देहे विकुर्वते” । (अष्टाङ्गहृ० नि० १ अ०) । दोषोत्थानञ्चामाशयादित एव सन्भवति, तस्मादामाशये पकाशये वा निजज्वराणां मूलमन्वेष्टमित्यभिप्रायः । अतएवाग्निवेशनिदाने—“दोषो-ऽजीर्णाज्ज्वरं कुट्यादिति” । यत्तु सुश्रुतनोक्तं—“दुष्टाः स्वहेतुभिर्दोषा प्राप्या-माशयमूष्मणे”त्यादि, तन्नामाशय इति आम-पकाशययोरुपलक्षणं बोध्यम् । आमाशयसमुत्थः पकाशयसमुत्थश्चेति द्विविधज्वरस्य शास्त्रयुक्तिसिद्धत्वात् । पक्तिं पाचकाग्निं स्थानात् स्वाधिष्ठानात् समग्रादन्नवहमार्गात्, निरस्य वहिस्त्वचि निःक्षिप्य । एतेन निजज्वरेषु लङ्घनप्रयोजनं सूचितम् । तेन वहिर्नि क्षिप्तेन स्वेनो-ष्मणा पाचकाग्निसन्तापेन देहोष्मणः स्वाभाविकस्य सर्वदिकसन्तापात्मकस्य बलं बलवृद्धिं कृत्वा । स्रोतांसि स्वेदादिमार्गान् रुद्ध्वा आमरसबाहुल्यादाभ्यन्तरसन्तापा धिक्याच्च स्वेदादिवहस्रोतसामवरोधं कृत्वा । केवलं देहं सर्वं कार्यं सम्प्राप्ताः । उल्वणाः धातुक्षयकारित्वेन प्रज्वलन्त इव । देहे वहिस्त्वचि धातूनामभ्यन्तर-तश्चाधिकं सन्तापं जनयन्ति । तेन सर्वभ्रातूनां दह्यमानत्वेनात्युष्णसर्वाङ्गो नरो ज्वरित उच्यते । तदिदं सम्प्राप्तिवर्णनमात्रं न लक्षणम् । लक्षणन्तु सामान्यात् सन्तापाधिक्यमिति पूर्वमवोचाम । इदञ्चात्रावधेयम्—यावद् यावन्मात्रं सन्तापाधिक्यमन्तावत्तावन्मात्रा कोष्ठान्नेरपि मन्त्रताऽवगन्तव्या । अपतर्पणादि प्रयोजनञ्च तावदेव भवितुमर्हति । तेन रससामतानिरसनमेव निजज्वराणां मुख्यश्चित्स्मितमित्युन्नेयम् । अत एवाहुः—“लङ्घनं स्वेदनं कालो यवाग्वस्तिकको रसः । पाचनान्यविपकानां दोषाणां तरुणे ज्वरे” इति । आगन्तुज्वरेषु तु सत्यपि सन्तापाधिक्ये मासरसादि पथ्यमुपदिशन्ति, धातुक्षयवारणाय । यत्तु सुश्रुत-वचनोद्वारी माधवः “स्वेदावरोधः सन्तापः सर्वाङ्गग्रहणन्तथा” इत्यादि ज्वर-

(पूर्वरूपम्)

श्रमोऽरतिर्विवर्णत्वं वैरस्यं नयनप्लवः ।

इच्छाद्वेषौ मुहुश्चापि शीतवातातपादिषु ॥ ६ ॥

जृम्भाऽङ्गमर्दो गुरुता रोमहर्षोऽरुचिस्तमः ।

अप्रहर्षश्च शीतश्च भवत्युत्पत्स्यति ज्वरे ॥

सामान्यतो, विशेषात्तु जृम्भात्यर्थं समीरणात् ।

पित्तान्नयनयोर्दाहः कफान्नाम्नाभिनन्दनम् ॥ ७ ॥

लक्षणमाह, तत्र स्वेदावरोध इति व्याचक्षाणो डल्लनः “स्वेदावरोधः स्वेदाऽनिर्गमः एतच्च प्रायिकं लक्षणं, पैतिके स्वेदनिर्गमाद्”—इत्यभिदधे । चरके तु कण्ठेन प्रायिकत्वमुक्तं यथा — ‘स्रोतसा संनिखट्वात् स्वेदं ना नाश्रिगच्छति । स्वस्थानात् प्रच्युते चाग्नौ प्रायशस्तरूपे ज्वरे” इति । तेन “स्वेदोऽग्निः स्विद्यतेऽनेनेति व्युत्पत्त्या तस्यावरोधो दोषव्याप्ति”रिति विजयरक्षितव्याख्यानमाग्रहमूलमेव । वस्तुतस्तु सुश्रुतोक्तिर्न लक्षणं किन्तु दिक्प्रदर्शनमात्रमिति न दोषः ॥ ३ - ५ ॥

अथ निजज्वराणां सामान्यपूर्वरूपमाह — श्रमोऽरति- रित्यादिना सौश्रुत- सन्दर्भेण (सु० उत्तर० ३६ अ०) । श्रमोऽकृतश्रमस्यापि श्रान्तिबोधः । अरतिः शयनासनादौ सुखाभाव । विवर्णत्वं विशिष्टवर्णत्वं रौद्राभितप्तस्यैव । वैरस्यं स्वाभाविकमुखास्वादस्य विकृतिः । नयनप्लवः वाष्पपूर्णनेत्रता । शीतादिषु- मुहुः भृशमनवस्थितौ इच्छाद्वेषौ अनुरागविरागौ, ओदिपदात् प्रियजनादिष्वपि । अङ्गमर्दः—अङ्गानान्त्रुध्यत्प्रायता । गुरुता गात्राणा शिरसश्च । अरुचिरन्नादिषु । तमोऽन्धकारदर्शनमिव । अप्रहपः दुःखितप्रायत्वम् । केचित्तु व्याचक्षते—प्रहर्षः कामोद्वेगकृतं जिश्रोत्थान, तदभावः प्रमदालिङ्गनेऽपि उद्वेकाभाव इति । शीतं हिमर्त्ताविव शीतस्पर्शानुभव । —इत्येतदखिलमेवाल्पाधिकं सामान्यतः, सर्वज्वर- सामान्येन उत्पत्स्यति भविष्यति ज्वरे भवति—इति परेणान्वयः । परस्मैपदमार्पम् । एकवचनान्तक्रियानिर्द्देशात् सर्वेषामेव पूर्वरूपाणां युगपत् प्रायोभावित्वं सूच्यते । न च शङ्क्यं, सर्वेषां पूर्वरूपाणा दर्शने दुःसाध्यताऽसाध्यता वा स्यात्, यदुक्तं “पूर्वरूपाणि सर्वाणि ज्वरोक्तान्यनिमात्रया । य विशन्ति विशत्येनं मृत्युज्वरपुरःसरः” —इति । अतिमात्रयेत्यभिधानात् । अतिमात्रयैव हि सम्भवन्ति पूर्वरूपाणि सर्वाणि घोरतासूचकानि नत्वल्पमात्रया —इति विशेषविदः ।

अथ चतुर्थोऽध्यायः ।

[ज्वरलक्षणम्]

ज्वरः प्रधानो रोगाणां त्वच्चि सन्तापलक्षणः ।

देहेन्द्रियमनस्तापी निजश्चागन्तुजश्च सः ॥ १ ॥

अथ ज्वरस्य सर्वरोगप्रजत्वोत्तन्निदानमेवादावुपक्रमते—ज्वर इति ।

रोगाणां मध्ये ज्वरः प्रधानः प्राधान्येन ज्ञातव्यः सर्वधातुक्षयापाठकत्वात् सर्वरोग-पूर्वजत्वाद् जन्ममरणयोरवश्यम्भावित्वाद् निखिलस्थोवरजङ्गमविषयत्वाच्च । ननु यक्ष्मादिषु ज्वरो लिङ्गमात्रं, न स्वतन्त्रो व्याधिरिति कथं ज्वरस्य प्रधानतोच्यते ? सत्यं, केषुचिद्रोगेषु ज्वरो लिङ्गमेव, तथापि प्रायः सर्वरोगाणां ज्वरपूर्वत्वात् ज्वरजन्यधातुक्षयस्य प्राधानिकलिङ्गत्वात् सर्पाणामिव ज्वराणामप्यसंख्य-जातीयानां प्रभूतानिष्टकारित्वाच्च तस्य प्रधानता न प्रतिहन्यते । यक्ष्मादिष्वपि प्रवृद्धज्वरविशेषः “प्रलेपक”संज्ञाभिधेयस्तदुपक्रमोऽपि विशेषात् करणीयो भवत्येव ।

अथासौ ज्वरो बहुधा भिन्नरूपोऽपि मूलत एक एवेत्याह चरकानुशासनेन—त्वच्चि सन्तापलक्षण इति । तथाह्युक्तं “ज्वरस्त्वेक एव सन्तापलक्षणः” २ इति (च० नि० १ अ०) । ननु रौद्राग्निसेवयापि क्षणिकस्त्वकसन्तापो दृष्ट इति तद्वारणार्थं विशिनष्टि—देहेन्द्रियमनस्तापीति । न च देहग्रहणादेव त्वग्ग्रहणमिति त्वच्चि सन्तापस्य पौनरुक्त्यं शङ्क्यं, विशेषप्रतिपत्तेः । त्वग्गतसन्तापविशेषो हि सर्वजनैः सवेद्यः, इतरे सन्तापास्तु रोगि-वैद्याभ्यामेव । देहपदेन हि सामान्यतः सर्वधानूनां ग्रहणम् । स च ज्वरः सामान्याद् द्विविधः—निजो दोषकृतः, आगन्तुज आगन्तुहेतुकोऽभिघातादि-निमित्तश्चेति । एवमग्रे सर्वरोगेष्वपि सामान्याद्द्विविधो विभागो द्रष्टव्यः । यदाहुः “द्विविधा प्रकृतिरेपामागन्तुनिजविभागादिति” (च० सू० २० अ०) । वस्तुतस्तु ज्वरे दोषकृतभेदाद् धातु काल-जात्यादिकृतो भेद एव गरीयान् । अतएव चरकश्चिकि-त्सिते ज्वरस्य पूर्वरूपमात्रमभिधाय त्रिध्यादिकृतानेव भेदान् प्रधानतो घ्याचष्टे, तेषामेव चिक्वित्सायां परमोपयोगित्वात्, यथा—“द्विविधो विधिभेदेन ज्वरः शारीर-मानसः । पुनश्च द्विविधो दृष्टः सौम्यश्चाग्नेय एव च । अन्तर्वेगो वहिर्वेगो द्विविधः

१ । तथाहि चरके—“तसुवाचेन्द्र क्रोध ज्वरो लोके भविष्यति । क सदी निवने च त्वरुपि चागन्तु रियु च ॥” इति (च० चि० ३ अ०) २ । ननु सन्तापस्तु स्वाभाविक , सन्तापश्चैव सत्त्वुरिति चेत, सत्यम् । स्वाभाविक-सन्तापस्य सौम्यतिसंज्ञा अतिप्रति । स्वाभाविकसन्तापस्य नव्य परीक्षया तापमानयन्तश्च ६७ अ शादारभ्य ६८ ॥ अ शपथ्यन्तो दृश्यन्ते बलमात्राविभेदात् ॥ तद्दृष्ट्वा ज्वरसन्ताप । कश्चिन्न, स्वभावेन हीनसन्तापस्य ६८ अ शाद्रुहे देहेन्द्रियमनस्तापलक्ष्यो ज्वरो भवत्येव । ३ । तथाचाद्यवैद्यके—“पाकाल स तु नागानामभितापस्तु वाजिनाम् । गवामोश्वरुजश्च मानवानां ज्वरो मत । ज्ञावीना प्रजापाञ्च ज्वरभे चानुसी भवेत् । हारिद्री महिषाणास्तु सृग्नेगो सृग्ने च । पक्षिणामभिघातस्तु सत्त्वुर्ये चिन्द्रसदो मतः । पक्षणात् पतङ्गा व्यलिटवचिकसज्जक ’ इत्यादि । अन्यत्रोक्तं ‘ ज्वरस्य नीलिका भूमेरुपरि ह-र-र कोटरः’ इत्यादि ।

(ज्वरनिदानम्)

मिथ्याहारविहारादि निजस्यायतनं स्मृतम् ।

आगन्तोर्जलवाय्वादि-वाहितं प्रायशो विषम् ॥ २ ॥

(ज्वरसम्प्राप्तिः)

संसृष्टाः सन्निपतिताः पृथग् वा कुपिता मलाः ।

रसाख्यं धातुमन्वेत्य पक्तिं स्थानान्निरस्य च ॥ ३ ॥

पुनरुच्यते । प्रोक्तो वैकृतश्चैव साध्यश्चासाध्य एव च । पुनः पञ्चविधो दृष्टो दोषकालवलावलात् । सन्ततः सततोऽन्वेष्युस्तृतीयकचतुर्थकौ । पुनराश्रयभेदेन धातूनां सप्तधा मत भिन्नः कारणभेदेन पुनरष्टविधो ज्वरः” इति ॥ १ ॥

अथ निजज्वराणा निदानमाह—मिथ्याहारेति । अभ्यस्तानमायतिसुखानामोहारविहाराणां वैपरीत्यं मिथ्यात्वम् । निजस्य निजज्वरस्य । जातावेकवचनम् आयतनं निदानम् । “निमित्तहेत्वायतनप्रत्ययोत्थानकारणैः । निदानमाहुः पर्यायैः—इत्युक्ते ॥ आगन्तुज्वरहेतुमाह—आगन्तोरिति । आगन्तोर्ज्वरस्य निदानन्तु—जलवायुभ्यां वाहितं विषं जीवाण्वादिनिष्ठमन्यविधं वा प्रायशः । प्रायश इत्युक्तेः अभिधातादीनामपि ग्रहणम् ।

अनु श्रूयते “दक्षापमानसंक्रुद्धरुद्रनिःश्वासः” एव ज्वरस्याद्यो हेतुरिति, स कथं नोक्तः ? उच्यते, अस्माकं खल्विह लौकिकैरिव हेतुभिः प्रयोजनं नालौकिकैः, तेन तृप्यन्तु पुराणपरायणाः पौराणिक्या वार्तयेति तादृशं निमित्तं नोक्तम् केचित्त्वाहुः—“क्रोधात् पित्त”मिति चरकीयवचनेन सर्वज्वरेषु पित्ताधिरोधिनी क्रिया कार्य्येत्यनेन सूच्यते—इति । उपन्यस्यन्ति चेह वाग्भटवचनं,—“ऊष्मा पित्तादृते नास्ति ज्वरो नास्त्यूष्मणा दिना । तस्मात् पित्ताधिरुद्धानि त्यजेत् पित्ताधिकेऽधिकम्”—इति । अन्ये तु रुद्रकोपसम्भूतत्वाज् ज्वरस्य देवत्वं मूर्तत्वञ्च कल्पयन्तः पूजनमप्युपदिशन्ति । अपरे तु सूक्ष्मदृशः समादधुः—दक्षो हि भगवान् वायुस्तस्यापमानो वैष्यापादकं कर्म, तेन संक्रुद्धो रुद्रः पाचकाग्निस्तस्य निःश्वासो वहिर्निःक्षेपस्तत्सम्भवो ज्वर इत्यभिसन्निव्र प्राचामिति ॥२ ॥

अथ निजज्वराणा सम्प्राप्तिमाह चरकवचनैः—संसृष्टाः—इति (च० चि० ८ अ०) । मला दोषा वातपित्तकफाः । संसृष्टाः द्विद्विरवस्थिताः यथा—वातण्लेष्माणौ पित्तश्लेष्माणौ वातपित्ते चेति । सन्निपतिताः, त्रयो दोषा युगपत् तारतम्यप्रकारभेदैर्मिलिताः । पृथनेकैकशो वा, कुपिताः क्रुद्धाः सन्तः । बहुवचन-

(वातज्वरलिङ्गानि)

वेपथुर्विषमो वेगः कण्ठोष्ठमुखशोषणम् ।

निद्रानाशः क्षुतः स्तम्भो गात्राणां रौक्ष्यमेव च ॥ ९ ॥

शिरो-हृद्-गात्ररुग्भक्त-वैरस्यं बद्धविट्कता ।

जृम्भाध्मानं तथा शूलं भवत्यनिलजे ज्वरे ॥ १० ॥

(पित्तज्वरलिङ्गानि)

वेगस्तीक्ष्णोऽतिसारश्च निद्राल्पत्वं तथा वमिः ।

कण्ठोष्ठमुखनासानां पाकः स्वेदश्च जायते ॥ ११ ॥

प्रलापः कटुता वक्त्रे मूर्च्छा दाहो मदस्तृषा ।

पीतत्रिणमूत्रनैत्रत्वं पैत्तिके भ्रम एव च ॥ १२ ॥

अथ विशिष्टपूर्वरूपमाह विशेषादिति । वाताधिक्ये जृम्भाधिक्ये, पित्ताधिक्ये नेत्रदाहाधिक्यं, कफाधिक्येऽन्नस्यानभिनन्दन विशेषेणेति स्पष्टम् । एवं द्वन्द्वजे ज्वरे उभयविधयोः पूर्वरूपयो र्युगपदाधिक्यं सन्निपातज्वरे च त्रिविधानामाधिक्यमुन्नेयम्, तदुक्तं सुश्रुते "सर्वलिङ्गसमावायः सर्वदोषप्रकोपजे । द्वयोर्द्वयोस्तु रूपेण ससृष्टं द्वन्द्वजं विदुः"— इति (सु० उ० ३६ अ०) ॥ ६ - ८ ॥

अथ सामान्यतो वातज्वरादीना लिङ्गान्याह सुश्रुतवचने. वेपथुरित्वादिभिः— (सु० उत्तर० ३६ अ०) । वेपथु. कम्पः । क्षुतः क्षवस्य स्तम्भोऽनिर्गमनं, क्षवः छिका (हांचीति वद्धे प्रसिद्धा) । शूलाध्माने सामे वातज्वरे एव भवत, न निरामे ॥ ६ । १० ॥

पित्तज्वरलिङ्गान्याह—वेगस्तीक्ष्ण इति । अतिसारः पित्तस्याधिक्यात् पित्तबहुल एव । वमिरपि प्रायः पित्तस्यैव । कण्ठादीना पाकः सत्रणशोथता कचिद्दुखादिक्षतं वा । स्वेदः ज्वरे सत्यपि अन्तरान्तरा उरोललाटादिषु घर्मनिर्गम । प्रलापोऽतितीव्रपित्तज्वरे वातसंसर्गादेव भवति, न सर्वत्र । कटुता तिक्तता, तदुक्तं—कटु स्यात् कटुतिक्तयोरिति । मूर्च्छा तमःप्रवेशः रवहरेनाप्यायासेन । मदः पूगशलाटुभक्षणेनेव मत्तता । भ्रमः चक्राकारभ्रमणेनेव । पीतनेत्रता ईपत्पीततेव नेतयोर्नतु सर्वथा कामला, कामलाया प्रायेण वर्जसि पित्ताऽभावदर्शनान् । तान्येतानि पित्तज्वरलिङ्गानि कचिदेव सर्वत्र सर्वाणि सम्भवन्ति, सम्भवन्ति च वातपित्तोत्थणसान्निपातिकतया प्रतीयन्ते परन्तत्र शीघ्रोपशमदर्शनात् पित्तज्वर

(श्लेष्मज्वरलिङ्गानि)

गौरवं शीतमुत्क्लेशो रोमहर्षोऽतिनिद्रता ।

स्रोतोरोधो रुगल्पत्वं प्रसेको मधुरास्यता ॥ १३ ॥

नात्युष्णगात्रता च्छर्दिरङ्गसादोऽविपाकिता ।

प्रतिश्यायोऽरुचिः कासः कफजेऽदणोश्च शुक्लता ॥ १४ ॥

[अथ द्वि त्रि दोषज्ज्वरलिङ्गानि]

द्वयोर्द्वयोस्तु रूपेण संसृष्टं द्वन्द्वजं त्रिदुः ।

सर्वलिङ्गसमावायः सर्वदोषप्रकोपजे ॥ १५ ॥

एवमिति हृष्विनिश्चयः क्रियते । विशेषश्चात्र क्वचित् रक्तकोठादिदर्शनमपि भवति । क्वचिद् विषमज्वरः रोमान्तिका च एवंविधलक्षणैः सहचरितोपलभ्यते-- इत्यस्माकमनुभवः ॥ ११ । १२ ॥

अथ कफज्वरलिङ्गान्याह—गौरवमिति । गौरवं गुहगात्रता । शीतमीष-
च्छीतानुभवः, न तु विषमज्वरवदतिमात्रशीतम् । उत्क्लेशः उपस्थितवमित्त्वम् ।
स्रोतोरोधः स्वेदादिमार्गाणां बद्धप्रायता । आदिपदात् विण्मूत्रादिमार्गाणामपि
प्रायः । क्वचित्तु कफज्वरे सामे मूत्राधिक्यमपि दृष्टम् । रुगल्पता रुजा शिरः-
पोडादीनां मन्दता । प्रसेको लालाल्तावः । अङ्गसादो गात्राणां शैथिल्यम् । प्रति-
श्यायो नासादिस्त्रावः । अन्यत् स्पष्टम् ॥ १३ । १४ ॥

अथ द्वन्द्वजानां ज्वराणां लक्षणानि पृथगनुक्त्वा सुश्रुतवचनेनाह—द्वयोर्द्वयो-
रिति । कैश्चित् वातलिङ्गैः, कैश्चित् पित्तलिङ्गैश्च मिलितैर्वातपैतिकैः—
इत्येवमादिप्रकारेणेति भावः । सर्वलिङ्गसमावायः, सर्वेषां दोषत्रयोत्थानां
लिङ्गानां सम्मेलनम् । तत्र च—केषाञ्चिदेव नियमेन लक्षणानां सम्भवो न
सर्वेषां, क्वचित् तादृशलक्षणसमष्टीनां क्वचिच्च यदृच्छया मिलितानां दोषलक्षणानां
दर्शनात् । अतएव चरक्रेण दिग्दर्शनार्थं द्वन्द्वजानां ज्वराणां लक्षणान्यभिधाय
समाप्तावुक्तं—“तत्र यथोक्तानां ज्वरलिङ्गानां मिश्रीभावविशेषदर्शनात् द्वान्द्विक-
मन्यतमं ज्वरं सान्निपातिकं वा त्रिधात्” इति (च० नि० १५०) । तदेतदखिल-
निर्णायकं लिङ्गसूत्रमिहोद्धृतेन सुश्रुतवचनेनाऽविसंवादि स्मर्त्तव्यम् । या तु
पुनरिह प्रकृतिसमसमावाय-विकृतिविषमसमावाययोर्महती चाच्युक्तिरारचिता

[अथ सान्निपातिकज्वरलिङ्गानि]

निद्रानाशो भ्रमः श्वासस्तन्द्रा सुप्तौङ्गताऽरुचिः ।

तृष्णा मोहो मदः स्तम्भो दाहः शीतं हृदि व्यथा ॥ १६ ॥

पक्तिश्चिरेण दोषाणामुन्मादः श्यावदन्तता ।

रसना परुषा कृष्णा सन्धिमूर्द्धास्थिजा रुजाः ॥ १७ ॥

निर्भुग्नकलुषे नेत्रे कर्णौ शब्दरुगन्वितौ ।

प्रलापः स्रोतसां पाकः कूजनं चेतनाच्युतिः ॥ १८ ॥

स्वेद-मूत्र-पुरीषाणामल्पशः सुचिरात् क्षुतिः ।

सर्वजे सर्वलिङ्गानि विशेषश्चात्र वक्ष्यते ॥ १९ ॥

विजयरक्षितेन, सा नेह घटते, असम्भवात् । प्रकृतिसमसमवाय विकृतिविषयसम-
वाययोरर्थं ह्यर्थस्तेनैव व्याख्यातः, यथा—“प्रकृत्या हेतुभूतया समः कारणानुरूपः
समवायः कार्यकारणभावसम्बन्धः प्रकृतिसमसमवायः, कारणानुरूपं कार्यमित्यर्थः,
यथा—शुक्लतन्तुसमवायारब्धस्य पटस्य शुक्लत्वम् । विकृत्या हेतुभूतया विषमः कारणान-
नुरूपः समवायो विकृतिविषयसमवायः, यथा—हरिद्राचूर्णसंयोगे लौहित्यमिति ।”
इह तु द्वन्द्वज्वराणां चरकोक्तलक्षणसमष्टिषु नैकमपि तादृशं लिङ्गं पश्यामो
यदोरम्भकदोषद्वयमतिक्रम्य हरिद्राचूर्णसंयोगे लौहित्यवद् वैलक्षण्येन वर्तते, तत् कुतो
विकृतिविषयसमवायारब्धता ? न च केपाञ्चिदेव लिङ्गानां नियमेन दर्शनम्,
चरकोक्तदिशैव प्रत्यक्षतश्चानियमस्यैव भूयो दर्शनात् । तस्मात् महर्षिजनोक्त-
लिङ्गसूत्रस्मरणेनैव पुष्कलफलसिद्धे किमनेनाऽस्थानप्रयुक्तेन वाग्विस्तरेण ।
चरकोक्तलक्षणसमष्टयस्तु दिग्दर्शनार्थमुक्ता वोद्धव्याः । प्रकृतिसमसमवाय-विकृति-
विषयसमवाययोः प्रसङ्गस्तु चरकीयविमाने भेषजपरिकल्पनाप्रसङ्गे प्रतिपादितस्तत्रैव
सङ्गच्छते, नेह तावदकाण्डे । दोषदूष्यसंमूर्च्छनविशेषाद्दृष्टदेशकालादिसयोगतरश्च
यद् रोगाणामानन्त्यं तत्तु प्रतिपादितमेवास्माभिः ॥ १५ ॥’

अथ द्वयुल्लवणत्वादिभेदेन त्रयोदशविधेषु दोषसंमूर्च्छनादिविशेषादसंरयविधेषु
वा सान्निपातेषु प्रायेण सर्वत्र भाविनां लिङ्गानां समुच्चयं सामान्येनादौ सूचयति
सौश्रुतसन्दर्भेण—निद्रानाश इति (सु० उत्तर० ३६ ब०) । निद्रानाशः—अनिद्रता-

अभिन्यामज्वरः ।

(Severe Toxaemia or Septicæmia)

नात्युष्णशीतोऽल्पसंज्ञो भ्रान्तप्रेक्षा हतस्वरः ।

खरजिह्वः शुष्ककण्ठः स्वेदविगममूत्रवर्जितः ॥ २० ॥

सास्रो निर्भुग्गृह्यो भक्तद्वेषी हतप्रभः

श्वसन् निपतितः शेते प्रलापोपद्रवायुतः ॥ २१ ॥

तमभिन्यासमित्याहुर्हन्तौजसमथापरे ।

सन्निपातज्वरं कृच्छ्रमसाध्यमपरे विदुः ॥ २२ ॥

ऽल्पनिद्रता वा । अमश्चकारुहस्येवानुभवः । तन्त्रा अनिद्रितस्यापि निद्रितवद्भावः । सुमाङ्गता मक्षिकादिस्पर्शेऽपि गाताणामनुभवमन्दता, ननु सर्वथा स्पर्शाणता । मोहो मूर्च्छितवद्भावः कचिन्मूर्च्छाऽपि । स्तम्भः स्तब्धताऽङ्गानाम् । हृदि व्यथेति उरसि व्यथा ननु हृदयन्त्रे । प्रलापोऽसम्बद्धभाषणम् । न्योतसा मुषनासादिरन्ध्राणा पाकः क्षतप्रायता, कचित् सूक्ष्म्यादौ पिङ्गकानिर्गमश्च । कृज्जनं कण्ठे कपोतरुत-वद्धनिः । चेतनाच्युतः संज्ञानाशः । मूर्च्छा तु क्षणमात्ररथायिनी, चेतनाच्युतिस्तु दीर्घकालं संज्ञाया अभावोऽल्पता वा । रवेदादीना सुचिरान् न्युतिनिर्गमः । तान्येतानि लिङ्गानि सामान्यात् सर्वज्ञे सान्निपातिकज्वरे सान्निपातिकज्वरजाति-ध्विति भावः । जोतावेकवचनम् । विशेषश्चात्र वक्ष्यते, अभिन्यासलक्षणादौ । त्रयोदशविधाना सान्निपातिकज्वराणा लक्षणानि तु चरकादौ द्रष्टव्यानि, विरतर-भिया मूले नोक्तानि । आचार्य्यमाध्वकरोक्त - "क्षणे दाह, क्षणे शीतम्" इत्यादि लक्षणो ज्वरस्तु समन्निदोषसान्निपातिको दुर्लभप्रायः । भालुकिभावमिश्राद्युक्ता विधु-फल्गु मर्करी-विस्फुरक-शीघ्रकारि-कफ्फणादि सज्ञाः सान्निपातिकज्वरा अपि तद्भेदाः साम्प्रत प्रविरला एवेति नोक्ताः ॥ १६ - १६ ॥

अथेदानीमपि प्रसिद्धं घोरतमं सान्निपातिकज्वरविशेषमभिन्यासं नामाऽह सौश्रुतवचनेन - नात्युष्णोति । (सुश्रुत० उत्तर० ३६ अ०) । नात्युष्णशीत साधारणाङ्गस्पर्शः । अल्पसंज्ञः किञ्चिदिव चेतनावान् । भ्रान्तप्रेक्षी उन्मत्त-वदस्थिरमूढदृष्टिः । सास्रः किञ्चिदश्रुपातशीलः । निर्भुग्गृह्यः मूढचित्तः । भक्तद्वेषी किञ्चिदपि अन्नादिकमनिच्छः । श्वसन् द्रुतश्वासशीलः । निपतितः शेते, काष्ठवदचेष्टमानस्तिष्ठति । प्रलापोपद्रवायुतः, सर्वथा वाक्शक्तेर्लोपात्

(सन्निपातज्वरेषु काल-मर्यादा)

वातपित्तकफैः सप्त-दश-द्वादशवासरान् ।

प्रायाऽनुयाति मर्यादा मोक्षाय च वधाय च ॥ २३ ॥

इत्यग्निवेशस्य मतं हारीतस्य पुनः स्मृतिः ।

द्विगुणा सप्तमी चैव नवम्येकादशी तथा ॥ २४ ॥

(सन्निपातज्वरान्तेभाविन उपद्रवा.)

वाधिर्यमङ्गवैकल्यमुन्मादो मूकताऽन्धता ।

कचित् स्युः सन्निपातान्ते एकशो वा द्विशोऽपि वा ॥ २५ ॥

लुप्तप्रायत्वाद् वा प्रलापोपद्रवो नैव भवति, भवति वा स्तोकेन । न तु प्रलापोपद्रवेण आयुतः अत्यर्थयुत इति डल्वनवद् व्याख्येयम्, असम्भवात् । तं सन्निपातविशेष केचिदभिन्यासमपरे हतौजसमन्ये कृच्छ्रसन्निपाताख्यं विदुरिति संज्ञात्रयेण व्यवहारः प्राचाम् ॥ २० — २२ ॥

अथ सन्निपातज्वरमर्यादामाह चाग्भट्टीयवचनेन वातपित्तेत्यादि—

(अष्टाङ्गहृ० १ अ०) । वातोत्पणत्वे सप्ताह, पित्तोत्पणत्वे दशाह, कफोत्पणत्वे द्वादशाहमिति क्रमः । प्राय इत्युक्तेः कचिदन्यथाऽपि मर्यादा भवति । मोक्षाय च वधाय चेति दोषपाके मोक्षो धातुपाके तु वधो मर्यादान्ते बोद्धव्यः । तन्त्रान्तरेऽप्युक्तम्—“पित्तकफानिलवृद्धया दशदिवस-द्वादशाह-सप्ताहान् । हन्ति विमुञ्चति वाऽशु त्रिदोषजो धातुमलपाकात् ॥” तदेतदग्निवेशमतम् हारीतमते तु द्विगुणेत्यादि मर्यादाचतुष्टयम् । द्विगुणा सप्तमी चतुर्दशी, सप्तम्याश्च ग्रहणं चकारेण । एवञ्च सप्तम-दशमैकादश-द्वादश-चतुर्दशदिनानि, अर्थात् प्रायः समग्रमेव द्वितीयसप्ताहं सर्वेषु सन्निपातज्वरेषु सङ्कटप्रायमाहुर्वृद्धाः । केचित्तु द्विगुणेति प्रत्येकशो योजयित्वा व्याचक्षते, तेन चतुर्दशाष्टादशद्विंशदिनानामपि लाभः । नन्वेवं चेत् कथं प्रायेण अष्टाविंशतिदिनैर्ज्वरमोक्षः, उच्यते—दोषवाहुल्यात् तत्र चतुर्दशद्विगुण्य, प्रभावविशेषाद्वा । अत एव मूले प्राय इत्युक्तम् ॥ २३२४ ॥

सन्निपातज्वरान्तेभाविन. काचित्कानुपद्रवानाह वाधिर्यमित्यादि । वाधिर्यं श्रवणशक्तिहानिः । अङ्गवैकल्यं कर-पादादीनां चेष्टाहानिः शोषश्च क्रमशः । उन्मादः उन्मत्तवत् चेष्टादयः । मूकता वाक्शक्तिविलोपः गद्गदवाक्त्व वा । अन्धता दृष्टिशक्तिहानिः । एषाम्प्रोपद्रवाणामल्पाधिक्येन एकशो द्विशो वा प्रादुर्भावः ॥ २५ ॥

सन्निपातज्वरस्यान्ते कर्णमूले सुदारुणः ।

शोथः सञ्जायते तस्मात् कश्चिदेव प्रमुच्यते ॥ २६ ॥

(सन्निपातज्वराणां साध्यासाध्यता)

दोषे विवक्षे नष्टेऽग्नौ सर्वसम्पूर्णलक्षणः ।

सन्निपातज्वरोऽसाध्यः कृच्छ्रसाध्यस्ततोऽन्यथा ॥ २७ ॥

उपद्रवान्तरमाह काचित्कमेव सन्निपातेति । साऽयं शोथः कर्णमूलिकाख्य-
लालाग्रन्थौ कश्चित् क्षीणस्य दृश्यते, पच्यते च प्रायः, मुच्यतेऽपि कश्चित्तस्मात् ।
चिकित्साकोशलेन । एष च कर्णमूलशोथः कर्णमूलिकज्वरे वक्ष्यमाणे आदौ
मध्ये वा जायमानात् कर्णमूलशोथात् सर्वथा भिन्न एव, तस्य सुखसाध्यत्वात् ।
अन्यत्रापि श्रूयते — 'ज्वरादितो वा ज्वरमध्यतो वा ज्वरान्ततो वा श्रुतिमूलशोथः ।
क्रमेण साध्यस्त्वथ कृच्छ्रसाध्यस्तथाऽप्यसाध्यः कथितो मुनीन्द्रैः ॥'— इति । कर्ण-
मूलशोधोद्भवकारणन्तु ज्वरकाले सम्यङ्मुखदन्तादिशोधनाभावात् तत्संलग्नाहार-
शेषोद्भूतविषाणां कर्णमूलिकग्रन्थौ संक्रमणमेव ज्ञेयम् । तेन ज्वरितस्य जिह्वादन्त-
देषादीनां सर्वदा सम्यक् शोधनमत्यावश्यकमिति स्मर्त्तव्यम् ॥ २६ ॥

सन्निपातज्वराणां साध्यासाध्यतामाह चरकीयवचनेन—दोषे इति । इह
दोषे दूषितमलमूत्रादौ मलभूते पित्ते श्लेष्मणि चेति व्याख्येयम् । विवक्षे अच्यवमाने ।
अग्नौ जरणशक्तौ । सर्वसम्पूर्णलक्षण इति सर्वाणि सम्पूर्णानि लिङ्गानि यत्र
दृश्यन्ते तत्र प्रायेण असाध्यतेत्यभिप्रायः । स्पष्टमन्यत् ।

ननु वातादीनां परस्परविरुद्धगुणानां कथं सम्भूयसमुत्थानं, सम्भूयसमुत्थाने
वा कथं न परस्परगुणोपघात इति चेदुच्यते । वायुर्हि योगवाहः यदुक्तं
“योगवाहः परं वायुः संयोगादुभयार्थकृत्” इति, तेन वायुना न कस्य-
चिद्विरोधः । अथ पित्तश्लेष्मणौ परस्परविरुद्धावपि स्वभावादेकत्रावस्थायिनौ,
विकृतावस्थायां चैकत्र विकृतिलक्षणदर्शिनौ युगपद् भिन्नक्षणेपु वा दृश्यते भूयः ।
तद्वयथा—तिक्तमधुरारयता, आलस्य-मूर्च्छं, उत्कलेद-वमने चेत्येवमादीनां द्वन्द्वानां
युगपदेव सम्भवः, दाह-शैत्यादीनां तु भिन्नक्षणेपु । तदुक्तं ‘क्षणे दाहः क्षणे शीतम्’
इत्यादि । तेन कार्ये न विरोधः पित्तश्लेष्मणोः । दोषाणामविरोधेन प्रवृत्तौ
हेतुस्तु चरके यथा—‘विरुद्धैरपि न त्वेते गुणैर्नन्ति परस्परम् । दोषोः सहज-
सात्स्यत्वाद् घोरं विषमहीनिव’ इति । सहजसात्स्यत्वात् प्रकृतौ स्वाभाविक-
साहचर्यात् । वस्तुतस्तु अचिन्त्यस्वभावादित्येव सुवचम् ॥ २७ ॥

अथ आगन्तुज्वराः ।

अभिघाताभिषङ्गाभ्यामभिचाराभिशापतः ।

आगन्तुर्जायते दोषैर्यथास्वं तं विभावयेत् ॥ २८ ॥

शस्त्र-लोष्ट्र-कशा-वह्नि-दंशाद्यैरभिघातजः ।

प्रायस्तत्र रुजाशोफौ वायुना रक्तदूषणात् ॥ २९ ॥

काम-शोक-भय-क्रोधैरभिषक्तस्य यो ज्वरः ।

सांभ्रिषङ्गज्वरो ज्ञेयो यश्च भूताभिषङ्गजः ॥ ३० ॥

अथ आगन्तुज्वरानाह—अभिघातेति ; अभिघातजः, अभिषङ्गजः, अभि-
चारजः, अभिशापजश्चेति चतुर्विध. समासादागन्तुज्वर इत्यभिप्रायः । तत्राद्यौ
प्रायोद्दृष्टौ, अन्त्यौ तु विरलौ, इदानीं तपःप्रभावत्रैर्व्यात् । अभिघाताभिषङ्ग-
पदयोरर्थौ तु अनुपदमेव वक्ष्येते । अभिचार श्पेनयागादि मारणोच्चाटनकर्म्म ।
अभिशापः गुरु-विप्र सिद्धादीनां क्रोधोत्पन्नमहिताशसनम् । तत्रागन्तुज्वरं
चतुर्विधमपि दोषकोपनं त्रिशिष्टलक्षणञ्चाहुः । यदुक्तं—‘कामशोकभयाद् वायुः,
क्रोधात् पित्त’मित्यादि, ‘कामाद् भ्रमोऽरुचिर्दाह’ इत्यादि च । एष दोषसम्पर्कः
परस्ताद्भावी न त्वारम्भक इति स्मर्तव्यम्, व्यथायाः एव पूर्वं सम्भवात् ।
यदुक्तं चरके—‘ते पूर्व केवलाः पश्चान्निजैर्व्यामिश्रलक्षणाः । हेत्वौषधविशिष्टोश्च
भवन्त्यागन्तवो ज्वराः ॥’ इति (न० नि० ३ अ०) । केवला व्यथामात्ररूपाः,
हेत्वौषधैर्विशिष्टाः विलक्षणाः विशिष्टहेतुका विशिष्टोपक्रमाश्च-- इत्यर्थः ॥ २८ ॥

अभिघातजज्वरमाह—शस्त्रलोष्ट्रेति । कशा चर्मादिमयी रज्जुः । वह्नि-
वह्निदाहः । दंशो विपाक्तजन्तुकृत । आदिशब्देन अध्वश्रम तटप्रपातादि ।
प्राय इति निर्देशो रक्तदूषणहेतुरूजाशोफयोः श्रमज्वरादौ क्वचिदेव दर्शनात् ।
रक्तदूषणञ्च विषदिग्दशस्त्राभिघात-दुर्दग्धादिष्वेव भूम्ना दृश्यते, येन क्वचिद्
वीसर्पापतानकादिप्रादुर्भावो मरणञ्च ॥ २९ ॥

अभिषङ्गज्वरमाह—कामशोकेति चरकीयसन्दर्भेण । अभिषक्तस्य अभि-
भूतस्य । यश्च भूताभिषङ्गज इति वचनमङ्गया तस्य गौणत्वं विरलत्वञ्च सूच्यते ।
इदानीन्तनास्तु भूतावेशं त्रासमात्रमाहु-र्मानसरोगविशेषं वा । वृद्धास्तावत्
पिशाचादिग्रहावेशो भवत्येवेति मन्यन्ते, व्याचक्षते च “न ते मनुष्यैः सह सविशन्ति
न वा मनुष्यानथवा विशन्ति । ये त्वाविशन्तीति घदन्ति मोहात्ते भूतविद्याविषया-

विषवृक्षानिलस्पर्शात् तथाऽन्यैर्विषसम्भवैः ।

अभिषक्तस्य चाप्याहु-ज्वरमेकेऽभिषङ्गजम् ॥ ३१ ॥

ध्यानं निःश्वासबहुलं लिङ्गं कामज्वरे स्मृतम् ।

शोकजे वाष्पबहुलं त्रासप्रायं भयज्वरे ॥ ३२ ॥

शिरोरुगरुचिर्ध्यानं नेत्ररागश्च कोपजे ।

अभिशापाभिचाराभ्यां घोरो दाहादियुग् ज्वरः ॥ ३३ ॥

दपोह्या.”—इति संशयत्छेदि सौश्रुतवचन देवादिग्रहविषयम्, प्रतिसंस्कर्तुंस्तथै
वाभिप्रायदर्शनात् । वयन्तु सर्वत्र योज्यमिदं प्रतीमः ॥ ३० ॥

अथान्यमपि अभिषङ्गजज्वरमाह—विषवृक्षेति चरकवचनेनैव । विषवृक्ष-
वनोपकण्ठे चरतस्तीव्रौषधिगन्धघ्राणादिजन्यो ज्वर ओषधिगन्धज उच्यते । तस्यैव
प्रकारभेदो वृद्धसुश्रुते तृणपुष्पाख्यः श्रयते । यथा—“पुष्पेभ्यो गन्धरजसो
तेजस्विभ्यो यदाऽनिलः”—इत्यादि । तथा अन्यैर्विषसम्भवैः विकृतपर्णुपितमत्स्य-
मासादिभिस्पर्शयुक्तैः सविषजीवाण्वादिभिश्च कृत्वा ये ज्वरास्तेऽपि अभिषङ्गजाः
इत्येके—इत्येकीयनिर्देशेऽपि परमतमप्रतिपिद्धमनुमतमेव चरकंण । एवञ्च
ग्रन्थिकादयः केचन जीवाणुविषकृतज्वरा अप्यभिषङ्गजा एवेति स्पष्टम् । विषम-
ज्वराणामपि अभिषङ्गजत्वमाहुरेव प्राञ्चः, यदुक्तं—“आगन्तुरनुवन्धो हि प्रायशो
विषमज्वरे”इति (च० चि० ३ अ०), “केचिद् भूताभिषङ्गोत्थं ब्रुवते विषमज्वरम्”
इति च (सु० उ० ३६ अ०) । अत्र भूताभिषङ्गो जीवाणुकृतोऽभिषङ्ग—इति
व्याचक्षीरन् नव्याः ॥ ३१ ॥

अथ अभिषङ्गजज्वराणो निमित्तान्यभिधाय लिङ्गानि दर्शयति चरकीयसन्दर्भेण
ध्यानमिति । ध्यानमिष्टजनस्य । अन्ये त्वाहुः—“कामजे चित्तविभ्रंशस्तन्द्रा-
ऽलस्यमभोजनम्” इति । शोकजे वाष्पबहुलमश्रुबहुलम्, कदाचिद् दुश्चिकित्स्यः-
तिसारसहितमपोत्समदनुभवः, शास्त्रोक्तञ्चैतत्—“शोकोत्पन्नो दुश्चिकित्स्यो-
ऽतिसारः” इति । भयजे त्रास एवानिमित्तं बहुशः, क्वचित् प्रलाप-वेपथ्वादि
च । कोपजे तु शिरोरुगादि । क्वचित्तु विनाऽपि ज्वरं तत्तल्लिङ्गम् । ३२ ॥

अभिशापेति । अभिशापाभिचारौ व्याख्यातौ । दाहादीत्यादिपदेन
तृणामोहदेष्ट्रेणम् । घोरः सुदुःसहः । वाग्भट्टः पुनराह—“तत्राभिचारिकै-

विषान्मूर्च्छातिसाराऽस्य-श्यावता-दाह-हृद्रुजाः ।

सामान्यतो, विशेषात्तु तथास्वं लक्षणैर्ज्वरः ॥ ३४ ॥

ते पूर्वं केवलाः पश्चान्निर्जैर्व्यामिश्रलक्षणाः ।

हेत्वौषधविशिष्टाश्च भवन्त्यागन्तवो ज्वराः ॥ ३५ ॥

मन्त्रैर्हूयमानस्य तप्यते । पूर्वं चेतस्ततो देहस्ततो विस्फोटवृद्धभ्रमैः । स-
दाहमूर्च्छाप्रस्तस्य प्रत्यहं वर्द्धते ज्वरः इति ।” वस्तुतस्तु “वैविध्यादभिचारस्य
शापस्य च तदात्मके । यथाकर्मप्रयोगेण लक्षण स्यात् पृथग्विधम्”—इति
चरकोक्तदिशा बहुधा सम्भवन्ति तल्लक्षणानीति तत्त्वम् ॥ ३३ ॥

विषाभिपङ्गजं ज्वरमाह सामान्यतो विषादिति । मूर्च्छा मत्तवद्भावः
संज्ञालोपो वा । आस्यश्यावता पीताभश्याममुखच्छवि । दाहः सवगात्रेषु
आमाशयादौ वा । हृद्रुजा हृत्प्रदेशे पीडा, हृदयन्त्रस्य सदनञ्च । तदेतत्
सामान्यतो नानाविधसाधारणं लिङ्गम् । विशेषात्तु यथास्वं, यस्य विषस्य यानि
यानि लिङ्गानि तैस्तैर्युतो ज्वरो भवति । विषञ्च द्विविधं-स्थावरं जङ्गमञ्च ।
तत्र स्थावरं कन्दफलमूलत्वक्पत्रादिक्रियाभेदादनेकविधम् । जङ्गमञ्च पशु-
पक्षि-सर्पं कीटादिदृश्यप्राणिविषभेदाद् अदृश्यप्रायसूक्ष्मजीवाणुविषभेदाच्च नाना-
प्रकारम् । अदृश्यक्रिमिविषयश्चास्माभिः प्रतिपादितचरः प्राचामुक्तिभिः समर्थित-
पूर्वश्च विशिष्टनिदानव्याख्यायाम् ॥ ३४ ॥

अथ आगन्तुज्वराणां वैशिष्ट्यमाह चरकीयवचनेन ते पूर्वमिति ।
(च० नि० ३ अ०) ते पूर्वोक्ता आगन्तवो ज्वराः पूर्वमारम्भकाले केवलाः काम-
क्रोधादिविषान्तहेतुमात्रकृताः, न तु दोषकृताः । पश्चात् समनन्तरकाले निर्जै-
र्वातादिकृतैः रोगैर्व्यामिश्रलक्षणाः, पश्चाद्दोषप्रकोपाद्धेतोः वातादिकृतज्वरादीनां
लक्षणैर्मिलितलक्षणाः । आपातदृष्ट्या हि प्रायस्तादृशा एव ते प्रतिभान्तीत्यभिप्रायः ।
हेत्वौषधविशिष्टाश्च, तथाऽपि हेतुभिर्निदानैरौषधैः क्रोधादिप्रशमनैर्विषादिनाशकै-
श्चोपक्रमैर्विशिष्टा इतरविलक्षणा भवन्ति । ननु वातादिलक्षणसादृश्यात् वातादि-
जन्या एव सन्तु ते रोगाः वातादिप्रशमनैरौषधैः सम्यगुक्तम्याश्च, किं तर्हि विषादि-
विशेषविज्ञानेन इति न भ्रमितव्यम् । आगन्तुविषादीनां प्रभाववैचित्र्यस्यावश्य-
ज्ञेयत्वाद् । विचित्राणि हि तत्र तत्र लिङ्गानि, विचित्रप्रभावैर्भेषजादिभिः
प्रशमनीयानि, तानि शिक्षस्व गुरुशुभ्रूपया भूयोदर्शनेन चेति परमर्षीणामभि-
सन्धिः ॥ ३५ ॥

[अथ विषाभिपद्गजा धागन्तुज्वराः]

अथेदानीं प्रसिद्धा ये केचिदागन्तवो ज्वराः ।

नानाविधविषोत्थानारतान् वक्ष्यामः सविरतरम् ॥ ३६ ॥

विषश्च तेषु प्रायेण भवेद् जीवाणुसम्भवम् ।

क्वचिदन्यविधं वाऽपि द्वि-त्रदोषप्रकोपणम् ॥ ३७ ॥

हेतुलिङ्गपृथक्त्वेऽपि सामान्यं तेष्विदं स्थितम् ।

विषं सर्वाशयान् प्राप्य कश्चित् कस्यापि पीडयेत् ॥ ३८ ॥

ततः श्वासश्च कासश्च सांहांऽतिसरणं वमिः ।

मूत्ररोधश्च हृत्सादः सन्धिशूलश्च कामला ॥ ३९ ॥

अन्ये चोपद्रवाः केऽपि प्रादुःपन्ति द्विशस्त्रिशः ।

विषस्वभाववैचित्र्यात् क्षेत्रवैचित्र्यतस्तथा ॥ ४० ॥

अथैवमागन्तुज्वराणां हेत्वौषधवैशिष्ट्यमभिधाय इदानीं प्रसिद्धान् विशिष्ट-जातीयान् विषाभिपद्गज्वरानुपक्रमते—अथेदानीमिति नानाविधविषाणि पूर्वोक्तस्थावरजङ्गमानि, तान्युत्थानानि हेतवो येषामिति नानाविधविषोत्थानाः । विषश्चेति प्रायेण जीवाणुसम्भवं क्वचिदन्यविधं पाथिवादि वा । द्वितदोषप्रकोपणं, द्वौ तयो वा परिमाणमेवामिति द्वित्राः, द्वित्राणां दोषाणां प्रकोपणम्—विषस्वभावाद्वा तदल्पाधिक्याद्वा क्वचिद् द्वि-दोषकोपनं क्वचिद्वा त्रिदोषकोपनमित्यभिप्रायः । सर्वाशयान् आमाशय-पकाशय-वृक्क-वस्ति-यकृन्-प्लीह-फुसफुस-मस्तिष्कादीन् । आशयानित्युपलक्षणं, तेन त्वक्-सन्ध्यादीनामपि ग्रहणम् । कस्यचिद् रोगिणः कश्चित् उक्ताशयानामन्यतममाशय पीडयेत् विशेषेणाभिभवेत् । अत्र एकवचनमतन्त्रं, तेन कदाचिद् द्वित्राणामाशयानां सर्वेषां वा युगपत् प्रदूषणं भवत्येव । आशयप्रदूषणलिङ्गान्याह तत इति । ततो हेतोः श्वासादयः अन्ये चोपद्रवा हिक्कादयः द्विशस्त्रिशश्च प्रादुःपन्ति प्रादुर्भवन्ति । तद्यथा—फुसफुसाक्रमणे सति श्वाहकासौ । मस्तिष्कदूषणे मोह तन्द्रा-प्रलापादयः । आमपकाशयदूषणे वमिरतीसारश्च । वृक्क-वस्तिदूषणे मूत्ररोधो रक्तमूत्रता वा । हृद्यन्त्रदूषणे तदवसन्नता तत्क्रियारोधश्च क्रमशः । सन्धिदूषणे सन्धिशोथ शूलादि ।

(परिसंख्यानम्)

आन्त्रिको ग्रन्थिकश्चापि श्लेष्मकः सन्धिकस्तथा ।
यश्च श्वसनको नामाऽक्षेपको यश्च वक्ष्यते ॥ ४१ ॥
षड्ङेते विषजा घोराः सर्वधातुप्रदूषणाः ।
ज्वराः स्युर्जानपदिकास्तथा काचनिका अपि ॥ ४२ ॥
मसूरिकाद्या ये चान्ये भू-वायु-जलदोषतः ।
काले काले प्रवर्तन्ते तेऽपि ज्ञेयास्तथाविधाः ॥ ४३ ॥
दण्डकारण्यो ज्वरो दुःखस्तथाऽन्यः कर्णमूलिकः ।
द्वात्रेतौ स्वल्पविषजौ सुखसाध्यौ विदुर्वुधाः ।
संक्रामन्ति च सर्वेऽपि श्वसनस्पर्शनादिभिः ॥ ४४ ॥

यकृद्दूषणे यकृच्छूल-कामलादि । ननु कस्यचित् कोऽप्याशयः कथं दूष्यते इति शङ्काया हेतुद्वयमाह—विषस्वभाववैचित्यात्, विषस्य आशयविशेषाक्रमणशीलत्वात्, क्षेत्रस्य रोगिशरीरस्य वैचित्र्यात् आशयविशेषदौर्वल्याच्चेति ॥ ३५।४० ॥

विषाभिपङ्गजानागन्तुज्वरान् साम्प्रतिकप्रसिद्धया नामभिः परिसंचष्टे—
आन्त्रिक इति । जानपदिकाः^१ समग्रे जनपदे युगपत् प्रवर्तमानाः, काचनिकाः^२
कचन कचन दृश्यमानाः । भू-वायु-जलदोषत इति चरके जनपदोद्-
ध्वंसनीये यथोक्त —“तेषां तथाविधान्तर्हितधर्मणामधर्मप्रधानानामपक्रान्तदेवताना-
मृतवो व्यापद्यन्ते । तेनापोऽयथाकालं देवी वर्षति नवा वर्षति विकृतं वा वर्षति,
वाता न सम्यगभिवान्ति, क्षितिर्व्यापद्यते, सलिलान्युपशुष्यन्ति, औषधयः स्वभोचं
परिहाय आपद्यन्ते विकृति, तत उद्ध्वसन्ते जनपदाः स्पर्शाभ्यवहार्यदोषात् ।”
इति (चरक० वि० ३अ०) । दण्डक कर्णमूलिकौ द्विदोषप्रकोपणौ प्रायो
विषदौर्वल्यादिति चाग्रे वक्ष्यते । श्वसनस्पर्शनादिभिरित्यादिपदान्मलमूत्रादिभिरपि
संक्रमो ज्ञेयः ॥ ४१—४४ ॥

१ । जानपदिका — एपिडेमिक (Epidemic) २ । काचनिका. — एण्डेमिक (Endemic)-

अथ आन्त्रकज्वरः ।

[Enteric or Typhoid fever]

(निदानम्)

अध्वोपवासक्लिष्टानां दुर्गन्धाभ्यर्णवासिनाम् ।

प्रायो मलादिसंसृष्टभक्ष्यपानापयोगतः ॥ ४५ ॥

सर्वेष्वृतुषु भूम्ना तु शीप्से शरदि वार्षिके ।

आन्त्रिकाख्यो ज्वरः कृच्छ्रो दृश्यते घोरलक्षणः ॥ ४६ ॥

तस्य जीवाणवः केचिन्मलमूत्रादिसम्भवाः ।

विशिष्टं तु निदानं स्युः—

(सम्प्राप्तिः)

—अथाऽन्त्राश्रयिणश्च ते ।

रसं रक्तञ्च दोषांश्च कोपयन्त्यचिरादपि

क्षिण्वन्ति चान्तिमं भागं क्षुद्रान्त्राणां शनैः शनैः ॥ ४७।४८ ॥

अथ सामान्येन अन्त्राश्रयित्वादान्त्रिकाख्यस्य ज्वरस्य निदानमाह—अध्वेति । अध्वोपवासः । अध्वोपवासक्लिष्टानां दीर्घपथश्रान्तानामुपवासकशितानाञ्च । प्रायःपदं पूर्वेण योजनीयम् । तेन अन्त्रेषामपि भवतीति सूच्यते । ऋतुविशेषमाह—सर्वेष्विति । भूम्ना प्राञ्चुर्येण । दुर्गन्धाभ्यर्णवासिनां दुर्गन्धसमीपे वासशीलानाम् । तान्येतानि सामान्यनिदाननोति विशेषणमुखेनोक्तानि । विशिष्टं तु निदानं सूचयति—मलादीति । हेतौ पञ्चम्यर्थस्तसिः । कृच्छ्रः कष्टसाध्यः सान्निपातिकलिङ्गानां विशेषतो दर्शनात् । अथ विस्तरेण विशिष्टं निदानमुच्यते—तत्रेति । मलमूत्रादिसम्भवाः तद्रोगजुष्टानां मलमूत्रादिषु सम्भवन्तः । तत्प्रवेशक्रमश्च पानीयजलादिद्वारेण तल्लिहमक्षिकादीनां खाद्यादिस्पर्शेन वा । एवञ्च अध्वोपवासादिसामान्यनिदानैर्विनाऽपि पानीयजलादिदोषाद्भवत्येवासौ ज्वर इति पर्यवस्यति ॥४५।४७॥

अथ जीवाणूनां विकारित्वं दर्शयति—अथान्त्रेति । अथ ते च जीवाणवो

विशेषेणान्त्राश्रयिणो रसमन्नजं सार, रक्तं शोणितं, दोषाश्च वातादीन् अचिरादपि शीघ्रमेव कोपयन्ति । अन्त्राश्रयणश्च यद्यपि सार्वत्रिक, तथाऽपि दारुणस्थले वृक्कफुस्फुसाद्यन्यशरीरयन्त्राणामपि तदाक्रमणं दृश्यते भूयः । उक्तपूर्वञ्च “विषं सर्वाशयान् प्राप्य कश्चिन् कस्यापि दूषयेद्” इति । अन्त्राक्रमणप्रकारं पुनर्विशदयति—क्षिण्वन्तीति । क्षुद्रान्त्रणामन्तिमं चरमं भागम् । क्वचिद् बृहदन्त्र-

ततोऽन्त्रक्षतसंवृद्धौ क्वचिद्रक्तस्य निःस्रवः ।

भिन्नान्त्रताऽथवाऽसाध्येत्येष वैकृतनिश्चयः ॥ ४६ ॥

(पूर्वरूपम्)

शिरोरुगरुचिः सादो विड्विवन्धोऽरतिस्तमः ।

स्फुटास्फुटं पूर्वलिङ्गं प्रायः स्यादान्त्रिके ज्वरे ॥ ५० ॥

(रूपम्)

तदेव सज्वरं रूपमष्टाहेन स्फुटीभवेत् ।

ज्वरश्च वर्द्धते नित्यं क्रमारोहेण लक्षितः ॥ ५१ ॥

प्रायशो दृश्यते किञ्चित् प्लीहश्राप्यभिवर्द्धनम् ।

क्वचित्च सम्भवलयौ गात्रेष्वारक्तलक्षणात् ॥ ५२ ॥

स्यादिमभागश्चेति सान्निध्याद् बोध्यम् । क्षिण्वन्ति काष्ठं घृणकीटवद् भक्षयन्ति । शनैः शनैरिति क्रमेण रोगस्य द्वितीयसप्ताहात् परमेव प्रायः—इत्यभिसन्धिः । ततश्च हेतोरन्त्रक्षतानां संवृद्धौ विशेषेण वृद्धौ सत्या क्वचिद् रक्तस्य निःस्रवः, दुर्जरखाद्यादिसम्भवकठिनमलादि-सम्पर्केण क्षतस्य भिन्नीभावादित्यभिसन्धिः । स च क्वचित्—न प्रायः । प्रायस्तु स्वत एव काले अन्त्रक्षतानां सरोहणादारोग्यसम्भवः । इह रक्तस्य निःस्रवो रक्तस्रावः पायुमार्गेण । अथवा भिन्नान्त्रता अन्त्रेषु चिच्छद्र-सम्भवात्, तेन उदरगुहाभ्यन्तरत एव रक्तस्रावः । असाध्येति । सद्यः शस्त्र-कर्मणा क्वचित् साध्याऽपि कायचिकित्सकानामसाध्यैव सा प्रायः । वैकृतनिश्चयः आभ्यन्तरविकारनिर्णयः सम्प्राप्तिः ॥ ४८ । ४६ ॥

आन्त्रिकज्वरपूर्वरूपमाह—शिरोरुगिति । सादोऽङ्गसदनम् । तमोऽन्ध-कारदर्शनम् । स्फुटास्फुटमिति क्वचित् पूर्वरूप स्फुट दृश्यते, क्वचिन्नापि दृश्यते, तेन सामान्यज्वरसन्देह एव भवति पूर्वम् ॥ ५० ॥


आन्त्रिकज्वरस्य रूपमाह तदेवोत । तदेव पूर्वाक्तं लक्षणपट्क ज्वर-सहितमष्टाहेन रूपं रूपाकारेण स्फुटीभवेत्, क्रमात् रपष्टतर प्रतिभोसेत । ज्वर-सन्तापवैजिष्ट्यमाह ज्वरश्चेति । क्रमारोहेण लक्षितः पूर्वपूर्वदिनात्, सोपानावलि-न्यायेन तत्तत्परेद्युः प्रातःसायंकालयोः क्रमादधिकाधिकसन्तापेन उपलक्षितः । क्रमारोहावरोहप्रकाराश्च प्रथमचित्ते दर्शिताः ।

पञ्चाहात् परतः प्रायः क्वचिन्नैव चिरेण वा ।
 चण्णमुद्गगादियूषाभं साध्मानमतिसार्यते ॥ ५३ ॥
 अथ द्वितीये सप्ताहे प्रवृद्धस्तिष्ठति ज्वरः ।
 तदा स्युररतिस्तन्द्रा मुखशोषः प्रमीलकः ॥ ५४ ॥
 कासः प्रलापो द्रौवत्यसाध्मानश्च विशेषतः ।
 जिह्वा च रक्तपर्यन्ता कर्कशा स्फुटितोपमा ॥ ५५ ॥
 सन्तापोऽभ्यधिकश्चापि धमनी नातिचञ्चला ।
 सान्निपातिकलिङ्गानामन्येषाञ्चापि सम्भवः ॥ ५६ ॥

ज्वरस्य क्रमारोहणञ्च अष्टाहावधि दृश्यते क्वचित्ततः परमपि द्विवाणि दिनानि । प्रायश ष्ठीहाभिवृद्धिरित्युक्तेः क्वचिन्नापि भवति । स्मर्त्तव्यञ्चात्र, पूर्वतो विषम-ज्वरार्त्तस्य ष्ठीहाभिवृद्धिर्नान्त्रिकज्वर निश्चयेन सूचयेदिति । ओरक्तलक्ष्मदर्शनञ्च प्रथमसप्ताहे गौरगात्रेषु स्पष्टं, श्यामाङ्गे तु न स्फुट प्रायः ॥ ५१।५२ ॥

पञ्चाहादिति । क्वचिदतीसारो नैव भवति विलम्बेन वा भवति, यत्र तु भवति तत्र चण्णकादियूपवत् पीताभमतिसार्यते इति निर्णायकं लिङ्गम् । सत्यपि चातीसारे, असति च, आध्मानं तिष्ठतीत्ययमपि रोगप्रभाव एव । प्रमीलकः प्रमूढावस्था । रक्तपर्यन्ता मध्ये मलिना पर्यन्तेषु रक्ता । सन्तापोऽभ्यधिकः दैहिकः सन्तापः (१०४ - १०५ इतिवत्) प्रवृद्ध एव तिष्ठति स्तोकेन परिवर्त्तमानः । मानसश्च सन्तापो युगपद् विशेषेण । धमनी नातिचञ्चला, ज्वरवेगाधिक्यादन्यज्वरेषु धमनी

(प्रथमचित्रम्)



[आन्तिकज्वरे सन्तापस्य क्रमारोहावरोहादिप्रदर्शकं चित्रम् ।]

चित्रे ३३ इति चिह्नाङ्कित रेखा स्वाभाविकसन्तापदर्शिका ।

अथास्य दोषपाकेन नैरुज्ये सम्भविष्यति ।

प्रायस्तृतीये सप्ताहे क्वचित्तुर्येऽथवा पुनः ॥ ५७ ॥

ज्वरः सोपद्रवगणः क्रमेणैवाऽवरोहति ।


वैषम्यं वैति, मुञ्चेत्तु स द्वाविंशतिवासरैः ।

अष्टाविंशतिसंख्यैर्वा दिनैर्विज्वरता भवेत् ॥ ५८ ॥

यथा अतिचञ्चला भवति नेह तीव्रज्वरेऽपि तथा, ईपञ्चञ्चला तु भवत्येव । अन्येषाञ्च सान्निपातिकलिङ्गानां शिरोलोठनेन्द्रियध्वंसादीनाञ्च सम्भवो दाहणस्थलेष्विति शेषः । तदा च आयुषो योगाद्वा चिकित्साकौशलाद्वा जीवत्यातुरः ॥ ५३।५६ ॥

अथास्येत्यादि । दोषाणां जीवाणुविपक्रोपितानां वातादीनां पाकेन क्रमात् स्वभावप्राप्तया नैरुज्ये आरोग्ये सम्भविष्यति सम्पत्स्यमाने सति । एतेन धातुपाके प्राप्ते ज्वरावरोहणं न भवति, क्रमाद् वर्द्धते च ज्वरः सर्वसम्पूर्णलक्षणो, म्रियते चातुर इति बोध्यम् । तुर्ये चतुर्थे । ज्वरावरोहणञ्च द्वेषा भवति, शनैः सोपाना-वलिन्यायेन (दृश्यतां १म चित्रम्), वैषम्येण विषमगत्या वा । सर्वथा ज्वरमोक्षश्च प्रायशो द्वाविंशतिदिनैराष्टाविंशतिदिनैर्वा । क्वचित्तु द्वाचत्वारिंशद्द्वस्रैर्दिनैः ।

(द्वितीयचित्रम्)



[आन्तिकसन्निपाते क्षुद्रान्त्राभ्यन्तरस्थानि धृतानि तद्रोगमृतस्य अन्तर्विपाटनेन दर्जितानि ।]

द्वाचत्वारिंशता घण्टैः क्वचिद् वा मुञ्चति ज्वरः ।

क्रमारोहावरोहाभ्यां पुनर्दर्शितलक्षणः ॥ ५६ ॥

दशाहात् परतः कापि दारुणा रक्तनिःस्रवः ।

सोऽतिकृच्छ्रो भवेज्जातु ततोऽप्यारोग्यसम्भवः ॥ ६० ॥

सन्निपातज्वरान्तोक्तं वाधिर्यादि च वैकृतम् ।

कस्यापि जायते, तच्च प्रायः शाम्यत्युपक्रमात् ॥ ६१ ॥

अथ ग्रन्थिकज्वरः ।

(Plague or Bubonic Fever)

(परिचयः)

प्रायो वंक्षणकक्षादिग्रन्थिशोफरुजाकरः ।

ग्रन्थिकाख्यो जनपदोद्बुध्वंसी घोरतरो ज्वरः ॥ ६२ ॥

तुल्येऽपि हेतौ स कापि भृशं फुस्फुसदूपणात् ।

सद्यः शोणितनिःष्ठेव-श्वासकासैर्हरेदसून् ॥ ६३ ॥

तादृशस्थले अष्टाविंशतिदिनानन्तरं, ज्वरस्य पुनरपि पूर्ववत् क्रमारोहावरोहाभ्यां प्रवृत्तिः । दशाहादिति दशाहादारभ्य द्वाचत्वारिंशद्दिनावधि । क्वचिदन्तक्षतेभ्यो दारुणः प्रवाहवदिव प्रवृत्तो रक्तनिःस्रवो भवति, तेन प्रायेण मरणम् । तदुच्यते—सोऽतिकृच्छ्र इति । क्वचिदारोग्यदर्शनं हि चिकित्साकौशलात्तत्रापि भवत्येव ॥ ५७।६० ॥

अन्यच्च वाधिर्यमूकतादि सन्निपातज्वरान्तेभावि वैकृतं यत् पूर्वमुक्तं तदिहापि दृश्यते इत्याह—सन्निपातेति । तच्च वैकृतं विकृतावस्था । उपक्रमात् चिकित्सया प्रायः शाम्यति अपयाति । कस्यचित् किञ्चित्तिष्ठति, नापि शाम्यति वेति प्रायःपदेन निर्देशः । इदञ्चात्रेऽपि सर्वेषु तीव्रविषामिषद्गज्वरेषु योज्यम् ॥ ६१ ॥

अथ द्वितीय ग्रन्थिकाख्य विषामिषद्गज्वरमाह—प्राय इति । वंक्षणं नाम ऊरुदरयोः सन्धिस्थानं, कक्षा तु बाहूरसोःसन्धि । वक्षणादिस्थानेषु च स्वाभाविका-वस्थाना ग्रन्थयो गुञ्जानिम्बफलाद्याकारास्तेषु केपाञ्चित् शोफ. शुनता रुजा पीडा च, तयोः कर' सम्पादकः । आदिशब्देन व्रीवाङ्गफोणिजानुसन्धिष्वपि क्वचित् । प्राय इत्युक्तेः क्वचिद् विनाऽपि ग्रन्थिशोथं वक्ष्यमाणफुस्फुसादिदूपणमुखेन भयत्येवासौ

अथवा सर्वथा सर्वधातून् द्रागभिहूपयन् ।

अभिन्याससमैर्लिङ्गैः सोऽग्रन्थिमपि क्षारयेत् ॥ ६४ ॥

(निदानम्)

निदानमत्र सामान्यं संकुलावसथादिकम् ।

विशिष्टं तु विषं रक्तचरं जीवाणुसम्भवम् ॥ ६५ ॥

ज्वर इति सूच्यते । ग्रन्थिकसंज्ञा च प्रायोमाविप्रधानलिङ्गनिबन्धना, प्राधान्येन हि व्यपदेशा भवन्तीति न्यायात् । तेन अग्रन्थिकेऽपि ग्रन्थिकसंज्ञा न विरुध्यते, तुल्यहेतुत्वात् । अत एव काचित्क विशिष्टप्रकारभेदद्वयमाह - तुल्येऽपि हेताविति । क्वापि-नतु प्रायः । भृशं फुस्फुसदूपणाद् युगपदुभयोः फुस्फुसयोर्विषसंक्रमात् । अथास्य फुस्फुसाक्रामिणो ग्रन्थिकज्वरस्य लिङ्गान्याह प्रथमत एव सूचीकटाहन्यायेन - सद्य इति । शोणितनिष्ठेवः श्वासः कासश्चेति लिङ्गत्रयं प्रधानं, तैर्लिङ्गैरुपलक्षितस्य रोगिणः असन् सद्यो हरदेप ज्वरः । सद्यः तस्मिन्नेव दिने क्वचिद् द्विद्वैदिनैर्वा । धोरतम चरमं प्रकारमाह - अथवेति । द्राग् भटिति । अग्रन्थिमपि किमुत सग्रन्थिम् । ग्रन्थिशोथादर्शनञ्च विषस्य युगपत् सर्वदेहव्यापित्वेन ग्रन्थिष्ववरोधाभावात् । ग्रन्थिशोथो हि विषस्य ग्रन्थिषु अवरुद्धत्वादेव भवतीति शारीरविज्ञानविदः । एवञ्च त्रिप्रकारकोऽसौ ग्रन्थिकज्वरः सम्भवतीति स्मर्त्तव्यम् ॥ ६२।६४ ॥

ग्रन्थिकज्वरनिदानमाह—निदानमिति । संकुलं बहुजनसंकुलम् आवसथादिकं गृहग्रामादिकम् । तदेतत् सामान्यं निदानम् । विशिष्टं निदानमाह—विशिष्टं त्विति : ग्रन्थिकप्रदजीवाणुसमुत्थं हि तीव्रं विष रक्तचरं विशिष्टं निदानं, सर्वत्र ग्रन्थिकरोगिणा ग्रन्थिषु शोणिनादौ च तद्दर्शनात्, परीक्षार्थं देशान्तरे संक्रामितैस्तैर्ग्रन्थिकरोगोत्पत्तेश्च । ते च जीवाणवः स्पर्शात् करचरणा-

ॐ अस्ति च पाश्चात्यनये परीक्षाचतुष्टय (Koch's Law) जीवाणुकारणतासाधनाय । तद्यथा—(१) तत्तद्रोगिषु तत्तज्जीवाणुनामवगम्य दर्शनमिति प्रथमा परीक्षा । (२) तत्तज्जीवाणुनां रोगिशरीराद् वहिर्मांसरसादौ सक्रमिताना पुनः पुनरभिवृद्धिरिति द्वितीया (३) तथा अभिवृद्धाना जीवाणुनां स्वस्थदेहेषु सक्रमणात् पुनस्तद्रोगोत्पत्तिरिति तृतीया । (४) तादृशरोगिदेहात् पुनस्तज्जीवाणुनां लाभः, पुनर्मांसयु पादौ सक्रमणे तदभिवृद्धिश्चेति चतुर्थी । एतत्परीक्षाचतुष्टयमुत्तीर्णानामेव जीवाणुनां कारणता स्वीक्रियते पाश्चात्यै, नान्येषामित्यवधेयम् । उक्तार्थं स्मरणस्येन ग्लोकद्वयेन यथा—सन्त्येव सति रोगे ते बद्धन्ते च रसादिषु । तथाऽभिवृद्धजीवाणुमक्रमाद्भोगसम्भव ॥ तद्रोगिदेहात्तेषां च पुनर्लाभोऽभिवृद्धियुक् । जीवाणुहेतुतासिद्धौ परीक्षेय प्रकाशिता ॥

ते स्पर्शश्चसनादिभ्यः संक्रामन्ति नगन्नरम् ।

भूम्ना तद्रोगजुष्टेभ्यो मूषिकेभ्यश्च संक्रमः ॥ ६६ ॥

(रूपम्)

‘आदावेव ज्वरस्तीव्रः क्वचिन्मन्दोऽथवा पुनः ।

भृशं सस्ताङ्गता तृष्णा प्रलापो मूर्च्छनं भ्रमः ॥ ६७ ॥

निद्रानाशोऽरतिर्गोहो सत्तवत् कोऽपि ताम्यति ।

शेते विसंज्ञो वाऽप्यन्यो यथाऽभिन्यासपीडितः ॥ ६८ ॥

दग्धवत् कर्कशा जिह्वा धमनी शिथिला भृशम् ।

ग्रन्थौ शोफः क्वचित् पूर्वं क्वचिन्मध्ये क्वचिच्चिरात् ।

तोदः स्पर्शाऽसहत्वञ्च ग्रन्थौ पाकश्चिरादपि ॥ ६९ ॥

दिषु अद्भ्यक्षतादिद्वारेण, श्वासनात् तद्रोगिणो निःश्वासवायुग्रहणात्, आदिपदेन तद्भुक्तावशेषमक्षणादेश्च । भूम्ना प्राचुर्येण । मूषिकादिभ्यः संक्रमश्चैवं—तद्रोगाक्रान्ताश्च शतशो मूषिकास्तज्जीवाणूनामाकरभूता भूमिं दूषयन्ति । तथा च नग्नपादविचारिणा स्फुटितचरणतलादिद्वारेण, तल्लिहमक्षिकादिभिः खाद्यादिदूषणेन वा जीवाणूनां संक्रमः ।

अथ मन्यसे—अग्निरोहिण्याख्यः प्राचीनाचार्यैरुक्तो रोगस्त्वदुक्तग्रन्थिकज्वराद्भिन्न एवेति किमनया नवीनकलयनया, यदुक्तं—“कक्षाभागेषु ये स्फोटा जायन्ते मांसदारणाः । अन्तर्दाहज्वरकरा दीप्तपावकसन्निभाः ॥ सप्ताहाद्वा दशाहाद्वा पक्षाद्वा घ्नन्ति मानवम् । तामग्निरोहिणी विद्यादसाध्यां सर्वदोषजाम् ॥”—इति । तत्र ब्रूमः—अग्निरोहिण्याख्यशुद्धरोगे स्फोटानां मांसदारणानां संभवः, सप्ताहादिना च मृत्युः । इह तु ग्रन्थिभिरुदीर्णैरपच्यमानैरेव सान्निपातिकज्वरवतः प्रायः शीघ्रतरं मरणं, ग्रन्थिपाके तु बहूनामारोग्यलाम एव प्रायः—इति भेदः । वस्तुतस्तु अग्निरोहिण्येव कालान्तरेण ग्रन्थिकाख्ये ज्वरे विपरिणतेति सुवचनम् ॥ ६५।६६

वैशेष्याभावात् पूर्वरूपमनुक्ता ग्रन्थिकज्वरस्य प्रायिकरूपमाह—आदावेवेति ।

इति । सर्वत्र पूर्वं तीव्रो ज्वरो भवति, मन्दो वा भवति, क्वचित् कम्पादिपूर्वा वा भवति । ग्रन्थिशोफश्च क्वचित् प्रथमदिन एव दृश्यते, क्वचिद् रोगमध्ये, क्वचिदन्ते वा—इत्यनुपदं वक्ष्यति । सस्ताङ्गता शिथिलाङ्गता । सत्तवत् ताम्यति उच्चैः शब्दायते, उत्थाय वा धावति । धमनी अङ्गुष्ठमूलगा शिथिला कोमलस्पर्शा,

द्वित्रैर्वा पञ्चषैर्वाऽपि दशभिर्वा दिनैः क्वचित् ।

सद्यो वा म्रियते रोगी चिराद्वा कोऽपि सिध्यति ॥ ७० ॥

(उपद्रवाः)

मूत्रावरोधः कासश्च तथाऽतीसार उल्वणः ।

छर्दिश्च रक्तपित्तञ्च ग्रन्थिके स्युरुपद्रवाः ॥ ७१ ॥

(साध्यलक्षणम्)

ग्रन्थीनां शीघ्रपाकेन बाहूनां वा समुद्भवात् ।

जरन् वा बालको वाऽपि रोगी जीवेत् कथञ्चन ॥ ७२ ॥

(अरिष्टलक्षणम्)

शीघ्रमिन्द्रियनाशेन सद्यः संज्ञाक्षयेण वा ।

अतीसारेण वाऽक्रान्तो ग्रन्थिरोगी न जीवती ॥ ७३ ॥

द्रुता विशेषेण चञ्चला । तोद. सूचीवेधवत् पोडा । रपर्शाऽसहत्वं स्पर्शमात्रेण तीव्रवेदनाविशेषः । तच्चेह विशिष्टं भेदकं लिङ्गमिति स्मर्त्तव्यम् । यत्र तु ग्रन्थौ पाकस्तत्र प्रायेण रोगी जीवतीति विशेषः । द्वित्रैः, द्वौ तयो वा परिमाणमेवामिति द्वित्राः, तैः । पञ्चषैः पञ्च, षड् वा परिमाणमेवामिति पञ्चषाः, तैः । समासान्तविधेस्त् । दशभिर्वा—इति प्रायिकः कालसोमानिर्देशः, तेन दशदिनानन्तरं जीवनाऽशा कर्त्तव्या ॥ ६७—७० ॥

काचित्कानुपद्रवानाह—मूत्रावरोध इति । कासः फुस्फुसाक्रमणात्, अतीसारोऽन्नाणामाक्रमणात्, रक्तपित्तञ्च फुस्फुसाक्रमणादेव प्रायः क्वचिदन्यतोऽपि वा मार्गाद्रक्तप्रवृत्तिः । एतानि च सर्वाणि लिङ्गानि युगपत् प्रादुर्भूतानि सर्वथा असाध्यतामेव व्यापयन्ति, प्रायस्तु नैवं सम्भवन्ति ॥ ७१ ॥

साध्यलक्षणमाह—ग्रन्थीनामिति । बहुवचनमतन्त्रं, तेनैको ग्रन्थिः ग्रन्थिद्वयं बहवो वा ग्रन्थयो यदा शीघ्रं पच्यन्ते तदाऽपि साध्यता ज्ञेया । तत्र च रोगी यदि वृद्धो वा बालो वा, नतु युवा, तदाऽपि साध्यता सत्येव ग्रन्थिपाके । कथञ्चनेति कृच्छ्रसाध्यतैव दर्शिता आरोग्यमान्द्यञ्च । सुखसाध्यतो त्वस्य नास्त्येव ॥ ७२ ॥

अरिष्टलक्षणान्याह—शीघ्रमिति । इन्द्रियनाशेन श्रवणादिशक्तिलोपेन । सद्यः, प्रथमे दिवसे द्वितीये वा संज्ञालोपेन । स्पष्टमन्यत् ॥ ७३ ॥

अकृष्णं सकफं रक्तं ष्ठीवेद् यः श्वासर्पाडितः ।

आक्रान्त-फुस्फुसः सोऽयमसाध्यः सत्रथा स्मृतः ।

अग्रन्थिर्ग्रन्थिकोक्तेश्च लिङ्गैर्युक्तो यमातिथिः ॥७४ ॥

अथ श्लेष्मकज्वरः ।

(Influenza)

प्रादुःषन्तीह यत् प्रायः श्लेष्मजोपद्रवा भृशम् ।

क्वचिद् जनपदोद्ध्वंसी ज्वरोऽसौ श्लेष्मकः स्मृतः ॥७५॥

(निदानम्)

वायुवाहित-जीवाणू-विषं युगपदञ्जसा ।

लोकेषु प्रसृतं प्रायः श्वासमार्गेण तं ज्वरम् ॥ ७६ ॥

विदधाति क्वचिद् वाऽथ भुक्तमार्गेण संक्रमः ।

जनाञ्जने च संक्रान्तिः श्वसनादि-निमित्ततः ॥ ७७ ॥

अथ द्वितीयमसाध्यलक्षणमाह—अकृष्णमिति । अकृष्णं सिन्दूरोज्ज्वलम् ।

वक्ष्यमाणे श्वसनकज्वरे तु कृष्णाभरक्तं ष्ठीवति, जीवति च यथार्होपक्रमेणेति विशेषः । सोऽयं द्वितीयः प्रकारभेदो ग्रन्थिकज्वरस्य । अग्रन्थिरिति तृतीयः । वहिरदृश्यग्रन्थि-शोकोऽप्यन्वैर्लिङ्गैरुपद्रतः, सोऽपि यमातिथिर्मुसूषुः । वस्तुतस्तु अभ्यन्तरत-स्तत्रापि ग्रन्थिशोफ मृतकपरीक्षाया प्रत्यक्षः ॥ ७४ ॥

अथ विषाभिषङ्गं श्लेष्मकाख्यमागन्तुज्वरविशेष वर्णयिष्यन् संज्ञावीजमाह—
प्रादुःषन्तीति । इहास्मिन् ज्वरे यत् यस्मात् श्लेष्मजोपद्रवा एव प्रायो भृशं प्रादुर्भवन्ति ततः श्लेष्मकाख्योऽसौ ज्वरः । जनपदोद्ध्वंसीति कदाचित् महामारोरूपेणास्य प्रादुर्भावं * स्मारयति ॥ ७५ ॥

निदानमाह—वायुवाहित इति । युगपद् बहुषु जनेष्वेककालम्, अञ्जसा ऋति । तथाहि अधर्मवशाद् विशेषेण दूषिते वायुमण्डले अकस्मादेव तज्जीवाणूनां सृष्टिर्भित्तिर्द्भिर्वा, ततः श्वासमार्गेण तेषा सर्वतो लोकेषु प्रवर्त्तनात् तद्विष-

* अतिघोरमहामारोरूपेण हि प्रादुरभूदेव ज्वर ए १९०५-०६ वर्षयोः, येन समग्रोऽपि भूमण्डले लक्षशो मृता मनुजाः । पूर्वमपि बारत्रयमेव बभूवेत्याहुरितिहासविदः ।

(सम्प्राप्तिः)

प्रायश्चास्य विकाराः स्युः श्वासयन्त्रे, क्वचित् पुनः ।
अन्नमार्गे समग्रेऽपि, क्वापि वा सर्वधातुषु ॥ ७८ ॥
कफवातोल्वणं तच्च सन्निपातमुदीरयत् ।
विषं धातून् विकुरुते स्तोकेनातिवलेन वा ॥ ७९ ॥

(रूपम्)

प्रतिश्यायः शिरःशूलं शीतकम्पौ च कुत्रचित् ।
अङ्गमर्द्दः कटीपृष्ठोरसां तीव्राश्च वेदनाः ॥ ८० ॥
कासो ज्वरोऽवसादश्च कार्श्यञ्चाल्पैर्दिनैर्भृशम् ।
अत्यर्थ-वलहानिश्च लिङ्गानि श्लेष्मके ज्वरे ॥ ८१ ॥
सामान्यतो, विशेषान्तु फुस्फुसाक्रमणे सति ।
सरक्तं ष्ठीवनं प्रायः प्रलापः श्वसनं तथा ॥ ८२ ॥

प्रसरश्चेत्यभिप्रायः । ननु अजीवाज्जीवसृष्टिः कथं सम्भवतीति चेत्, आद्यक्षणे स्वीकरणीयैव सा, अन्यथा युगपन्नानादेशेषु तत्प्रादुर्भावाऽसम्भवात् । अन्ये तु नाजीवाज्जीवसृष्टिरिति मन्वाना जीवाणूनां चिरसत्तां स्वीकुर्वन्ति, तन्मते वाकस्मिकी अभिवृद्धिः । काले तु जनाज्जने संक्रान्तिरपि भवत्येव । भुक्तमार्गः मुखगलादिः ॥ ७६—७७ ॥

सम्प्राप्तिमाह—प्रायश्चेति । श्वासयन्त्रं सश्वासपथं फुस्फुसद्वयं, तत्र विकाराः व्रणशोथादयः कफपूर्णता च वायुनलिकाना, येन श्वसनाख्यज्वरलिङ्गैः संदृशानि क्वचिद् रक्तष्ठीवनादीन्यपि लिङ्गानि । अन्नमार्गे समग्रेऽपीनि—आमाशयपक्वाशययोः व्रणशोथवत् पीडा, ततो वमैरतीसारस्य च युगपदेकैकशो वा प्रवृत्तिरिति वक्ष्यते । अन्यत् स्पष्टम् । कफवातोल्वणमिति विशेषेण संप्राप्तिवर्णनम् । विकुरुते च धातून् स्तोकेन वा तीव्रवलेन वा—इति उभयथाऽपि सम्भवः ॥ ७८—७९ ॥

श्लेष्मकज्वरलिङ्गान्याह—प्रतिश्याय इति । प्रतिश्यायो नासामार्गेण जलवत् श्लेष्मनि स्रवो नेत्ररागादिसहितः । कुत्रचिदित्युक्तेः सर्वत्र शीतकम्पौ न भवतः । कार्श्यञ्चाल्पैर्दिनैरित्यादि । कृशताविशेषः, अत्यर्थवलहानिश्चेति विशिष्ट-लिङ्गद्वयं पञ्चपैरेवाहोभिः सम्भवति । वलहानिश्च सर्वासामेव पेशीनां, विशेषेण

अथान्नमार्गे त्वाक्रान्ते वस्यतीसारयोर्द्वयोः ।

एकस्य वा प्रवृत्तिः स्याच्छूलं कापि च कामला ॥ ८३ ॥

अत्यर्थ-विष-योगेण सर्वधातुप्रदूषणात् ।

अभिन्याससमं कापि रूपं तरमान्न मुच्यते ॥ ८४ ॥

नैरुज्यं स्वल्पदोषस्य शीघ्रं यद्यपि जायते ।

बलहानिश्रिराय स्यात् कृच्छ्रा तु बहुदोषता ॥ ८५ ॥

अथ सन्धिकज्वरः ।

(Rheumatic Fever)

(परिचयः)

ब्रणशोथ-रुजा-तोदः सन्धीनापीडयन् भृशम् ।

ज्वरो घोरः स-हृद्रोगः सन्धिको नाम कथ्यते ॥ ८६ ॥

(निदान सम्प्राप्तिश्च)

हेमन्ते शिशिरे चत्तौ बाल्ये वा यौवनेऽपि वा ।

निःशङ्क-शीत-वर्षादि-सेवयाऽपचिते वले ॥ ८७ ॥

तु हृद्यन्त्रपेशीनामिति स्मर्त्तव्यम् । तेन क्वचिद् हृद्यन्त्रस्य अवसादान्मृत्यु-
रपि । सामान्यत इति पूर्वेण योज्यम् । सरक्तमिति प्रायिकं, बहुधा नापि दृश्यते रक्तम् ।
उभयफुस्फुसाक्रमणञ्च श्लेष्मकज्वरे भूयो दृश्यते । अथान्नमार्ग इति । अन्नमार्गाक्रमणन्तु
प्रायेण स्वल्पेषु रोगिषु दृश्यते । वस्यतीसारयोश्च विषभक्षणलिङ्गसादृश्यं स्पष्टं,
कामला तु वस्यतीसारनिवृत्तौ दृश्यते, अपयाति च शीघ्रमेव सम्यगुपक्रमेण ।
कदाचित्तु सर्वाशयानामाक्रमणमपि दृश्यते युगपत्, तदा घोरो विकारः ॥ ८०-८५ ॥

अथ सन्धिकज्वरस्य सज्ञावीज परिचयमुखेनाह—ब्रणशोथेत्यादि ।
ब्रणशोथो विद्वहमानता पाकाभिमुखावस्था, नतु पाकः । रुजाः आर्त्तयः । तोदः
सूचीवेधवद् व्यथा । सन्धीन् अस्थिसन्धीन् । स-हृद्रोग इति प्रायः, कदाचिद्-
हृद्रोगोऽपि भवत्येव सन्धिकः ॥ ८६ ॥

निदानमाह—हेमन्त इत्यादि । हेमन्ते शीतारम्भे शिशिरे शोते च ऋतौ । बाल्ये
कुमारावस्थायाम् । अतिशिशोरतु वर्षद्वयादर्वाङ् न भवति सन्धिक इति केचित् ।

विषं जीवाणुसम्भूतं धातुषु प्रसृतं गलात् ।

वातपित्तोल्बणं देहे सन्निपातमुदीरयेत् ॥ ८८ ॥

ततश्च परितः सन्धीन् व्रणशोथोऽतिदारुणः ।

अन्तःसन्धिवलासश्च वर्द्धमानो विदह्यते ॥ ८९ ॥

अभितो हृदयं प्रायः सञ्चयोऽपां कलापुटे ।

हृन्मध्ये हृत्कपाटे वा विकारा व्रणशोथजाः ॥ ९० ॥

फुस्फुसच्छदशोथोऽपि क्वचित् सव्ये प्रजायते ।

फुस्फुसाक्रमणं वाऽपि श्वासकासादिलक्षणम् ॥ ९१ ॥

रूपम्)

ज्वरः साधारणः पूर्वं सन्धिशोथस्ततः क्रमात् ।

भृशं स्वेदो रुजास्तीव्रा मूत्रालपत्वं हृदि व्यथा ॥ ९२ ॥

वले अपचिते हीने । गलादिति कण्ठमार्गमाश्रित्य विशेषतश्च कण्ठशालूकाभ्यामिति केचित् । सम्प्राप्तिमाह—वातपित्तोल्बणमित्यादि । इदञ्च व्रणशोथतोद-भेदादिभिर्नुमेयम् । त्रिदोषलिङ्गानि च भूयास्त्वेव दृश्यन्ते । अन्तःसन्धि सन्धीनामन्तः । वलास. श्लेष्मा इह श्लेपकाख्यः, स च व्रणशोथादेव हैतोर्वर्द्धमानो विदह्यते परिमाणाधिकः सन् पच्यमान इव भवति नतु पच्यते । सन्धीन् परित इति “अभित.परितःसमयानिकपाहाप्रतियोगेऽपि”—इति द्वितीया ॥ ८७—८९ ॥

अथ सन्धिकज्वरे प्रायोभाचिनो हृदयन्तविकारानाह—अभित इति । हृदयमभितः स्थिते कलापुटे हृदयच्छदाख्ये अपां जलस्य व्रणशोथोद्भवलीकारूपस्य सञ्चयः । ततश्च हैतोर्हृदि व्यथा वक्ष्यमाणा, प्रायः हृदयन्त्रस्य स्वस्थानच्युतिश्च । अथवा हृन्मध्ये हृत्पेश्यां हृदन्तर्गुहावरण्या कलायाञ्च, हृत्कपाटे हृत्प्रकोष्ठानां द्वारभूतेषु तनुकलावृतमांसपत्रकेषु वा (जातावेकवचनम्) व्रणशोथजा विकाराः सङ्कोच-संहननाकुरोद्गमादयः । किञ्च फुस्फुसच्छदस्य तदाख्यकलाया अपि क्वचित् शोथ, स च प्रायः सव्ये वामे पार्श्वे दृश्यते हृदयन्त्रसान्निध्यात् । क्वचित् फुस्फुसाक्रमणं वा, व्रणशोथस्य तत्रापि प्रसरणात् ॥ ९०—९१ ॥

सन्धिकज्वररूपमाह—ज्वर इति । साधारणः नातितीव्रः सामान्यलक्षणश्च । ततः क्रमात् द्वित्वचतुर्दिनैः सन्धिशोथः पूर्वोक्तप्रकारः । भृशं स्वेद इति विशिष्टं लिङ्गं स्मर्त्तव्यम् । इति व्यथा पूर्वोक्तविकारारम्भात् प्रायेण ॥ ९२ ॥

सन्निपातिक-लिङ्गानां केपाञ्चन च दर्शनम् ।

ज्वरोऽतिघोरः कुत्रापि प्राणहृत् सोऽनुपक्रमात् ॥ ६३ ॥

यूनां सन्धिषु बालानां हृदये च विशेषतः ।

विकाराः प्रायशो दृश्याः सन्धिकारण्ये ज्वरे ध्रुवम् ॥६४॥

अथोपक्रम-नैपुण्याल्लाघवाद् वा विपस्य चेत् ।

जीवति द्वित्रसप्ताहान् हृद्रोगी प्रायशस्तु सः ॥ ६५ ॥

पुनरावर्त्तते चापि केपाञ्चित् सन्धिको ज्वरः ।

सन्धिशोथादियुक् तस्मान् मन्दमारोग्यमश्नुते ॥ ६६ ॥

हृद्रोगादायतौ दुःखं प्रायः सर्वस्य जायते ।

स श्रम-श्वास-शोथाद्यैः क्रमात् सीदन् जहात्यसून् ॥६७॥

सन्निपातिक-लिङ्गानां श्वासकासप्रलापादीनां केपाञ्चन नतु सर्वेषाम् । ज्वरो-
ऽतिघोर इति अतितीव्रसन्तापः (१०६-१०७ डिग्रीमितः) कुत्रापि नतु सर्वत्र । स
च अनुपक्रमात् सुशीत-जलसेकावगाहादे-र्विना प्राणहृत् प्राणान्तकः ॥ ६३ ॥

अथ वर्णितानां विकाराणां प्रायोद्वष्टं विशेषमाह—यूनामित्यादि । यूनां
सन्धिषु बालानां तु विशेषतो हृदये हृदयन्ते विकारा भवति । ध्रुवं निश्चितम् ।
अत्र वर्षद्वयाद्द्वैतम् आषोडशवर्षाद् बालः, ततः परमात्रिंशतो युवेति ग्रन्थकर्तुरभि-
प्रायः । यद्यपि प्राचां ग्रन्थेषु अन्यथा बाल्य-यौवनयो-निर्देश, तथाऽपि इदानीन्तन
जनार्युर्दर्शनादेवं वयःप्रविभागो न दोषाय ॥ ६४ ॥

आरोग्यकालं कृच्छ्रसाध्यताञ्चाह अथेति । अथ चेद् यदि उपक्रम-नैपुण्यात्
चिकित्साकौशलात्, विषस्य सन्धिकज्वरकरस्य जीवाणुविपस्य लाघवात् मात्रा-
लघुत्वात्, रोगिणः स्वाभाविकवलापेक्षया वा विषस्य दुर्बलत्वाद् जीवति रोगी,
तदा स प्रायशो हृद्रोगी तु भवत्येव ॥ ६५ ॥

सन्धिकज्वरस्य आरोग्योन्मुखावस्थायामपि पुनरावृत्तिशीलतामाह-पुनरिति ।
“पुष्कलकारणं विनाऽपि पुनरावर्त्तनं रोगस्वभाव एव । तस्मात् पुनरावृत्तात् सन्धिक-
ज्वरात्, मन्दं शनैः शनैः । एवञ्च कदाचिन्मास मासद्वयं वा विरज्यते रोगी ॥६६॥

अथ हृद्रोगस्य परिणाममाह—हृद्रोगादिति । आयतौ उत्तरकाले प्रायः,
कतिचिन्मासानन्तरं वर्षानन्तरं वा । श्रमज-श्वासः श्रमश्वास । सीदन् क्रमशो
हीनवलो भवन् स रोगी असून् प्राणान् जहाति म्रियते ॥ ६७ ॥

अथ श्वसनकज्वरः ।

(Pneumonia)

लाक्षारसाभं यः ष्ठीवेद् रक्तं श्वासज्वरार्दितः ।

स्त्यान-फुस्फुसमूलस्य तस्य श्वसनको ज्वरः ॥ ६८ ॥

(निदानम्)

(समाच्छादन-हीनानां दुर्बलानां विशेषतः ।

दीनानां दूनचित्तानां शीतवर्षादि-वाधनात् ॥ ६९ ॥

अथ विपाभिपङ्कज्वर श्वसनकं नाम परिचाययति—लाक्षारसेति ।

लाक्षारसाभं लाक्षारसवत् सकृष्णरक्तवर्णं, तदेतद् भेदकं लिङ्गम् । उज्वल-
रक्तष्ठीविनस्तु पुंसो रक्तमुरःक्षतादिजनितं मन्तव्यं प्रायः । असाध्येषु ग्रन्थिकादि-
सन्निपातविशेषेष्वपि उज्वलरक्तमेव ष्ठीवति । श्वासज्वरार्दितः द्रुतश्वासेन ज्वरेण
च विशेषेण पीडितः । तदेतत्त्रितयं युगपद् वर्तमानं सपद्येव श्वसनकाख्यं सन्निपातं
ख्यापयति । यत्र तु क्वचिद् रक्तष्ठीवनं नापि विद्यते तत्रापि फुस्फुस-परीक्षया
तन्मूलस्य स्त्यानताकृतः सहतीभावः परिहायते । परीक्षा चेयमाकर्णनेन प्रतिघातोत्थ-
शब्दश्रवणेन च क्रियते । तत्राऽकर्णने नाडीधमनवच्छब्दः सूक्ष्म बुद्बुदोद्गमध्वनिश्च
फुस्फुसमूले श्रूयेते, अंगुल्या प्रतिघाते च पाषाणप्रतीघातोत्थ-वद् ध्वनिः । स
च तत्रत्य वायुकोषाणामवरोधाद् व्रणशोथजः । श्वसनयन्त्राक्रमणाच्च श्वसनकसंज्ञा-
निष्पत्तिः । सोऽयं ज्वरः किञ्चिदन्यविधलक्षणो^१ भावमिश्रेण तन्त्वान्तरात् कर्कटक
नाम्ना समुद्भूतः । यथा—‘इषुणेवाहत पाश्र्वं तुघने खन्यते हृदि । प्रमीलकः
श्वासहिक्का वर्द्धते तु दिने दिने ॥ जिह्वा दग्धा खरस्पर्शा गलः शूकैरिवावृतः ।
विसर्गं नाभिजानाति कूजेच्चापि कपोतवत् ॥ अतीव श्लेष्मणा पूर्णं शुष्कवत्तौष्ट-
तालुकः । तन्द्रानिद्रार्तियोगार्त्तो हतवाड् निहतघृतिः ॥ न रतिं लभते नित्यं
विपरीतानि चेच्छति । धायम्यते च बहुशो रक्तं ष्ठीवति चात्पशः ॥ एष कर्कटको
नाम्ना सन्निपातः सुदारुणः ।’ इति (भाव प्र०) । यद्यपि रक्तष्ठीवनं श्वसनके
ज्वरे क्वचिन्नापि दृश्यते, तथाऽपि प्रायिकलक्षणमिदं बालानामपि परिचयाय
पथ्याप्तमित्यभिहितमादित एव ॥ ६८ ॥

१ । Tubular Breathing २ । Fine Crepitations, ३ । अन्यविधलक्षणं च तत्र
नियमेन हिक्कादिदर्शनात् ।

अभिघातात् क्वचित् पूतिगन्धयोगेन कुत्रचित् ।
 क्वचिद्वा व्याधिनाऽनेन पीडितस्याऽतिसङ्गमात् ॥१००॥
 सर्वेऽनृतुषु भूम्ना तु वर्षासु शिशिरे मधौ ।
 ज्वरः प्रादुर्भवत्येष जीवाणुविष-सम्भवः ॥ १०१ ॥

(सम्प्राप्ति)

संहत्याऽष्टुड मूलतः फुस्फु सस्या-
 ऽसव्ये पार्श्वे सव्यतो वा द्वयोर्वा ।
 जिघांसन्ति श्वासयन्त्रं विषोत्था
 दोषास्तस्माच्छ्वासकष्टं ज्वरश्च ॥ १०२ ॥

(पृथग्रूपम्)

पार्श्वान्तिः श्वासकोसौ च क्वचित् कम्पोऽवसन्नता ।
 प्राग्रूपमाहुर्निपुणाः प्रायः श्वसनके ज्वरे ॥ १०३ ॥

निदानमाह—समाच्छद्नेति । दूनचित्तानां शोकादिग्लानमनसाम् ।
 भूम्ना प्राच्युर्षण । शिशिरे शीतर्तौ, मधौ वसन्ते । अन्यत् स्पष्टम् ॥ ६६—१०१ ॥

अथ श्वसनकज्वरस्य सम्प्राप्तिमाह—संहत्येति । असव्ये दक्षिणे पार्श्वे
 सव्ये वामे वा पार्श्वे, उभयतो द्वयोर्वा पार्श्वयोः, फस्फुसमूर्त्तोऽसृग्रक्तं संहत्य
 उपलक्षणात् दुष्टशोणितं लसीका च स्त्यानीकृत्य । विषोत्थाः श्वासमार्गेषु
 लब्धप्रवेश-जीवाणुविष-प्रभाव-प्रकोपिता दोषा वातादयः श्वासयन्त्रं फुस्फुसं
 जिघांसन्ति हन्तुमिच्छन्ति, न तु नियमेन घ्नन्ति । ततः कारणात् श्वासकष्टादि-
 बहु-सन्निपातिक-लक्षण-समन्वितो ज्वरः श्वसनको नाम प्रवर्त्तते । प्रायेणादौ
 दक्षिणपार्श्व एव फुस्फुसस्य सहतीभावो भवतीति दक्षिणपार्श्वस्याऽदौ
 निर्देशः ॥ १०३ ॥

पृथग्रूपमाह—पार्श्वान्तिरिति । यस्मिन् फुस्फुसे व्रणशोथस्तत्रैवात्तिः
 फुस्फुसच्छदकलाया व्रणशोथस्य प्रसर्पणात् । ततश्चात्र क्वचिज्जलसञ्चयोऽपि ।
 अन्यत् स्पष्टम् ॥ १०३ ॥

(रूपम्)

प्राक् प्रायः शीतमत्यर्थं ज्वरस्तीव्रोऽरुचिस्तृषा ।
 पार्श्वशूलमथो कासः श्वासवृद्धिः क्रमेण च ॥ १०४ ॥
 कासतः शोणितं श्यामं मुहुः सान्द्रं प्रवर्त्तते ।
 श्वात्ततो नासिकापार्श्वौ स्फुर्जतश्च निरन्तरम् ॥ १०५ ॥
 स्वेदो ललाटे गात्राणि भृशं स्विद्यन्ति चानिशम् ।
 गौरसर्षपवत् स्वेदपिडकानाञ्च दर्शनम् ॥ १०६ ॥
 दौर्व्वल्यं सदनं मोहः प्रलापः कण्ठकूजनम् ।
 परुषा कर्कशा जिह्वा मलिना च भवेद् भृशम् ॥ १०७ ॥
 धमनी युग्मतामेति कोमला स्थूलचञ्चला ।
 यावन्न ज्वरमुक्तिः स्याद्—ज्वरमुक्तेरनन्तरम् ;
 विशेषान्-मन्दतामेति रोगेऽस्मिन्निति निश्चयः ॥ १०८ ॥

रूपमाह प्रागिति—प्राय इत्युक्तेः क्वचित् शीत, नापि भवति । तीव्र-
 ज्वरादयस्तु भवन्त्येव । क्रमेण श्वासवृद्धिरिति यथा यथा फुस्फुसमूलमाक्रम्यते-
 ऽधिकतरं दोषैस्तथा तथा द्रुतश्वासता भवतीत्यभिसन्धिः । कासतः पुरुषस्य
 श्यामं लाक्षारसाभ सान्द्रं वहल शोणितं मुहुर्वारं वारं प्रवर्त्तते । श्वासतः पुरुषस्य
 नासिकापार्श्वौ विशेषेण स्फूर्जतः कम्पेते, तच्चेदमपर निश्चयप्रदं लिङ्गं स्मर्त्तव्यम् ।
 अन्यत् स्पष्टम् ॥ १०४—१०७ ॥

धमनीपरीक्षामाह धमनीति—युग्मतामेति युग्मेन द्विर्द्विराहत्य चलति
 प्रायः । कोमलादिपदानामर्था रोगपरीक्षाप्रकरणे वर्णिताः । एवंविधा च धमनी
 यावज्ज्वरनिमुक्तिर्न भवति सप्तमे अष्टमे नवमे वा दिने, तावदेव दृश्यते । ज्वर-
 निर्मुक्तौ तु विशेषान्-मन्दतामेति, स्वाभाविकगतेरपि मन्दतरगतिर्भवतीति विशेषः ।
 अन्यत् स्पष्टम् ॥ १०८ ॥

सप्तमे दिवसे प्रायश्चाष्टमे नवमेऽथवा ।

अकस्माज्ज्वरनिर्मुक्तिः स्वेदप्राचुर्यमेव च ॥ १०६ ॥

प्राणा वा तत्र मुच्यन्ते रोगी वा तत्र मुच्यते ।

मुच्यमानस्तु नैरुज्यं शीघ्रमेव समश्नुते ॥ ११० ॥

(साध्यासाध्यलक्षणम्)

एकतः फुस्फुसे दुष्टे ज्वरेऽतीव्रे स्थिते बले ।

सम्यक् पादत्रये लब्धे सन्तव्या सुखसाध्यता ॥ १११ ॥

स्वेदो भृशं ज्वरस्तीव्रो वृद्धः क्षीणोऽथवातुरः ।

पादत्रयस्य सम्पत्त्या स तु जीवेत् कदाचन ॥ ११२ ॥

(अरिष्टलक्षणम्)

द्वावेव फुस्फुसौ दुष्टौ समग्रो यस्य वैकतः ।

नासाश्वासौ भृशं स्वेदो दुर्लभं तस्य जीवितम् ॥ ११३ ॥

सन्दं किञ्चित् प्रलपति स्वेदस्नातः प्रमुह्यति ।

वेपते करपादश्च प्राणास्तस्यापि दुर्लभाः ॥ ११४ ॥

सप्तमे इति । यद्यपि सर्वसन्निपातानामिदं प्रायिकं लिङ्गं तथापि श्वसनकसन्निपातस्य विशेषतस्तथेति पुनरुक्तं, क्वचित् पुनरिह शनैरपि ज्वरमुक्तिः । स्वेदप्राचुर्यमिति । स्वेदप्राचुर्येण हिमाद्गतो क्वचिन्नाडीलोपश्च भवति, परं सम्यक्चिकित्सया जीवति रोगी बहुधा । प्राणा वेति सङ्कटामवस्थां दर्शयति । नैरुज्यमारोग्यम् । तच्च प्रायः पक्षेण मासेन वा भवति फुस्फुसस्य स्वाभाविकावस्था-प्राप्तेः ॥ १०६—११० ॥

साध्यासाध्यलक्षणान्याह—एकत इति । एकतः एकस्मिन् । फुस्फुसद्वये समाक्रान्ते त्वतिदु साध्यता । स्थिते बले इति—यदि वृथालङ्घनादिना बलक्षयो न जातस्तदैव । पादत्रये—मिषगद्ग्याण्युपस्थातेति चिकित्सापादत्रये । दुःसाध्यतां दर्शयति—स्वेदो भृशमिति । वातुरो रोगी ॥ १११—११२ ॥

अथ अरिष्टलक्षणान्याह द्वावेवेति । द्वावेव, किंवा एकतः एकस्मिन् पार्श्वेऽपि यस्य समग्रः फुस्फुसो दुष्टो न तु मूलमात्रम् । नासाश्वासः—नासा-पुटयोः विकारविशेषप्रदः श्वास पूर्वोक्तरूपः । वेपते करपादमिति—हस्तपादकम्पनं

अतीसारेण वाऽक्रान्तो दुर्वारेण भवेद् यदि ।

जीणः श्वसनकेनात्तो दक्षिणाभिमुखो हि सः ॥ ११५ ॥

अथ आक्षेपकज्वरः ।

[Cerebro-spinal Fever]

(परिचयः)

आक्षिप्यन्ते यतोऽङ्गानि सङ्कोचं यान्ति चाञ्जसा ।

घोरो ज्वरश्च संज्ञाहृत् सोऽयमाक्षेपको ज्वरः ॥ ११६ ॥

(निदानम्)

वसतां संकुले देशे रजोधूमाकुले चिरम् ।

दरिद्राणां भवेद् भूम्ना सोऽयं जीवाणुसम्भवः ॥ ११७ ॥

(सम्प्राप्ति)

मस्तिष्कमूले परितः सुषुम्ना-

काण्डं च तच्छादिकलान्तराले ।

विषं क्रमात् पूयसमां लसीकां

संहत्य दोषानखिलान् प्रकोप्य ॥ ११८ ॥

किञ्चिन्मात्रचेष्टया अचेष्टया वा दृश्यमानमतिदौर्बल्यं व्यापयति । दक्षिणाभिमुखा—
यमपुरीं गन्तुमुद्यतः ॥ ११३—११४ ॥

अथापरमभिपङ्गज्वरमाह—आक्षिप्यन्ते इति । आ समन्तात् क्षिप्यन्ते
सङ्कोचप्रसाराभ्यां प्रचाल्यन्ते । वस्तुतस्तु मुहुर्मुहुर्द्रुतसङ्कोचप्रसाराभ्या अन्तराऽन्तरा
स्तब्धीभावेन च या विकृतचेष्टा, तस्याः पारिभाषिकी संज्ञा 'आक्षेपक' इति ।
उक्तञ्च—“मुहुर्मुहुस्तदाक्षेपादाक्षेपक इति स्मृतः”—इति (सु० सू० १ अ०) । तत्-
सहितत्वात् लक्षणया ज्वरोऽयमाक्षेपकसंज्ञः । स च विरलदृष्टोऽपीदानो
सुप्रसिद्धः । अञ्जसा ऋटिति । संकुले बहुजनाकुले । भूम्ना प्राचुर्येण ।
कच्चिद् धनवतामपि ॥ ११६—११७ ॥

सम्प्राप्तिमाह—मस्तिष्कमूल इति । द्वाभ्याम् । मस्तिष्कं नाम
शिरोगुहाभ्यन्तरस्थं निखिल-संज्ञाचेष्टामूलं * यन्तमनेकदलप्रविभागाङ्कितं यत्

चेष्टावहानांमथ नाडिकाना-
मुत्तेजनादाक्षिपदङ्गकानि ।

सङ्कोच्य शाखाश्च निहन्ति संज्ञा-

माक्षेपके दुर्लभजीवितस्य ॥ ११६ ॥

(रूपम्)

तीव्रा शिरोरुग् वमथुः शीतकम्पौ च जातुचित् ।

ग्रीवास्तम्भः क्रमाच्छीर्षं पश्चादाकृष्यते वलात् ॥१२०॥

ज्वरश्च वर्द्धते नित्यं शाखाः स्तब्धीभवन्ति च ।

सङ्कोचं यान्ति चाङ्गानि दृष्टी यातश्च वक्रताम् ॥२२२॥

सहस्रारमित्यामनन्ति तान्त्रिकाः । तन्मूलतश्च निर्गतः सुपुम्नाकाण्ड पृष्ठ-
वंशाभ्यन्तरस्थः । नाड्यश्च निखिलसज्ञाचेष्टावहाः सुपुम्नाकाण्डं द्वारीकृत्य
मस्तिष्काश्रयाः साक्षाद् वा मस्तिष्कप्रभवा इति शारीरवीजमत्र स्मर्त्तव्यम् ।
मस्तिष्कमूले मस्तिष्कस्य मूलप्रदेशे अधःप्रदेशे इति यावत् । सुपुम्नाकाण्डं
परितः तत्समन्तात् । अतएव तच्छादिकलान्तराले—तच्छादिनी च एका
स्थूलकला वहिःस्था स्थूलपटाकारा, अपरा तत्संलग्ना सूक्ष्मा, तयोरवकाशे । विपं
जीवाणुसंघातसमुत्थम्, तद्रोगमृतकपरोक्षाया तत्रस्थ-लसीकादौ जीवाणुसंघात-
दर्शनात् । जीवाणूनां हि शोणितप्रविष्टानां सर्वदोषप्रकोपणानां तत्रैव विशेषेण
विकारप्रदत्वम् । चेष्टावहानामिति । आक्षेपो हि चेष्टावहा नाडीराश्रित्य प्रवर्त्त-
मानेन वायुसंज्ञकवेगेन जन्यते, स च वेगः तादृशनाडीमूलानां मस्तिष्कसुपुम्नाकाण्ड
गतानामुत्तेजनविशेषात् प्रवर्त्तते, । यत्तु प्राचां—“यदा तु धमनीः सर्वा कुपितो-
ऽभ्येति माहतः—इति”—तत्रापि अधमेवाभिप्रायः, परं धमनीपदस्य नाड्यर्थे
प्रयोगः । तदेतदखिलमस्माभिः प्रत्यक्षशारीरस्य उपोद्घातभागे विशदं व्याख्यातम् ।
अत्र तु दिङ्मात्रमभिधीयते ॥ ११८—११६ ॥

आक्षेपकरूपमाह—तीव्रेति । वमथुः वमिः । जातुचिद् कदाचिद् ।
शीर्षं पश्चादाकृष्यते ग्रीवापृष्ठपेशीना दृढसङ्कोचेन । सङ्कोचं यान्ति चाङ्गानि
जान्वादिसङ्कोचेन कुण्डलीभूत इव तिष्ठति रोगी । दृष्टी वक्रता यातः क्केकरतां
व्रजतः । लक्ष्मणामिति - अभिघातविशेषेण त्वगधो रक्तस्य कचिदभिघातादिना

तन्द्रा प्रलापो मोहश्च आक्षेपश्चान्तराऽन्तरा ।

लक्ष्मणां श्यावरक्तानां गात्रेषु च समुद्भवः ॥ १२२ ॥

सर्वेन्द्रियप्राणाशश्च क्रमादाक्षेपके ज्वरे ।

एकाहान्म्रियते कश्चिद् त्रयहाद्वा दारुणे ग्रहे ॥ १२३ ॥

क्लिश्यंस्त्रिचतुरान् वाऽथ सप्ताहान् विजहात्यसून् ।

कचिच्चतुष्पात्-सम्पत्तौ दिष्ट्या कश्चन जीवति ॥ १२४ ॥

अथ मसूरिकाज्वराः ।

मसूरिकाणां वैविध्यं पूर्वैर्यद्यपि कीर्तितम् ।

प्राधान्याल्लाघवाच्चेह वक्ष्यन्ते तु त्रिधैव ताः ॥ १२५ ॥

तत्राद्या बृहती नाम द्वितीया लघुनामिका ।

रोमान्तिका तृतीया च त्रिधा भिन्ना मसूरिका ॥ १२६ ॥

सपदि स्त्यानीभावाद् यादृशानि भवन्ति लक्ष्माणि, इह प्रायस्तादृशानि लक्ष्माणि दृश्यन्ते सर्वगात्रेषु । विलीयन्ते च तानि स्वत एव त्रि-चतुर्दिनैः । क्रमादिनिशानैः सवन्द्रियप्रणोशः । दारुणस्थले तु सद्य एव । चतुष्पात्सम्पत्तौ—'भिषग्द्रव्याण्युपरधाता रोगी पादचतुष्टयम्'—इति शोभने पादचतुष्टये मिलिते । दिष्ट्या—तथापि भाग्येन कचित् कश्चिज्जीवति ॥ १२०—१२४ ॥

अथ विषाभिषङ्गजत्वसामान्यात् मसूरिकाज्वरानप्यागन्तुज्वरेष्वन्तर्भावयन्नुपक्रमते—मसूरिकाणामिति । वैविध्यं विविधत्वम् । पूर्वैर्माघव-भाव-मिश्रादिभिरोचार्यैः, नतु चरकसुश्रुतादिभिः प्राचीनतन्त्रकारैः । तैर्हि सूत्रमात्रेण निर्देशात् । तथाहि क्षुद्ररोगाविकारे सुश्रुतः—“दाह-ज्वर-रूजावन्तस्ताप्राः स्फोटाः सपीतकाः । गात्रेषु वदने चान्तर्विद्धेयास्ता मसूरिकाः ।” इति (सु० नि० १३ अ०) । चरके च श्वयथुचिकित्सिते—“याः सर्वगात्रेषु मसरमात्रा मसूरिकाः पित्तकफात्प्रदिष्टाः” इति (च० चि० १२ अ०) । तन्त्रान्तरे'ऽप्युक्तं—“पित्तं शोणित-संस्पृष्टं यदा दूषयति त्वचम् । तदा करोति पिडकाः सर्वगात्रेषु देहिनाम् । मसरमुद्गमापाणा तुल्याः कोलोपमा अपि । मसूरिकास्तु ता ह्येयाः पित्तरक्ताधिका

भू-वायु-जलदोषादेर्भवन्त्यागन्तुहेतवः ।

संक्रामिण्यो विशेषेण निदाघादौ मधौ च ताः ॥ १२७ ॥

“तासां पूर्वं उत्तरः कण्डूर्गात्रभङ्गोऽरुचिर्भ्रमः ।

त्वचि शोथः सर्वैवर्ण्ये नेत्ररागश्च प्रोयशः” ॥ २२८ ॥

अथ बृहन्मसूरिका ।

[Small Pox—Variola]

(परिचय)

मसूराकारपिडुकाः सौन्द्रा गात्रेषु सर्वतः ।

भवन्ति पाकं गच्छन्ति लीयन्ते च द्रुतं यतः ॥ १२६ ॥

बुधैः ।” इति । एवञ्च प्राचां समये प्रसिद्धो मसूरिकाख्यः क्षुद्ररोगः कालेन घोररोगे परिणत इति सुवचम् । आहुश्च प्राणान्तकरी जानपदिको मसूरिका सार्द्धसहस्रवर्षेभ्यः प्राङ्नाभूदिति ऐतिहासिकाः । प्राधान्यादिति - वक्ष्यमाण-जातित्रये सर्वेषां मसूरिकाभेदानामनुप्रवेशात् । लाघवात् संख्यालघुत्वात् । इहास्मिन् ग्रन्थे ॥ १२५—१२६ ॥

भूवायुवृत्ति । प्रथमोद्भवकाले भूवायुजलदांपहेतोरवश्यस्वीकरणीयत्वात्, अन्यथा अनवस्थाप्रसङ्गः । आदिपदेन रोगिस्पर्शादिकारणं वक्ष्यमाणं गृह्यते । ननु माधवादिभिरुक्तं—“कटुमुलवणक्षारविरुद्धाध्यशनाशनैः । दुष्टनिष्पावशाकाद्यैः प्रदुष्टपवनोदकैः । क्रूरग्रहेक्षणाच्चापि”—इत्यादि कथं संगच्छते ? श्रूयताम् । कटुमृदादिभोजनात् पित्तप्रकोपेण क्षेतं भवति, प्रदुष्टपवनोदकेभ्यस्तु विषसंक्रमः । ननु विष तु पार्थिवमेव स्यात्, पवनोदकयोस्तु तद्वाहकतामात्रमिति चेत् ? सत्यम् । अतएव मूले भूवायुजलदोषादेरित्युक्तम् † । अतएव आगन्तु-हेतवः, पूर्वोक्तहेतोस्तद्रोगिस्पर्शनादिप्रविष्टेन विषेण च मसूरिकोत्पत्तेर्बहुभ्रादर्शनात् । सक्रामिण्यः, जनाज्जने संक्रमणशीलाः ॥ १२७ ॥

सर्वासा मसूरिकाणां साधारणपूर्वरूपमाह प्राचीनपद्येन—तासामिति । गात्रभङ्गः, भ्रमवद् वेदना गात्रेषु । त्वचि शोथः स्तोकेनैव । सर्वैवर्ण्यः किञ्चिद्द्वि-विशिष्टवर्णतासहितः । कण्डूशोथवैवर्ण्यानि पूर्वरूपे बहुधा नापि दृश्यन्ते ॥ १२८ ॥

बृहन्मसूरिकापरिचयमाह—मसूराकारेति । मसूराकाराः समग्रमसूर—

१ । एतत्प्रसङ्गविस्तर परिशिष्टे रोगेतिवृत्तप्रकरणे द्रष्टव्यम् ।

† जीवाणुकारणता च मसूरिकाणां नाद्यापि प्रमाणीकृता केनापि ।

नानोपद्रवसंयुक्तो ज्वरो यत्र सुदारुणः ।

बृहन्मसूरिका नाम शीतला चेति सा स्मृता ॥ २३० ॥

(निदान सम्प्राप्तिश्च)

वाय्वादिदोषादन्यरोगि-

स्पर्शादथैतत्पिडकात्वचो वा ।

नासागलाद्यैः प्रविशद् विषं तद्-

दोषानशेषान् विकरोति सद्यः ॥ २३१ ॥

ततो ज्वरः स्यादतिघोरलिङ्गो

दोषा विषं तच्च दहिः क्षिपन्ति ।

गात्रेषु जाताः पिडकोरततस्ताः

पक्वाः क्षयं यान्ति विषक्षयेण ॥ २३२ ॥

सदृशाः, कदाचिद्वृहत्तराः श्रुदतरा वेत्युपलक्षणाद् बोध्यम् । तन्त्वान्तरे चोक्तं—
“मसूरमुद्गमापाणा तुल्याः कोलोपमा अपि ।”—इति । कोलोपमत्वञ्च बहूनां
स्फोठाना समेलनात् कचिदेव । सान्द्रा घनसन्निवेशाः—इति भेदक लिङ्गम् (दृश्यता
इय चित्रम्) । लघुमसूरिकायान्तु प्रविरलास्ता इत्यग्रे वक्ष्यते । भवन्ति निःसरन्ति ।
द्रुतमित्यपि भेदकं लिङ्गं, रोमान्तयो विलम्बेन शनैश्च पिडकोद्गम-विलयदर्शनात् ।
शीतलेति संज्ञा च तु लोकप्रसिद्धा भावमिश्राचार्य्येण स्वग्रन्थे समुपनिबद्धा, परं
लिङ्गानि तत्रापि न्यूनीतीति विस्तरकथनार्थमेव ग्रन्थः । १२६—१० ॥

निदानं संप्राप्तिञ्चाह—वाय्वादीति । आदिपदेन भूजलयोर्ग्रहणम् । संक्रमण-
काले वायोः प्राधान्यात्तन्मुखेन निर्देशः । हेत्वन्तरमाह अन्यरोगिणः स्पर्शात्,
तदीयपिडकारसादिसस्पर्कात् । एतद्रोगिणः पिडकात्वचो वा हेनो । मसूरिका-
पिडकाना प्रशोषणकाले मुक्ता यास्त्वचः, तासां विशेषेण सक्तामकत्वमिति विशेषं
प्रतिपादयितुमेतदभिधानम् । दोषा वातादयः । दहि क्षिपन्ति त्वचि निःसरयन्ति
पिडकाद्वारेण । अन्यन् स्पष्टम् ॥ १३१—१३२ ॥

सा यत्तु तेन शीतलेति खन्ना सर्वमसूरिकासाधारणी कल्पिता, तच्चिन्त्यम् । लोके बृहन्मसूरिकाया,
एव ततमज्ञया प्रसिद्धे । न चास्ति कापि चरकादि ग्रन्थेषु शीतलेति खन्ना तत्तपूजाद्युपदेशो वा ।

तारतम्येन दोषाणां विषस्य च बलाबलात् ।

पृथग् वाऽत्यन्तसान्द्रा वा सरक्ता वा भवन्ति ताः ॥२३३॥

(रूपम्)

आदितः शीतकम्पाभ्यां शिरःशूलेन च ज्वरः ।

प्रवर्तते वर्द्धते च कटीपृष्ठं रुजन् भृशम् ।

ततो मोहः प्रलापश्च प्रायेणान्येऽप्युपद्रवाः ॥ २३४ ॥

तृतीये तु दिने प्राप्ते ज्वरो ब्रजति लाघवम् ।

पिडकाश्च प्रदृश्यन्ते गम्भीरास्त्वगधः स्थिताः ॥ २३५ ॥

केशान्तेषु ललाटे च तथा च मणिवन्धयोः ।

समुद्भूय प्रसर्पन्ति सुखेऽङ्गेषु च ताः क्रमात् ॥ २३६ ॥

अथ षष्ठे तु दिवसे प्रपूर्यन्ते जलेन ताः ।

अष्टमेऽह्नि च पूयेन वर्द्धते च ज्वरस्ततः ॥ २३७ ॥

शनकैर्हीयते चापि विषे प्रलघुतां गते ।

प्रायशो द्वादशाहेन शुष्यन्ति पिडकाश्च ताः ॥ २३८ ॥

बृहन्मसूरिकोयोः प्रकारत्रयं वक्ष्यमाण सम्प्राप्तिमुखेन सूचयति—तारतम्येन इति । दोषाणां वातादीनां तरतमभावेन, तुल्येऽपि विषे क्षेत्तवैचिह्यादिहेतो-
र्दोषकोपमात्राभेदादित्यभिप्रायः । विषस्य च बलाबलात् तीव्रबलत्वादल्पबलत्वाद्
वा हेतोः । पृथक्, असंमिलिताः । अत्यन्तसान्द्राः समिलितप्रायाः । सरक्ताः
रक्तपूर्णाः ॥ १३१ ॥

बृहन्मसूरिकारूपमाह—आदित इति । आदित आदौ । कटीपृष्ठं

रुजन् पीडयन्निति सूचकं लिङ्गं विशेषेण । अन्येऽप्युपद्रवाः, इन्द्रियनाशादयः ।
कच्चिन्मरणमपि पृष्ठं विपाधिक्रयेनास्यामेव दशायाम्, तत्र मृतकपरीक्षया
अन्तर्निर्गतानां पिडकानां दर्शनाद्गोगनिर्णयः सम्भवति नान्यथा । तृतीये तु दिने
इति प्रायिकमेतत् । क्वचित् चतुर्थेऽपि दिने पिडकारम्भः । गम्भीरा इति
गम्भीरावस्थानां, अयमेवार्थः स्पष्टतरसुक्तस्त्वगधःस्थिता इति विशेषणेन

विशोध्यन्ते च पक्षेण त्रिसप्ताहैस्तु नैरुजम् ।


यावज्जीवं च लक्ष्माणि तिष्ठन्ति प्रायशस्त्वच्चि ॥ १३६ ॥

विकाराः सन्निपातोक्तास्तदन्तेभाविनश्च ये ।

ते प्रायेणात्र जायन्ते श्लेष्मवाधाश्च दास्याः ॥ १४० ॥

लघ्वी मसूरिका तु त्वग्गतैव । अतएव सुश्रुतो “गातेषु वदने चान्तः” इति स्पष्टं विशिनष्टि बृहतीम् । तेन गलादीनामन्तः, क्वचिदामाशयादीनामप्यन्तश्च समुद्भवन्ति पिङ्का इति स्मर्त्तव्यम् । अन्यत् रपष्टम् । (दृश्यतां तृतीय-चित्तम्) ॥१३४—१३८ ॥

तृतीयचित्तम्



बृहन्मसूरिका-
पिङ्का
(अत्र पिङ्काना
वनसन्निवेशो
लक्ष्य.)

विशोध्यन्ते इति । नैरुजमारोग्यम् । लक्ष्माणि चिह्नानि, लघुमसूरिका-
चिह्नानि तु द्रुत विलीयन्ते । श्लेष्मवाधाश्च शरणा, स्रग्वासमार्गस्य फुस्फुसस्य
आक्रमणात् । ततश्च बहुधा म्रियन्ते रोगिण । पूर्वोक्तश्वसनकज्वरसदृशलङ्घ-
रुपद्रुतस्तु मसूरिकावान् नैव जीवति ॥ १३६—१४० ॥

(प्रकारत्रयम्)

घोरे विषाभिषङ्गे तु दोषकोपात् सुदारुणात् ।

पिङ्का अतिसान्द्रोः स्युः घोरश्चोपद्रवैर्ज्वरः ॥ १४१ ॥

अष्टोहात् परतस्तेन प्रायशः स विपद्यते ।

कुथ्यन्ते कापि पिङ्काः ज्ञेया तत्राप्यसाध्यता ॥ १४२ ॥

शोणितेऽतिप्रदुष्टे तु रक्तपित्तं प्रवर्त्तते ।

रक्तपूर्णाश्च पिङ्काः, प्राणास्तत्रापि दुर्लभाः ॥ १४३ ॥

(प्रसङ्गात् कृतक-मसूरिका, गो मसूरिका च)

बृहन्मसूरोत्वक् चर्मण्युत्कीर्णा विधिपूर्वकम् ।

कतिचित् पिङ्काः कृत्वा प्रतिषेधाय कल्पते ॥ १४४ ॥

परं प्राणान्त्ययः कोपि ततः स्यादिति केचन ।

गोमसूरीरसेनैव प्रतिषेधन्ति तं गदम् ॥ १४५ ॥

मसूरिकायाः प्राणान्तकं प्रकारत्रयं प्राह - घोरे इति । विपद्यते म्रियते स रोगी - इत्यन्त एकः प्रकारः । अत्र यदा कचिद् जीवति, तदा चिरेण विशीर्यन्तेऽस्य पिङ्काः । अथ कुथ्यन्ते प्रकुथिताः शटिनाः कृष्णाभा भवन्ति पिङ्का - इति द्वितीयः प्रकारः । रक्तपित्तं प्रवर्त्तते मुखेन वा पायुना वा मूत्रमार्गेण वा रक्तनिःस्रवो भवति, पिङ्काश्च यथाकालं जलेन पूयेन वा न पूयन्ते किन्तु रक्तेन । सोऽयं तृतीयः प्रकारः । दृश्यते च कदाचिद्देवा लङ्करोऽपि ॥ १४१ - १४३ ॥

अथ प्रसङ्गात् प्रतिषेधविधिविषयत्वाच्च कृतकमसूरिकां गोमसूरिकाञ्चाह - बृहन्मसूरोति । बृहन्मसूरोत्वक् तत्पिङ्कायाः शुष्कत्वम् । सा चेत् विधिपूर्वकं स्वस्थ-जनस्य चर्मणि उत्कीर्णा, प्रच्छिन्ने वाल्वादिचर्मणि नासापुटे वा सचूर्णं प्रवेशिता धृष्टा वा स्यात्, तर्हि कतिचित् पिङ्का मसूरिकासलिङ्गा, कृत्वा प्रतिषेधाय पुनराक्रमणवारणाय कल्पते । सेयं कृतकमसूरिका भारतीयवैद्यै- राविष्कृता प्राग् वर्षशतादपि सुप्रचलिता इदानीं विलुप्तप्राया । तत्रभावितो

वृहन्मसूरिका गोषु संक्रान्ता गोमसूरिका ।

तद्रसः प्रच्छित्ते चर्मण्यर्पितः प्रतिषेधकः ॥ १४६ ॥

तत्राद्यः प्रतिषेधो यो यावज्जीवं स तिष्ठति ।

निरत्ययो भवेदन्यः प्रतिषेधस्तु नश्वरः ॥ १४७ ॥

व्यापदमाह परं प्राणात्यय इत्यादिना । स च क्वचिद् घोररूपानां पिडकानां सम्भवात् । गोमसूरीरसप्रयोगविधेराविष्कारस्तु पाश्चात्यैः कृतः * । याऽऽमौ मानुषे वृहन्मसूरिका सैव गोषु संक्रान्ता गो-मसूरिका भवति । सक्रमणञ्च तद्विषयसंक्रमादित्यर्थादायाति । प्रच्छित्ते लेखनशस्त्रेण कृतसूक्ष्मरेखापाते गात्र-चर्मणो तस्या गोमसूरिकाया यो रसो लसीका, स चेदपितः प्रवेशितः तदा प्रतिषेधकः, वृहन्मसूरिकायाः इति शेषः । अतएवायं प्रतिषेधविधिः पाश्चात्यैर्वहु-परीक्षित प्रयुज्यते राजपुरुषैरिदानीम् । स च स्वल्पलिङ्गः स्वयमेव शीघ्रं प्रशाम्यति, न च संक्रामति जनाज्जनं स्पर्शमात्रेण वृहन्मसूरिकावत् । प्रायश्च तत्पिडकोद्गमः सर्वं गात्रेषु न भवति, तथापि प्रच्छित्ते स्थाने पञ्चमे पट्टे वा दिने पिडकोद्गमस्तद्विलयश्च जनैः पक्षेण भवत्येव, तज्जन्यो ज्वरश्च स्तोत्रेण द्वित्त्रिदिनभ्यामी प्रायः । तदाद्य-इत्यादि । तत्र प्रतिषेधविध्योर्मध्ये, आद्यः वृहन्मसूरीत्वकचूर्णस्य प्रच्छित्तचर्मणि प्रयोगेण कृतः प्रतिषेधः यावज्जीवं तिष्ठती-ति विशेषः । अन्यस्तु निरत्ययः, आद्यविधौ यथा क्वचित् प्राणहानिशङ्का नेह तथेति हेतोः † । परमत्र न्यूनतामाह प्रतिषेधस्तु नश्वर इति । न चिरं तिष्ठति प्रतिषेध इति भावः । तेन द्वित्वैर्वर्षैः पुनः सोऽयं विधिरनुष्ठातव्यो भवति, अन्यथा क प्रतिषेधः ?

इदञ्चात्रावधेयम् । वृहन्मसूरिकोत्तीर्णस्य न भवति प्रायः पुनराक्रमणशङ्का । तेन दशवर्षाभ्यन्तरे तस्य गोमसूरीरसादान नावश्यकम् । कस्यचित्तु तथाविधः प्रतिषेधो यावज्जीवं तिष्ठति इति स्मर्त्तव्यम् ॥ १४१—१४७ ॥

* “विलियम् जेनर” (William Jenner) नाम्ना केनचिद् आंग्लजनेन ख्र० १७६६ शतके प्रवर्तितोऽयं विधिरिङ्गलण्डभूमौ । † क्वचित्तु एतद्विधिनाऽपि व्यापत्तिर्भवत्येवेति स्मर्त्तव्यम् ।

अथ लघुमसूरिका ।

(Chicken Pox or Varicella)

(परिचयः)

विरलाः कतिचिद् यस्य पिडकाः शीघ्रसम्भवाः ।

ज्वरः स्वल्पश्च तस्याऽसौ ज्ञेया लघुमसूरिका ॥ १४८ ॥


(निदानादि)

वाय्वादे रोगिसङ्गाद् वा संक्रान्तं तद्विषं तनौ ।

दोषकोषं विधायालपं निरेति त्वचि सत्वरम् ॥ १४६ ॥

अथ लघुमसूरिकामाह—विरला इति । विरलाः दूरोन्तरिताः, न तु बृहन्मसूरिकावत् घनसन्निवेशाः (दृश्यता चतुर्थं चितम्) ॥ १४८ ॥

४र्थं चितम्



लघुमसूरिका-पिडकाः । अत्रासा विरलत्वं लक्ष्यम् ।

अथ निदानादि व्याचष्टे—वाय्वादेरिति । वाय्वादेर्हेतुता च पर-
स्परया पूर्वोक्तनयेन । वस्तुतस्तु प्रथमोद्भवकाले क्षितिजमेव विषं स्याद्

ततस्ताः पिडकाः स्वल्पो ज्वरः स्वल्पश्च जायते ।

शीघ्रमुल्लाघता चापि पिडकानां प्रशोषणात् ॥ १५० ॥

(रूपम्)

नातितीव्रो ज्वरः स्वल्पलिङ्गः शीघ्रं प्रमुञ्चति ।

प्रथमेऽहि द्वितीये वा पिडकाः सम्भवन्ति च ॥ १५१ ॥

विरलाः स्वल्पसंख्याकाः क्षुद्रमौक्तिकसन्निभाः ।

अमध्यनिम्ना भिन्नास्तु तोयमात्रं स्रवन्ति ताः ॥ १५२ ॥

पञ्चपैश्च दिनैः प्रायस्ताः प्रशुष्यन्ति सर्वतः ।

प्रायोऽष्टमेऽहि नैरुज्यं लक्ष्मणाश्च द्रुतं लयः ॥ १५३ ॥

क्वचिद्विषस्य बाहुल्याद् दौर्वल्याद् बोध रोगिणः ।

कोथं गच्छन्ति पिडकाः नानारूपा भवन्ति वा ॥ १५४ ॥

रक्तेन वा प्रपूर्यन्ते ज्वरो घोरश्च जायते ।

कृच्छ्रसाध्यानसाध्यान् वा प्रकारांस्तान् प्रचक्षते ॥ १५५ ॥

जीवाणुकारणता च मसूरिकाणां नाद्यापि केनापि प्रमाणीकृता, तथापि विशेषेण संक्रामकतादर्शनाद् तादृश-विषाभिपङ्गोताऽनुमीयते—इत्यवोचाम । निरेति निर्गच्छति । न चात्र बृहन्मसूरिकावदन्तर्वहिश्च पिडकासम्भवः किन्तु त्वचि एव । अतएव त्वग्गतेयं मसूरिकेत्याहुः पूर्वं । तद्वया—“तोयबुद्बुदसं-काशास्त्वग्गतास्तु मसूरिकाः । स्वल्पदोषाः प्रजायन्ते भिन्नास्तोयं स्रवन्ति च” इति । अस्याश्च गन्भीरधात्ववगाहिता-विरहात् त्वग्गतेति शोभना संज्ञा । उल्लाघता आरोग्यम् ॥ १४६—१५० ॥

अथ रूपमाह—नातितीव्र इति । क्वचित्कं वैचित्र्यमाह क्वचिद्विषस्य— इत्यादि । एवंविधस्थले बृहन्मसूरिकासाङ्ख्ययामानन्ति केचिद्, विषाधिक्यं दोषकोपाधिक्यं वाऽन्त्ये । प्रचक्षते वदन्ति विज्ञा इति शेषः ।

अत्रेदमवधेयम् । लघुमसूरिकायां तृतीयदिनाभ्यन्तरं पिडकोद्गमः, पिडकानां विरलत्वं क्षुद्रप्रायत्वं तोयपूर्णत्वञ्चोदित, मध्यनिम्नत्वाभावः, सत्त्वरप्रशोषणं, लक्ष्मणां द्रुतं लयश्चेति विशेषाः । बृहन्मसूरिकायान्तु सर्वथा तद्वैपरीत्यम् ॥ १५१—१५५ ॥

अथ रोमान्तिका ।

(Measles)

(परिचयः)

रोमकूपोन्नतिस्तथा गैरिण्यः कफपित्तजाः ।

क्रासरोचयसंयुक्ता रोमान्त्यो ज्वरपूविकाः ॥ १६० ॥

(निदानादि)

निदानं पूर्ववत्तरया त्रिषं तु पृथगेव तत् ।

प्रायेणाभिभवेद्द वालान् कफं पित्तञ्च कोपयेत् ॥ १६१ ॥

श्वासमार्गादिषु प्रायो विकारान् त्रणशोयवत् ।

कुहने तत् क्रमात् , त्वक्ष् निरस्तं च विलीयते ॥ १६२ ॥

मसूरिकायास्तृतीया जातिमाह प्राचीनवचनेन—रोमकूपेत्यादिना । ननु रोमान्तिकायां श्लुद्रप्रमाणपिडकाना दर्शनात् कथमिय मसूरिकेति चेत् । उच्यते । पिडकोद्गम विलयादि बहुङ्गुसादृश्यात्, केषाञ्चिदाचार्याणां पद्मङ्कानुसरणेन हि मसूरिकेयमुच्यते । यद्यपि चरके मसूरिकाभ्यः पृथगेवाभिहिता रोमान्त्यः—यथा तत्तादौ “श्लुद्रप्रमाणाः पिडकाः शरीरे सर्वाङ्गगाः स-ज्वर-दाह-तृष्णाः । कण्डूयुताः साहचि सप्रसेका रोमान्तिकाः पित्तकफात् प्रदिष्टाः”—इति पृथगेवाभिधीय पुनरुक्तं—“याः सर्वगात्रेषु मसूरमात्रा मसूरिकाः पित्तकफात् प्रदिष्टाः”—इति (च० चि० १३ अ०), तथापि माधव-शाङ्ग-धर-भावमिश्रादीनामाचार्याणां संवादेन वर्णनं न दोषाय, तेषामेव ग्रन्थेषु मसूरिकावर्णनविस्तरदर्शनात् । रागिण्यः ताम्राभिरागवत्यः । पिडका इति शेषः । रोमान्त्य, रोमामन्तेषु जाता इति तत्संज्ञाः । ज्वरपूविका इति प्रायः पिडकोद्गमे ज्वरलाघवदर्शनात् । प्रायेणाभिभवेद्द वालानित्युक्तेर्वालानां विशेषेण कष्टप्रदोऽयं रोगो बहुधा मारकश्चेत्यभिप्रायः । श्वासमार्गादिषु, श्वासनलिकासु फुस्फुसयोश्च । तद् विषम् । त्वक्षु चर्मसु निरस्तं निःक्षिप्तं सत् प्रविलीयते विलयं याति ॥ १६०—१६२ ॥

तत्रादितः प्रतिश्यायो ज्वरो गगश्च नेत्रयोः ।
तन्द्राऽरुचिः क्लमः कासां विड् भेदश्चापि कुत्रचित् ।
शोणायतानां ताल्वादौ दर्शनं लक्ष्मणां ध्रुवम् ॥
अथ तुय्यात्तृतीयाद्वा दिनात्ताम्राभलक्ष्मणाम् ।
स्तोकोन्नतायतानां स्यान्मुखे गात्रेषु चोद्भवः ॥
द्वित्रैश्च दिवसै स्तेषां भवेन्निःशेषनिर्गमः ॥ १६३-१६५ ॥
ततो ज्वरश्च लघुतां याति नो चेदुपद्रवाः ।
त्र्यहाल्लयश्च चिहानां तुषाभत्वग्विमोक्षणात् ॥ १६६ ॥
अथ चेद् रोगमध्ये वा रोगशेषेऽथवा क्वचित् ।
तद्विषं श्वासनलिकाः फुस्फुसौ च प्रसर्पति ॥

रूपमाह—तत्रादित—इत्यादि । विड्भेदः अतीसार, स च कचिदेव, मलधराया कलायां सूक्ष्मपिडकानां निर्गमाद्, विशेषेण पित्तप्रकोपाच्च । कासश्च श्वासनलिकादिषु तादृशपिडकासम्भवात् कफकोपाच्च । शोणायतानामिति तु प्रथमावस्थायां विशिष्टं भेदकं लिङ्गं स्मर्त्तव्यम् । तुय्याच्चतुर्थान्, तृतीयाच्चतुर्थाद् वा दिनादारभ्य दिनद्वयं दिनत्रयं वा यावदुद्भवन्ति लक्ष्मणि । तानि च सूक्ष्मपिडकासंघातमथानि विषमवृत्ताद्याकाराणि यतस्ततः सम्भवन्ति । स्तोकेन उन्नतानि आयतानि विस्तृतानि चेति स्तोकेन्नतायतानि । आदौ मुखमण्डले दर्शनान्मुखे इति प्रथमतो निर्देशः । नो चेदुपद्रवाः—इत्युक्तेरयमभिसन्धिः । यद्वि फुस्फुसाक्रमणात् कासश्वासादयः प्रवलाः स्युस्तदा ज्वरः प्रवल एव तिष्ठति वर्द्धते वा । त्र्यहाल्लयः—दिनत्रयं व्याप्य क्रमशो लयः । तुषाभत्वगिति, पिडकानां सूक्ष्मत्वात्तत्त्वचोऽपि सूक्ष्मास्तुपसदृशा पतन्ति । विशेषेण च तादृशपिडकात्वचो रोमान्तिकाविषाधारभृताः सक्रमणसाधनानि इतरमसूरिकात्वग्वन्त् ॥ १६३—१६६ ॥

अथ रोमान्तिकायां प्रायोभाविनः फुस्फुसाक्रमणस्य लिङ्गानि वर्णयति—
अथ चेद्—इत्यादि । तीव्रं हि रोमान्तिकाविषं यद्वि श्वासनलिकाः फुस्फुसौ च प्रसर्पति, व्रणशोथेन पीडयतीति यावत्, तदा प्रवलानि श्वासादिलिङ्गानि ।

तदा श्वासश्च कासश्च ज्वरवेगश्च वर्द्धते ।

मोहस्तन्द्रावसादश्च प्रायश्च प्राणसंश्लथः ॥ १६७।१६८ ॥

म्रियन्ते च ततो याला विशेषेण सहन्तशः ।

जीवन्त्युपक्रमात् केचित् सुचिरं दुर्बलाकृताः ॥ १६९ ॥

गम्भीररक्तचिहानां रक्तपित्तस्य चेक्षणात् ।

वृत्ते रक्तातिसारे वा रोमान्त्यां दुर्लभं सुखम् ॥ १७० ॥

दण्डकज्वरः ।

(Dengue)

अस्थिसन्धिरुजास्तीव्रा दण्डाहतिकृता इव ।

क्वचिद् क्षिप्रोदयलयो वीसर्पः सर्वगात्रयः ॥ १७१ ॥

ज्वरश्च कण्ठरुग्युक्तः पुनरावर्त्तते गतः ।

सञ्चारिणा सशोथेन सन्धिशूलेन लक्षितः ॥ १७२ ॥

तानि च श्वसनकसन्निपातसदृशानि भूम्ना, केवल रक्तनिष्ठीवनं स्वेद्वाहुह्यञ्चनं प्रायो भवतः । उपक्रमात् चिकित्सानैपुण्यात् ॥ १६७—१६९ ॥

अथ रक्तपित्तोदयणामसाध्या रोमान्ति नामाह—गम्भीरेति । गम्भीराणि त्वचामयः संहतशोणितचिह्नप्रायाणि । रक्तपित्तस्य, उद्धर्मघ्नो वा प्रवृत्तस्येति शेषः । सुखमारोग्यं दुर्लभम्—इत्युक्त्या असाध्यतामतिकृच्छ्रसाध्यता वा ख्यापयति ॥ १७० ॥

अथ दण्डकाख्यज्वरलिङ्गान्याह—अस्थिसन्धोति । दण्डाहतिर्दण्डाघात-स्ततकृता इव रुजाः अकस्मात् प्रादुर्भवन्ति । इदमेव दण्डकसज्ञाकरणे वीजम् । वीसर्पेवद् ईषदुन्नत रक्ताभं बृहत्कोठप्रायः, स च तृतीये चतुर्थे वा दिने क्षिप्रमुदेति; लीयते च क्षिप्रं, स्वत एव । क्वचित् श्यामगात्रस्य नापि दृश्यते । पुनरा-वर्त्तते गतः, दिनैकं दिनद्वयं वा ज्वरयित्वा मुञ्चति, त्रिचतुरेश्च दिने पुनरावर्त्तते ज्वरः, क्वचित् पुनरपि किञ्चिद् वीसर्पसहितः । कण्ठरुजा सन्धिशूल-शिरःशूलादीनि च प्रायेण ज्वरसहचराणि । प्रतिश्या प्रतिश्यायो नासादिस्रावः । चिरमिति अष्टाहेन । ज्वरनिर्मुक्तावपि स्थानात् स्थानान्तरं सञ्चरन्त्यः सन्धिरुजाश्चिराय बाधन्ते—

प्रतिश्या-कासवान् प्रायेणोष्णहेन प्रमुच्यते ।

चिरं सन्धिरुजाः सन्ति स ज्ञेयो दण्डकज्वरः ॥१७३॥

प्रायोऽसौ जानपदिको वातश्लेष्मप्रकोपनः ।

वालानां जरताञ्चातिदारुणः परिलक्ष्यते ॥१७४॥

कर्णमूलिकज्वरः ।

(Mumps)

(एकतः कर्णमूलेऽथानुपदञ्चान्यतः पुनः ।

शोथः सरुग्ज्वरो यत्र स ज्ञेयः कर्णमूलिकः ॥१७५॥

पञ्चपैस्तु दिनैस्तत्र रुजाशोफौ प्रणश्यतः ।

स्याताञ्च कोषयोः प्रायो दशाहाञ्च सुखम्भवेत् ॥१७६॥

स प्रायो जानपदिको वातश्लेष्मकृतो ज्वरः ।

वालानामथ यूनाञ्च विशेषेण प्रवर्तते ॥१७७॥

इत्यभिसन्धिः । जानपदिको जनपदविशेष व्याप्य युगपद् बहुषु प्रवर्त्तमान । जरतां वृद्धानाम् । अतिदारुणः क्वचित् प्राणान्तकराऽपि । अन्यत् स्पष्टम् ॥ १६६-१७२

अथ कर्णमूलिकज्वरमाह—एकत इति । अनुपदं दिनैकेन दिनद्वयेन वा ।

ननु कर्णमूलशोथः पाषाणगर्दभसंज्ञया पूर्वाचार्यैरुक्त एव—यथा “वातश्लेष्म-
समुद्भूतः श्वयथुर्हनुसन्धिजः । स्थिरो मन्दरुजः स्निग्धो ज्ञेयः पाषाणगर्दभः”

इति ? सत्यम् । पर तत्र प्रायेण एकत एव कर्णमूले शोथ, ज्वरश्च नास्ति ।

इह क्रमेणोभयतः शोथः सज्वरः, मुष्कादिशीथश्चानन्तरभावी प्राय इति विशेषः ।

यत्तूक्तं—“ज्वरादितो वा ज्वरमध्यतो वा ज्वरान्ततो वा श्रुतिमूलशोथः । क्रमेण

साध्यः खलु कृच्छ्रसाध्यस्ततस्तृसाध्यः कथितो भिषग्भिः”—इति । तत्र ज्वरादौ

भावी कर्णमूलिकशोथः कर्णमूलिकज्वर एवास्तु, परमेषः प्रायेण जानपदिक इति

विशेषः । रुजाशोफौ प्रणश्यतः, कर्णमूलयोरिति शेषः । पञ्चपैः पञ्चभिः षड्भिर्वा

दिनैः । स्याताञ्चेति ।—रुजाशोफौ पुनः वृषणयोरपि प्रायो भवति नतु सर्वत्र ।

कोषयोरिति सामान्याभिधानात्, पुंसां मुष्कयोः, स्त्रीणां वीजकोषयोरिति बोध्यम् ।

अथ विषमज्वराः ।

यः स्यादनियतात् कालाच्छीतोष्णाभ्यां तथैव च ।

वेगतश्चापि विषमः स ज्वरो विषमः स्मृतः ॥१७८॥

रक्षाणा वीजकोषौ च अभ्यन्तरत एव तलोदरे, उभयतः, तेन स्त्रीणा वंक्षणयोर्द्वै-
मेकत उभयतो वा रुजाप्रादुर्भावः । दशाहाच्चेति प्रायिकम् ॥ १७३-१७५ ॥

अथ विषमज्वराणां सामान्यलिङ्गान्याह भालुकितन्त्रवचनेन—यः स्याद्—

इति । अनियतात् कालात् अनियतकालं व्याप्य तदारभ्य वा । शीतोष्णाभ्यां
शोतपूर्वं दाह दाहपूर्वं शीत वा कृत्वा । वेगती विषमः कदाचिन्मन्द्रेण
कदाचिन्मन्द्रेण वा सन्तापादिना उपलक्षितः । इदञ्च कालादिवैषम्यं विषम-
ज्वरसंज्ञाया वीजम् । वाग्भटोऽप्याह—“विषमो विषमारम्भ-क्रिया-कालो-
ऽनुपङ्गवान्” इति (अष्टाङ्ग ह० नि० २ अ०) । अस्य ह्ययमर्थः—आरम्भञ्च
क्रिया च कालश्च आरम्भक्रियाकालाः, ते विषमा यत्र स तादृशोऽनुपङ्गवान्
अनुबन्धो ज्वरो विषमज्वर इति । तत्रारम्भो नाम ज्वरप्रकृतिः, तद्वैषम्यं
दाह-शीतोष्णाभ्यां शीत-दाहाभ्यां वा, कदाचित्तु विनैव उभाभ्याम् । क्रिया ज्वर-
सन्तापादिः, तद्वैषम्यं कदाचिन्मन्द्रेण कदाचिन्मन्द्रेण । कालो द्विविधः,
आक्रमणकालो भोगकालश्चेति । तत्राद्यस्य वैषम्यं यथा नियतेऽपि तृतीयादि-
ज्वरागम-दिने त्वरया चिराद्वा ज्वरागमः । भोगकालस्य वैषम्यमल्पाधिककालं
ज्वरभोगेन । केचित्तु—एतानि हि प्रायिकलिङ्गानि न लक्षणम्, तत्तु मुक्तानु-
बन्धित्वं विषमत्वमित्याहुः । ननु तर्हि कथं सन्ततज्वरस्य विषमत्व, श्रूयते हि
—“सप्ताहं वा दशाहं वा द्वादशाहमथापि वा । सन्तत्या योऽविसर्गो स्यात्
सन्ततः स निगद्यते”—इति । अतएव हि खरनादेनोक्तं—“चत्वारः सन्ततं
हित्वा ज्ञेयास्ते विषमज्वराः”—इति चेत्, उच्यते । तत्रापि उत्तरकाले मुक्तानु-
बन्धित्वदर्शनादस्ति विषमत्वम् । उक्तञ्च—“विसर्गो द्वादशे कृत्वा दिवसेऽव्यक्त-
लक्षणः । दुर्लभोपशमः कालं दीर्घमप्यनुवर्त्तते ।” इति (च० त्रि० ३अ०) तेन
सन्ततज्वरस्य विषमज्वरस्वरूपयोग्यतया विषमत्वं सुसाधम् । खरनादस्तु
सुस्पष्टलिङ्गभेदप्रदर्शनाय चिकित्साभेदप्रदर्शनाय च सन्ततज्वरं विषमज्वरेभ्यो
भिन्नमाहेति समाधिः ।

अथवा मुक्तानुबन्धित्वं विषमत्वमिति लक्षणमेव चिन्त्यम्, विषमज्वरेषु
सर्वथा ज्वरमोक्षस्य अदर्शनात् । दृश्यमानेऽपि हि ज्वरमोक्षे तत्र ज्वरस्य चिराय
धातुषु प्रच्छन्नतयाऽवस्थानात् । तदुक्तं सुश्रुते—“स चापि विषमो देहं न कदा-

आगन्तुरनुबन्धश्च प्रायशो विषमज्वरे ।

इति प्राञ्चः स चासौ तु रक्तजा जन्तवोऽणवः ॥ १७६ ॥

चिद् विमुञ्चति । रत्नानिगौरवकार्ष्णेभ्यः स यस्मान्न प्रमुच्यते । वेगे तु समतिक्रान्ते गतोऽयमिति लक्ष्यते । वात्वन्तरस्थो लीनत्वान्न सौक्ष्म्याद्गुणलभ्यते ।” इति (सु० उत्तर० ३८ अ०) । वयन्तु वाग्भटोक्त ‘विषमो विषमारम्भक्रियाकालोऽनुपङ्गवान्” इति सर्वाङ्गसुन्दरं लक्षणमेव साध्रीयो ब्रूमः, सर्वलक्ष्यसमन्वयात् ।

नन्यास्तु कारणतादवस्थयादेव सन्ततज्वरस्य विषमत्व मन्येरन् । तथाहि योऽसौ ज्वरकरो जीवाणुः शोणिते संक्रान्तस्नृतीयकादीन् ज्वरानुत्पादयति, स एव सन्ततज्वरिणोऽपि शोणिते प्लीहादी वा प्रच्छन्नो दृश्यत इति सममुभयोः कारणं, प्रायस्तुल्य-रूपश्चैषां चिकित्साविधिरिति तेषां परोक्षामूलः सिद्धान्तः ॥ १७७ ॥

अथ विषमज्वराणां मुख्य निदानमाह प्राचा वचनं द्वारीकृत्य आगन्तुरिति ।

अनुबन्धातीत्यनुबन्धः सदावस्थायो हेतुः । आगन्तुः साक्षाद् रोगकारि-वाह्यनिमित्त-भूतः । तेन विषमज्वरेषु धातुवैषम्यं नाद्यो हेतुः, तन्तु परस्तादुद्भवतीत्यभिप्रेयते । प्रायश इत्युक्त्या कचिद् धातुवैषम्यकृतोऽपि विषमज्वरो भवत्येवेति सूच्यते । वक्ष्यति चाग्रे—“दोषोऽल्पोऽहितसम्भूतो ज्वरोत्सृष्टस्य वा पुनः । धातुमन्यतमं प्राप्य करोति विषमज्वरम्” इति । “इति प्राञ्चः”—इत्युक्त्या अस्य सिद्धान्तस्य प्राचीनत्व स्मर्यते । यथा सुश्रुत—“आगन्तुरनुबन्धो हि प्रायशो विषमज्वरे”—इत्यादि ।

अमुञ्चागन्तुमनुबन्धं व्याचष्टे नव्यमतानुसारेण—स चासौ इति । स चासौ पूर्वोक्तोऽनुबन्धो हेतुः—रक्तजा रक्तयोनयः अणवः सूक्ष्मा अदृश्या केवलचक्षुषा अनिरीक्ष्याः (अणुवीक्षणयन्त्रादिसहायेन चक्षुषा तु दृश्याः) जन्तवः क्रिमि-विशेषाः । सोऽयं नन्यानां परोक्षामूलो निर्णयः । (ते च जन्तवः परिशिष्टे चित्त्रैः प्रदर्शनीयाः) ।

ननु प्राञ्चस्तु भूताभिपङ्गमेव आगन्तुहेतुमाहुः, तदुक्तं “केचिद् भूताभिपङ्गोत्थं ब्रुवते विषमज्वरम्” इति चेत्, सत्यम् । परं सुश्रुते श्रूयते—“परो हेतुः स्वभावां वा विषमे कैश्चिदीरितः । आगन्तुरनुबन्धो हि प्रायशो विषमज्वरे ।” इति । तेन हेतुनिर्णयपक्षे प्राचामपि संशयोऽभूदिति प्रतीतः, एवञ्च कैश्चिदिति निर्देशेन अप्रतिसिद्धं हि परमतमनुमतं भवतीति न्यायात् प्राचामनुमतमेव भूतेतरागन्तुहेतुकत्व मिति शक्यमसशयं वक्तुम् । अथ चेत् तद्विशेषनिर्णयो नव्यैः सप्रमाणमिदानीमु-

ते वृत्तताम्रा विविधाः सन्ततादिषु पञ्चसु ।
 दंशादिदंशसंक्रान्ता इति नव्यपरीक्षितम् ॥१८०॥
 दोषोऽल्पोऽहितसम्भूतो ज्वरोत्सृष्टस्य वा पुनः ।
 धातुसन्त्यतमं प्राप्य करोति विषमज्वरम् ॥१८१॥

पन्यस्यते, स कथं न गृह्यताम्? “वेजादायास्त्वदृश्यास्ते”- इति केषाञ्चित्
 सूक्ष्मक्रिमोणा परिचयश्च प्राचानैरुक्त एवान्यत्रेत्यादि जीवाणुकारणवादप्रसङ्गे-
 पूर्वमवोचाम । अत्रापि खैव दिक् । अथवा भूताभिपद्गो नाम भूतानां सधमप्राणिनां
 जीवाणुनामभिपद्ग इति व्याचक्षीरन् नव्याः ॥ १७८ ॥

अथैषां ज्वरकरजीवाणुनां:विजिष्टपरिचयमाह नव्यपरीक्षोनुसारेण ते वृत्तति ।
 ते जीवाणवः सन्ततादिषु पञ्चसु ज्वरेषु विविधाः प्रायरनुत्प्राकृतयोऽपि भिन्नजातयः ।
 वृत्ताः मण्डलप्रायाः पादादिरहिताः, ताम्राभाश्च । दंशो नाम मज्जकविशेषः,
 आदिपदेन मत्कुगादोनोमपि ग्रहणम् । ते वा दंशादीनां दंशैः संक्रान्ताः दृष्टस्य
 रोगिणः शोणितान् स्वस्थस्म शोणिते सञ्चारिताः । अयमभिसन्धिः । विषम-
 ज्वरकरा हि जीवाणवः शोणितभुजा दंशादीनां शरीरे तद्दृष्टरोगिशरीरात् प्रविष्टा
 बहुधा प्रवर्द्धन्ते वंशविस्तारेण । ततश्च तथाविधजीवाणुजुष्टानां दंशात् स्वस्थशरीरं
 प्रविशन्ति दशकाले । प्रविष्टाश्च शोणितशोणकणिकासु लब्धाश्रयास्तत्रैव
 स्वदेहप्रविभागेन बहुगुणीभूताः पुनः पुनर्नवनवशोणकणिका आक्रामन्तः समग्रमपि
 शोणितं शीघ्रं व्यामुवन्ति । ततश्च हंतोः पुनः पुनर्ज्वरागमश्चिरानुबन्धश्च
 ज्वरस्येति नव्यपरीक्षकाणां प्रत्यक्षपरमः सिद्धान्त ॥ १७६ ॥

अथ दोषनिमित्तं विषमज्वरमाह सौश्रुतवचनेन -दोषोऽल्प इति ।
 अथवा अहितसम्भूतोःमिथ्याहारविहारादिकुपितः अल्पः पूर्वावशिष्टो दोषो वातादिः
 ज्वरोत्सृष्टस्य विमुक्तज्वरस्य पुष्टस्य विषमज्वरं करोति । किं कृत्वा ?
 अन्यतमं धातुं रसरक्तादि प्राप्य विशेषेण दूषयित्वा । अयं फलितार्थः -द्विविधो
 हि विषमज्वरः, आगन्तुः निजश्च । तत्राद्यो बाहुल्येनेदानो दृश्यते, द्वितीयस्तु
 क्वचिदेव । पूर्वोक्तलक्षणसामान्यात् धात्वाश्रयसामान्याच्च उभयोरपि विषम-
 ज्वरसंज्ञा ।

साम्प्रदायिकास्तु ज्वरोत्सृष्टस्य वा इत्यत्र ‘वा’ इति पदेन ज्वरोत्सृष्टस्य
 अज्वरोत्सृष्टस्य चेति व्याचक्षते । तेन ज्वरोत्सृष्टस्य प्रायः, अज्वरोत्सृष्टस्व तु
 क्वचिदित्यर्थस्तैराकृष्यते । तन्न सम्यक्, इदानीं लोके वैपरीत्यदर्शनात् । दृष्टानु-

अधिंशेते यथा भूमिं बीजं काले प्ररोहति ।

अधिंशेते तथा धातून् दोषः काले च कुप्यति ॥१८२॥

सारिणो हि खलु नैदानिका भवितुमर्हन्ति, न केवलमन्ध्रपरम्परया गतानु-
गतिका इति । अथवा, पुरा ज्वरोत्सृष्टस्यैव दोषकृतो विषमज्वरः प्रायिको-
ऽभूदिदानीन्तु आगन्तुहेतुकः आरम्भाद्विषमश्च भूस्नेति कालपरिणामकृतं
वैपरीत्यमस्तु । तथापि साम्प्रतं द्रष्टानुसारि व्याख्यानमेव श्रेयः । न च वाच्यम्,
“आरम्भाद्विषमो यस्तु यश्च वा दैर्घ्यरात्रिकः । क्षीणस्य चातिरूक्षस्य गम्भीरो
यस्य हन्ति तम्”—इत्युक्तेः आरम्भाद्विषमस्य ज्वरस्य असाध्यत्वमापद्येत इति ।
इदानीं आरम्भाद्विषमस्यापि ज्वरस्य प्रायः साध्यतोदर्शनात् । जनपदोद्ध्वंसिरूपेण
प्राक् षष्टिवर्षेभ्यः प्रादुर्भूतस्य तु तस्यैव प्रायेणाऽसाध्यता वभूवेति पुनरद्यापि
श्रूयते । एवञ्च कालान्तरपरिणामकृतोऽय व्यतिक्रमः स्वीकार्यः ॥ १८१ ॥

अथ विषमज्वराणा गतागतहेतुं स्पष्टतरं वर्णयति चरकीयवचनेन—
अधिंशेते इति । यथा बीजं भूमिमधिंशेते भूमौ प्रसुप्तं तिष्ठति, काले च
प्ररोहति अंकुरीभवति, तथा दोषः, दूषयति रसरक्तादिधातूनिति व्युत्पत्त्या शरीर-
प्रदूषणो वातादिः, जीवाणुविशेषो वा धातून् रसादीनधिंशेते आश्रित्य लीनरितिष्ठति ।
काले द्वितीय-तृतीयादिदिने च कुप्यति उल्वणोभवति, प्रवृद्धः सर्वदेहं ज्वरयति ।
सोऽयं विषमज्वराणा कालविशेषाश्रित्य हेतुहक्तो बीजांकुरद्रष्टान्तेन । संगच्छते
चैष द्रष्टान्तो जीवाणुकारणवादेन ।

तत्रेदमवधेयम् । दृश्यन्ते हि विषमज्वरिणा रक्तकणिकासु प्रत्यहं वर्द्धमानो
जीवाणवो ज्वरे ज्वरे पृथग्विधाः । स्वभावतश्च तेषां केषाञ्चिद्व्याभिर्यामैरन्येषां
षोडशभिर्यामैरपरेषां च चतुर्विंशतियामैः कोटिशः सन्ततिविस्तारः, तेन चान्ये-
षुष्क-तृतीयक-चतुर्थकज्वराणा यथाक्रमं काले काले सम्भवः । जीवाणूनां
सन्ततिविस्तारकोलश्च प्रायेण ज्वरागमकालः । अत्र चान्योऽपि प्राचा द्रष्टान्तो
यथा सुश्रुते—‘यथा वेगागमे वेला छादयित्वा महोदधे । वेगहानौ तदेवास्मस्त-
त्रैवान्तर्निलीयते । दोषवेगोदये तद्दुदीर्येत ज्वरोऽस्य वा ।’—इत्यादि ।

अत्र दोषवेगोदयश्च प्रायेण विपिष्टजीवाणुवंशवृद्धिकृत एव इत्यवोचाम् ॥१८२॥

अथ विषमज्वरजातयः ।

सन्ततः सततान्येद्य स्तृतीयकचतुर्थकाः ।

यश्च वातवलासाख्यः क्षयिणाश्च प्रलेपकः ॥१८३॥

दर्शादिष्वपरो दृष्टो यश्च श्ले पदिको ज्वरः ।

यश्चोपद्रविको दृष्टः प्रायशो जीर्णरोगिणाम् ॥१८४॥

धातुस्थाः सर्व एवैते विज्ञेया विषमज्वराः ।

दुश्चिकित्स्या विशेषेण सर्वदोषप्रकोपजाः ॥१८५॥

अथ सन्तत-ज्वरः ।

(Malarial Remittent Fever)

सप्ताहं वा दशाहं वा द्वादशाहमथापि वा ।

सन्तत्या योऽविसर्गो स्यात् सन्ततः स निगद्यते ॥१८६॥

अथ विषमज्वरभेदानाह—सन्तत इति । सन्ततादयः पञ्च प्रसिद्धाः सजातीयाश्च । कालज्वरश्च किञ्चिद्भिन्नोऽपि सततकभेद एव ग्रीहोदरवानिति वक्ष्यते । वातवलासाख्यो विशिष्टरक्षणको ज्वरस्तु भिन्नजातीयः । प्रलेपकस्तु राजयक्ष्म विद्रव्यादिषु क्षतक्षीणे च दृश्यते अनुबन्धरूपः, तेन क्षयिणामित्युपलक्षणं बोध्यम् । श्लेपदिको नाम दर्श-पौर्णमास्यादिभावी शीतोष्णोपलक्षितो विषमज्वर एव लक्षणसामान्यात् । औपद्रविको ज्वरश्च मुख्यरोगारम्भकदोष-प्रकोपजन्यविकारान्तररूपो जीर्णरोगिणां ग्रहण्यादिवतां दृष्टः । य एते नवधा संख्याता विषमज्वरा आविष्कृततमा इहोक्ताः, सर्वे च ते धातुस्थाः वक्ष्यमाणरीत्या धातुविशेषाश्चयिणः सर्वदोषप्रकोपजाः;—प्रायेण आगन्तुहेतुकत्वेऽपि सर्वत्र काले दोषत्रयप्रकोपसामान्यदर्शनात् सान्निपातिकाः । अतएव विशेषेण दुश्चिकित्स्याः चिरानुबन्धित्वात्, उक्तञ्च—“स चापि विषमो देहं न कदाचिद्विमुञ्चति । ग्लानिगौरवकार्श्वेभ्यः स यस्मान्न प्रमुच्यते,”—इत्यादि । (सु० उत्तर० ३८ अ०) ॥ १८३—१८५ ॥

सन्ततज्वरमाह—सप्ताहमित्यादि प्राचीनवचनेन । द्वितीया चात्यन्त संयोगे । सप्ताहादिकालं व्याप्य सन्तत्या अनुबन्धेन अविसर्गी अविच्छेदी ।

सान्निपातिकवैचित्र्यालिङ्गैर्युक्तश्च दारुणैः ।

स शीघ्रं शीघ्रं कारित्वात् प्रशमं याति हन्ति वा ॥१८७॥

विसर्गं द्वादशे कृत्वा दिवसेऽव्यक्तलक्षणाः ।

दुर्लभोपशमः कालं दीर्घमप्यनूवर्त्तते ॥ १८८ ॥

अथ सततक-ज्वरः ।

(Double Quotidian Fever)

अहोरात्रे सततको द्वौ कालावनुवर्त्तते ।

स कृच्छ्रसाध्यो, जीर्णस्तु स कालज्वर उच्यते ॥१८९॥

ननु सन्तत्येत्यनेन गतार्थत्वात् कथं पुनरुक्त—अविसर्गोति ? सत्यम्, विशेषाभिधानार्थं पुनरुक्तम् । विशेषश्च यथा—न केवलमनुबन्धी किन्तु दारुणसन्तोषाद्युपलक्षितोऽयं घोररूप सर्वधातुमलावगाही ज्वरः कदाचित् सप्ताहं त्रयमपि तिष्ठतीति । उक्तञ्च चरके—“यथा भ्रातृस्तथा मृत्रं पुरीषं चोन्मिलादयः । अनुबन्धन्ति युगपदवश्यं सन्तते ज्वरे ।” इति (च० चि० ३ अ०) । नन्वविसर्गित्वेऽपि कथं विषमत्वमिति चेद्—अस्योत्तरं विषमज्वरलक्षणव्याख्यानप्रसङ्गे सम्यक् प्रतिपादितम् । किञ्च कदाचिदादौ अन्वेष्टुं करूपेण तृतीयकरूपेण वा प्रवृत्तस्य ज्वरस्य सपदि सन्ततरूपेण पर्यवसानदर्शनात् स्पष्टं सन्ततादीनामेकजातीयत्वम् ।

स च सन्ततज्वरः सान्निपातिकवैचित्र्याद् हेतो दारुणैः सान्निपातिकैर्लिङ्गैः मोहप्रलापादिभिरल्पाधिकमात्रैर्युक्तं सन् शीघ्रं सप्ताहादिषु कालेषु शाम्यति मारयति वा । उक्तञ्च—“स शुद्धया वाप्यशुद्धया वा रसादीनामशेषतः । सप्ताहादिषु कालेषु प्रशमं याति हन्ति वा” इति (च० चि० ३ अ०) । विषमत्वञ्चास्यादावस्फुटमपि, काले यथा स्फुटीभवति तदाह चरकीयवचनेन—**विसर्गमिति ।** अव्यक्तलक्षणः, “धात्वन्तरस्थो लीनत्वान्न सौक्ष्म्यादुपलभ्यते”

— इत्यादि पूर्वोक्तदिशा निगूढलिङ्गः । अन्यत् स्पष्टम् ॥ १८६—१८७ ॥

सततकज्वरमाह—अहोरात्र इति । द्वौ कालावनुवर्त्तते इति कालद्वयान्तः क्वचित् सर्वथा मोक्षो भवति, न वा भवति, सन्तापवृद्धिस्तु अहोरात्र द्विर्भवत्येव ॥ १८९ ॥

सततकभेदः कालज्वरः ।

(Kala-Azar or Leishmaniasis)

यदाऽसौ धातुसंलीनः काले काले पुनर्भवन् ।

अथौ मन्दे बले हीने क्षीयमाणस्य देहिनः ॥१६०॥

सपाण्डुशोथवैवर्ण्यः प्लीहोदरयुतो भवेत् ।

दुश्चिकित्स्यतमो घोरस्तदो कालज्वराभिधः ॥१६१॥

विशिष्टं तन्निदानन्तु वृत्तप्राया हि जन्तवः ।

ते सूक्ष्माः प्लीहसन्ध्यस्थि वास्तव्या रक्तदूषणाः ॥१६२॥

उपद्रवौ विशेषेण तत्रातीसरणं क्वचित् ।

घ्राणाद्वा दन्तवेष्टाद् वा क्वचिद् रक्तस्रुतिर्मुहुः ॥१६३॥

कोथः कपोलमांसेऽन्तः क्वचित् तत्र च दृश्यते ।

प्राणा वा तत्र मुच्यन्ते रोगी वा तत्र मुच्यते ॥१६४॥

सततकभेदमेव सुदारुणं कालज्वराख्यमाह—यदेति धातुसंलीनः धातुषु सम्यक् लीनः, असौ सततको नाम विषमज्वरः । काले काले इति अन्तराऽन्तरा परिमुच्य पुनर्द्विरहः प्रादुर्भवन् । अतएवास्य दुश्चिकित्स्यता । पाण्डुः पाण्डुवर्णं च्छविः, शोणित—शोणकणिकानां संज्ञयात् । शोथः करपोदमुखेषु विशेषेण, क्वचिद् उदरादावपि कालेन भवति । वैवर्ण्यम् श्यामाभवर्णं विशेषः । तच्च कालज्वरस्य विशिष्टलक्षणं मन्यन्ते प्रेक्षावन्तः । प्लीहोदरम्—प्रायः सर्वोदरव्यापिनी प्लीहाभिवृद्धिः । तल्लक्षणञ्च सुश्रुते यथा—“वामे च पार्श्वे परिवृद्धिमेति विशेषतः सीदति चातुरोऽत्र । मन्दज्वराग्निः कफपित्तलिङ्गैरुपद्रुतः क्षीणवलोऽतिपाण्डु ॥”—इति (सु० नि० ८ अ०) । प्रायेण यकृद्बृद्धिरपि । दुश्चिकित्स्यतमो घोर इति सुनिपुणचिकित्साविरहे नियतप्राणहरत्वात् । विशिष्टं निदानमाह—विशिष्टमित्यादिना । ते च जन्तवः रक्तकणिकानां प्रभवस्थानस्थिताः स्वप्रभावाद् रक्तं दूषयन्ति भक्षयन्ति च कणिका—इत्यभिसन्धिः । सोऽयं नवीनसिद्धान्तो बहुपरीक्षासिद्धः । प्रायिकमुपद्रवद्वयमाह—उपद्रवाविति । यद्यपि नोभयोरुपद्रवयोः सर्वत्र युगपत् सम्भवः, तथापि तयोरेव प्राधान्याद् द्विवचनेन निर्देशः । चरमावस्थाया प्रायोभावि लक्षणविशेषमाह कोथ इति । कश्चित् ततोऽपि मुच्यते इति चित्रम् ॥ १६०- १६४ ॥

अन्येद्युष्क—तृतीयक—चतुर्थकाः ।

(Quotidian Fever, Tertian Fever, Quartan Fever)*

अन्येद्युष्कस्त्वहोरात्र एककालं प्रवर्त्तते ।

तृतीयकस्तृतीयेऽह्नि चतुर्थेऽह्नि चतुर्थकः ॥ १६५ ॥

गम्भीरधात्वाश्रयिता त्रयाणाञ्चोत्तरोत्तरम् ।

मृदुर्वा दारुणो वाऽथ द्विधा दृश्यस्तृतीयकः ॥ १६६ ॥

अथ क्रमप्राप्तानन्येद्युष्क तृतीयक चतुर्थकज्वरानाह प्राचीनवचनेन—अन्येद्युष्क इति । एककालम् एकवारं, न तु तुल्ये काले । एकस्मिन् दिने यस्मिन् काले भवति ज्वरः, अन्यस्मिन् ततः किञ्चित्कालानन्तर किञ्चित्पूर्वं वाऽयातीति नियमस्य प्रायोदर्शनान् । तृतीयकमाह तृतीयक इति । यस्मिन् दिने ज्वरो भवति तत् प्रथमं, ततो गणनया दिनमेकं मध्ये परित्यज्य तृतीये दिने तृतीयको नाम ज्वरः प्रवर्त्तते । एवं मध्ये दिनद्वयं विश्रम्य चतुर्थे दिने यः प्रवर्त्तते स चतुर्थकश्चातुर्थको वा । सर्वपाञ्चैषामादौ रसरक्ताश्रयिणामपि उत्तरोत्तरगम्भीरधात्ववंगाहिता स्मर्त्तव्येत्याह गम्भीरेति । उक्तञ्च सुश्रुते—“सन्ततं रसरक्तस्थः सोऽन्येद्युः पिशिताश्रितः । मेदोगतस्तृतीयेऽह्नि अस्थिमज्जगतः पुनः । कुर्याच्चातुर्थकं घोरमन्तकं रोगसङ्करमिति (सु० उ० ३६ अ०) । अत्र सन्ततपदं सततकज्वरोपलक्षणम् । धात्वाश्रयनियमश्च प्रायिकगत्या व्याख्येयः । तथाहि—सुश्रुते अन्येद्युष्कस्य मांसाश्रयित्वमुक्तं, चरकै तु “अन्येद्युष्कं ज्वरं कुर्यादपि संश्रित्य शोणितम्”—इति रक्ताश्रयित्वत् (अपिशब्देन मासस्यापि ग्रहणमिति केचित्) । एव तत्रैव “मासस्रोतास्यनुगतो जनयेत्तु तृतीयकम् । संश्रितो मेदसो मार्गं दोषश्चापि चतुर्थकम् ।”—इत्यपि मतभेदः । (च० चि० ३ अ०) । परम् आदौ रसरक्ताश्रयिणो दोषाः क्रमेण उत्तरोत्तरं मासमेदोऽस्थिमज्जशुक्रान्तधात्वभिदूषणं कुर्वन्तीति चरकसुश्रुताभ्यां भिन्नावस्थाविशेषाः वर्णिता इति सुकर समाधिः । वस्तुतस्तु अवस्थाभेदेनैव हि विषमाणामन्येषां च ज्वराणां क्रमशो रसरथ-रक्तस्थादिदशाः सन्भवन्ति । न तु परमार्थत पृथगेव रसस्थ-रक्तस्थादयो ज्वराः ।

अथ साध्यताभेदेन तृतीयकज्वरस्य चिकित्सोपयोगिभेदद्वयमाह स्वानुभवेन—मृदुर्वाति । मृदु स्वल्पलिङ्गः सुखसाध्यश्च, चरकोक्तदिशा मांसान्तधात्वा-

* त एते पाश्चात्य मतेन “मलेरिया” (Malaria) ज्वरस्य भेदाः ।

कफपित्तात् त्रिकग्राही पृष्ठाद् वातकफात्मकः ।

वातपित्ताच्छिरोग्राही दोषभेदाच्च स त्रिधा ॥ १६७ ॥

चातुर्थकस्तु विरलस्तथा तस्य विपर्ययः ।

तौ कृच्छ्रसाध्यौ विषमौ रोगसङ्करदौ ज्वरौ ॥ १६८ ॥

श्रयणात् । स हि स्वल्पेन कालेन स्वल्पवलेन चोपशाभ्यति । दारुणः मूर्च्छा-
प्रलापादिदारुणलक्षणयुतः कृच्छ्रसाध्यश्च - सुश्रुतोक्तदिशा मेदःपर्यन्तधात्वा-
श्रयणात् । स चारम्भ एव तुल्यवलेर्भेषजादिभिरुपक्रान्तश्चेत् प्रशाभ्यति अन्यथा
निहन्त्येवाऽतुर सद्य एव, सन्ततरूपेण वा परिणम्य ॥ १६५-१६६ ॥

अथ तृतीयकस्य चिकित्साविधिप्रभेददर्शनाय दोषोल्बणताऽनुसारि भेदत्रयमाह—
कफपित्तादिति । त्रिकं नाम श्रोण्यस्थोः त्रिकास्थनो सन्धिस्थानं, तद् गृह्णाति
रुजतीति त्रिकग्राही । पृष्ठादिति पृष्ठं गृहीत्वा प्रवर्त्तमानः । ल्यब्लोपे पञ्चमी ।
शिरोग्राही शिरोरुजाकरो विशेषेण । सामान्यशिरोरुजा तु प्रायः सर्वत्र विषमज्वरेषु
दृश्या । ननु विषमज्वराणां सान्निपातिकत्वेऽपि कथं दोषद्वयेन निद्देशः इति
चेत्, दोषद्वयस्य उल्बणत्वप्रदर्शनाय विशेषेणाभिधानम् । तदुक्तं “प्रायशः
सन्निपातेन दृष्टः पञ्चविधो ज्वरः । सन्निपाते तु यो भूयान् स दोष. परिकीर्त्तितः ।”
इति (च० चि० ३ अ०) । किञ्च, त्रिकं वातस्थानं, तस्य कथं कफपित्ताभ्यां
ग्रहणमित्याद्यपि न शङ्कनीयम् । त्रिकस्थो हि वायुर्यदा कफपित्ताभ्यां विगुणो-
क्रियते तदैव तेन त्रिकग्रहणात् । एवं शिरःस्थः स्वभाविकः श्लेष्मा यदा वात-
पित्ताभ्यां शोष्यमाणः सज्जति ललाटकोटरादिषु, तदैव विशेषेण शिरोग्रहणमिति
दिक् । उक्तञ्च—“कुपिताना हि दोषाणां शरोरे परिधावताम् । यत्र सङ्ग
स्ववैगुण्याद् घ्याधिस्तत्रोपजायते ।”—इति । अनया च दिशा चिकित्साक्रमोऽपि
सुगमः । यथा त्रिकग्रहणे विरेचनादिना दौषनिर्हरणम्, पृष्ठग्रहणे वात-कफविलयनाय
रूक्षस्वेदादिप्रयोग, शिरोग्रहणे शिरौविरेचनादिप्रयोगः—इत्यादि ॥ १६७ ॥

चातुर्थक ज्वरमाह—चातुर्थकस्त्विति । ‘दिनद्वयं विश्रम्य यः पुनरेति स
चातुर्थकः’ इत्युक्तपूर्वम् । स च विरलः, न प्रायो दृष्टः । तद् विपर्ययश्च—
“मध्येऽहनी ज्वरयति आदावन्ते च मुञ्चति—” इत्येवंरूपः । स विरलतरः ।
तौ च विषमौ ज्वरौ रोगसङ्करदौ शीघ्रमेव पाण्डुतीसारशोथकामलादिरोगान्तरैः
सङ्कीर्णौ कृच्छ्रसाध्यौ स्तः ।

अथ विषमज्वराणां सामान्यलिङ्गानि ।

प्रायेण स्युस्त्रयो वेगा अन्येद्युष्कादिके ज्वरे

तत्राद्यः शीतकम्पाभ्यां त्वचि श्लेष्मानिलोच्छ्रयात् ॥१६६॥

द्वितीये तु तृषा दाहः सम्भ्रमो बमथुस्तथा ।

विद्भेदो वा क्वचित्—तानि पित्तलिङ्गानि वै विदुः ॥२००॥

ज्वरे विमुच्यमाने तु भृशं स्वेदः प्रवर्त्तते ।

निद्रा तन्द्राऽवसादश्च सोऽयं वेगस्तृतीयकः ॥२०१॥

स चायं चातुर्थको ज्वरो बहुधा प्रवर्त्तते दोषकोपभेदादिति तद्विस्तरो भगवता हारीतेनोक्तः । यथा—“चातुर्थको नाम गदो दारुणो विषमज्वरः । शोषणः सर्वधातूनां बलवर्णाग्निनाशनः ॥ त्रिदोषजा विकार, स्यादस्थिमज्जगतोऽनिलः । कुपितं पित्तमेवं तु कफश्चैवं स्वकालतः ॥ शीतदाहकरस्तीव्रस्त्रिकालं चानुवर्त्तते । स सन्निपातसम्भूतो विषमो विषमज्वरः ॥ ऊर्द्धकायस्य गृह्णाति यः पूर्वं सोऽनिलात्मकः । पूर्वं गृह्णात्यध कायं श्लेष्मपूर्वज्वरश्च सः” ॥ इति । रक्षितोद्धृते नागभर्तृतन्त्रे तु इदमधिकं श्रूयते—“मध्यकायं तु गृह्णाति यः पूर्वं स तु पित्तजः”— इति । वस्तुतस्तु सर्वमेतद् दिग्दर्शनपर मन्तव्य, चातुर्थकज्वरस्य बहुधा वैचित्र्यदर्शनात् । यत्तु केचित्तृतीयादिज्वराणामपि विपर्ययानाहुः तच्चिन्त्यम्, विचाराऽसहत्वात् । तृतीयकान्येद्युष्कसततकोना विपर्यया हि कामं विकल्पिता अपि तृतीयादिसंज्ञा, नातिवर्त्तन्ते—तर्हि किमनेन वृथाविस्तकल्पनेन ॥१६८॥

ते चैते विषमज्वराः श्रुतिषु ‘तक्मन्’ संज्ञया निर्दिष्टाः । तद्वयथा—“नमः शीताय तक्मने नमो रुराय शोचिपे कृणोमि । ये अन्येद्युष्कभयेद्यु रभ्येति तृतीयाय नमो अस्तु तक्मने ॥” (अथर्व० १।२६।४)

अथ अन्येद्युष्कादीनां केषाञ्चिद्विषमज्वराणां सामान्यलिङ्गानि स्वानुभवेन वेगत्रये विभज्ज वर्णयति शिस्यबुद्धिवैशद्याय—प्रायेणोति । प्रायेण भूम्ना, न तु सर्वत्र, अन्यथापि दर्शनात् । अन्येद्युष्कादिके, अन्येद्युष्क-तृतीयक-चातुर्थकादिषु । तेष्वेव वेगत्रयस्य भूम्ना दर्शनात्तन्मुखेन निर्देश । वस्तुतस्तु नवीनावस्थाया प्रायः सर्वेष्वपि विषमज्वरेषु त्रयो वेगाः सम्भवन्ति, अन्यत्र सन्ततज्वरात् । सन्ततेऽपि दृश्यन्त एव ते क्वचिदादौ । तत्र आद्यः प्रथमो वेगः त्वचि गात्रचर्मणि श्लेष्मानिलोच्छ्रयात् कफत्रातयोरुत्कटप्रकोपात् शीतकम्पाभ्यां प्रवर्त्तते—इति प्रथमवेगस्य साधारणं रूपम् । तत्र हि वायो, केवलस्य सश्लेष्मणो वा सार्वत्रिकप्रकोपः, तेन प्रथमवेगे शिरोहृद्गातरुगादीनि सामान्यवातज्वरलिङ्गानि

सर्वे च विषमाः प्रायः पुनरावर्त्तिनो गताः ।

अष्टाहात् पक्षतो वापि क्वचित् कालान्तरेण वा ॥२०२॥

वातश्लेष्मज्वरलिङ्गानि वा प्रादुर्भवन्ति । सोऽयं प्रथमवेगो होरामात्रं होराद्वयं वा प्रायस्तिष्ठतीति स्मर्त्तव्यम् । द्वितीय इति । द्वितीये द्वितीयवेगे ते तृषादाहादिसम्भवः । उक्तञ्च—“त्वक्स्थो श्लेष्मानिलौ शीतमादौ जनयतो ज्वरे । तयोः प्रशान्तयोः पित्तमन्ते दाहं करोति च”—इति । सम्भ्रमो मनःशरीरयोरस्थिरत्वम्, क्वचिद् भ्रमप्रलापौ च । वमथुर्वमिः, स च द्वितीयवेगस्य समाप्तौ प्रायः इति तस्य चरमो निर्देशः । विड्भेदः अतीसारः, स च क्वचिदेव । तान्येतानि पित्तलिङ्गानि विदुर्जानन्ति । विशेषतः पित्तप्रकोपे तु पित्तज्वरलिङ्गानि सर्वाण्यपि सम्भवन्ति । सोऽयं द्वितीयो वेगो याममात्रं सार्धयामं वा तिष्ठति प्रायः । ज्वरे विमुच्यमाने इति तृतीयवेगारम्भः । तदा भृशमतिमात्रं स्वेदः, स्वेदस्नातत्वमिव दृश्यते रोगिणः । सोऽयं वेगो यामार्द्धं यामं वा तिष्ठतीति स्मर्त्तव्यम् ।

ननु दाहपूर्वोऽपि विषमज्वर सम्भवति, स कथं नोक्त इति चेत्, सत्यम् । दाहपूर्वो ज्वरो विरल एवेति मूले नाभिहितः । प्रादुर्भूतश्चासौ कष्टसाध्यतमो भवति । उक्तञ्च—“द्वावेतौ दाहशीतादौ ज्वरौ ससर्गजौ मतौ । दाहपूर्वस्तयोः कष्टः कृच्छ्रसाध्यतमश्च स”— इति ।

वाग्भटस्तवाह—“धातून् प्रक्षोभयन् दोषो मोक्षकाले विलीयते । ततौ नरः श्वसन् स्वियन् कूजन् वमति चेष्टते । वेपते प्रलपत्युष्णैः शीतैश्चाङ्गैर्हृतप्रभः । विसंज्ञो ज्वरवेगार्त्तः सक्रोध इव वीक्ष्यते । सदोषशब्दं च शकृद् द्रुवं सृजति वेगवत् ।—“इति (अष्टाङ्ग हृ० नि६ २४०) । सोऽयं तृतीयवेगस्य लक्षणविस्तरः । तत्र च वेपते इत्यस्य दौर्बल्यहेतुरीषत् कर्षोऽङ्गानां वमनादिश्रमेण वा इत्यर्थः, शीताङ्गता च स्वेदकृता । विसंज्ञता वेगवानतीसारश्च क्वचिदेव, न सर्वात्रेत्यपि स्मर्त्तव्यम् ॥ १६६—२०१ ॥

अथ विषमज्वराणां पुराणीभूतानां लिङ्गविशेषानाह—सर्वे च्चेति । गताः निवृत्तवेगाः तीव्रौषधादिप्रयोगात् स्वतो वा निवृत्तप्रायाः । पुनरावर्त्तिनः, पुनरावर्त्तनशीलाः । कथंकारं पुनरावर्त्तन्त इत्याह—अष्टाहादिति । अष्टाहात् पक्षतो वा अष्टाहं पक्षं वा उल्लंघ्य । व्यव्लोपे पञ्चमी । क्वचित् कालान्तरेण मासादिना वेत्यनियमः सूचितः । ननु पुनरावर्त्तकज्वरः पृथगेव श्रूयते यथा चरकः—“व्यायामञ्च व्यवायञ्च स्नानं चंक्रमणानि च । ज्वरमुक्तो न सेवेत यावन्न वलवान्

यकृतप्लीहाभिवृद्धिश्च ज्वरे स्याद् जीर्णतां गते
वलाग्निहानिर्देन्यश्च पाण्डुता शोथ एव च ॥२०३॥

अथ वातवलासक-ज्वरः ! ❁

नित्यं मन्दज्वरो रूक्षः शूनकस्तेन सीदति
रतवधाङ्गः श्लेष्मभूयिष्ठो नरो वातवलासको ॥२०४॥

आनूपभूमौ वसतां स च तरदुलभोजिनाम्
वृक्करोगवतां प्रायो वोलोनां त्वतिदारुणः ॥२०५॥

भवेत् ॥ असजातवलो यस्तु ज्वरमुक्तो निषेवते । वर्ज्यमेतन्नरस्तस्य पुनरावर्त्तते
ज्वरः ॥ (च० चि० ३ अ०) इति, भेषजं च तत्र किराततिकादिकपायं पृथगेवेति
चेद् ॥ मैवम् ॥ तोर्थादिप्रतिनिवृत्तो हि पिता पितैव भवति, न पितृत्वः ।
पुनरावृत्तिश्च मिथ्याहारविहारान्नोपशेषतो वा विषमज्वरेषु मन्तव्या ॥२०२॥

जीर्णतां गते विषमज्वरे प्रायोभावि रूपमाह—यकृदिति । दक्षिणकुक्षिरथो
यकृत्, वामकुक्षिस्थश्च प्लीहा स्वभावतः पर्णुकातोरणान्तः पार्श्वयोः प्रच्छन्नतया
तिष्ठतः । तदभिवृद्धिश्च स्पर्शादिवेधा । अभिवृद्धो यकृत् प्रायेण अङ्गुल्यादि-
पीडनात्तत्क्षणे यथा रुज्यते, न तथा प्लीहा । स च क्वचिद्भ्रूयत एव । अति-
पुराणावस्थायान्तु अभिवृद्धिः प्लीहा कठिनीभवती ॥ अतिकठिन्यञ्च तस्य कालज्वर-
सूचकमिष्यवधेयम् । जीर्णता गते पुराणतां प्राप्ते ज्वरे । तदुक्त—“त्रिसप्ताहव्यतीतस्तु
ज्वरो यस्तनुतां गतः । प्लीहाग्निसादं कुरुते स जीर्णज्वर उच्यते”—इति । अत्र
जीर्णता त्रिसप्ताहव्यतीतता । प्लीहाग्निसादगोस्तु अनुपंगमात्तत्त्वम्, न लक्षणता ।
केचित्तु “जीर्णस्त्रयोदशद्विस” —इत्याहुः । वलाग्निहानिर्वलक्षयः अग्निमान्द्यञ्च ।
अग्निश्च विषमज्वरिणां प्रायेण स्नेहपचनाक्षमः । पाण्डुता शोणितशीणकणिका-
संक्षयात् । उक्तञ्च—“अथवा विपरीपाकं धातुष्वेव क्रमान्मलाः । यान्ति
ज्वरमकुर्वन्तस्ते तथाप्यपकुर्वते ॥ दीनता श्वयथुं ग्लानिं पाण्डुता नास्त्रकामताम् ।
कण्डूरुक्कोठपिडका कुर्वन्त्यग्निञ्च ते मृदुम्”—इति—(च०चि०३अ०) ॥२०३॥

अथ वातवलासकं नाम शोथसहचरं . विषमज्वरमाह सौश्रुतवचनेन—
नित्यमिति । वातवलासको वातवलासकज्वरवान् पुरुषः । वलासो नाम श्लेष्म
वातसहितो वलासः सोऽस्यास्तीति वातवलासकः । अर्श आदिभ्योऽच्, बहुव्रीहिर्वा,

अथ प्रलेपक-ज्वरः ।

(Hectic Fever)

प्रातर्हीनोऽपराह्णे यः सायं वाऽपि प्रवर्तते ।

स्वेदैः प्रलिम्पन् गात्राणि सोऽयं ज्ञेयः प्रलेपकः ॥२०६॥

शोषिणां स भवेत् प्रायो विद्रध्यादिवतां तथा ।

कफपित्तोत्थः कष्टो विषमो धातुशोषकृत् ॥२०७॥

संज्ञार्या कश्च, तत इणिः । सत्यपि सान्निपातिकत्वे वातकफोत्थत्वादियं संज्ञा । मन्दज्वरः अलक्ष्यप्रायज्वरः । रुक्षः अस्निग्धत्वगादिः । शूनक. ईषच्छून, सर्वाङ्ग शोथी वा । स च शोथ आदौ मुखे शाखासु च, अधःशाखायोरेव वा दृश्यते, क्रमशश्चोद्ध्वं प्रसर्पति मध्यकाये इति विशेषोऽस्माभिर्वहुशो दृष्टः । स्तब्धाङ्गः, दुर्बलत्वात् सरुजत्वाद्वाऽङ्गानां प्रचेष्टनेऽसमर्थप्रायः । श्लेष्मभूयिष्ठः मुखप्रसेक-शैत्य-क्रोस-श्वासादिभिरुपद्रुतः, श्लेष्मपूर्णकोष्ठत्वात् प्रायः । अभिवृद्धे तु रोमे फुस्फुसमूलयोरपि सशोथत्वमस्मिन् दृश्यते इति विशेषः । सीदति, हृदयस्य विशेषेण दौर्बल्यादुत्तोरत्तरवलहानेश्च हेतो प्रतिदिनमवसन्नो भवति, कालान्तरेण म्रियते च हन्-सादात् । सोऽयं वातवलासको नाम ज्वर कुत्र कीदृशपरिणामो भवतीति स्वानुभवं प्रदर्शयति—आनूपभ्रमाविति स्पष्टम् । स च ज्वरो वृक्करोग-वता प्रायो भवति, वोलाना तु अतिदारुण. कृच्छ्रसाध्यः ॥ २०४—२०५ ॥

अथ प्रलेपकं नाम विषमज्वरमाह—प्रातरिति । प्रातर्हीनः स्वल्पतरः प्रच्छन्नो वा । अपराह्णे मध्याह्नोत्तरं, सायं सूर्यास्तसमये प्रदोषे वा यः प्रवर्तते प्रकर्षेण उत्तरोत्तराभिवृद्ध्या वर्तते । किं कुर्वन् ? स्वेदः सुहुर्वारंवारं गात्राणि प्रलिम्पन्, पिच्छिलस्वेदजलेन प्रलेपमिव गात्रेषु जनयन् । स च स्वेदः प्रायेण रात्रौ स्नापयतीवातुरम् । ईदृशो यो ज्वरः स प्रलेपको नाम । स केषां भवती-त्याह—शीषिणां राजयक्षिणा विद्रध्यादिवता तथा । विद्रधिर्नाम बाह्य आभ्यन्तरो वा गन्भीरो व्रणशोथो यः पच्यमानः सर्वान् धातून् विकरोति । स च यदा बाह्योऽस्थिमासादिसमाश्रितः, आभ्यन्तरो यकृदादिसमाश्रितो वा शनैः पच्यते, तदा दोषत्रयमुदीरयन् धातुविदाहेन प्रायो ज्वर जनयति । सोऽपि पूर्वोक्तलक्षणसामान्यात् प्रलेपकसंज्ञ एव भवितुमर्हतीति तस्मिन्नन्तर्भाव्यते ।

अथ श्लैपदिक ज्वरः ।

(Filarial Fever).

शाखासु मुष्कयोर्वाऽपि राग-शोथ-रुजाकरः ।

पचान्ते प्रायशो भावी ज्वरः श्लैपदिकः स्मृतः ॥२०८॥

अथ औपद्रविकज्वरः ।

सर्वेषु जीर्णरोगेषु ग्रहण्यादौ विशेषतः ।

दोषत्रये प्रकुपिते स्यादौपद्रविको ज्वरः ॥२०९॥

आदिपदेन वीसर्पाणा ग्रहणम् । विषम इत्युक्त्या अत्रापि विषमज्वरसामान्यलिङ्गानि पूर्वोक्तानि शीतदाहादीनि स्वल्पाधिकानि भवन्तीत्युन्नेयम् । कष्टः कष्टप्रद । ननु सुश्रुतेनोक्तं—“तथा प्रलैपको ज्ञेयः शोषिणा प्राणनाशनः”—इति, तत् कथं विद्वध्यादिष्वपि स एव ज्वरोऽभिधीयते—इति चेत् । सत्यम् । शोषिणामेव प्रायः प्राणनाशनोऽयं ज्वरो नित्यं प्रवृत्तमानः, नत्वन्वेषामित्याचार्याणामभिप्रायः । विद्वध्यादिवता तु शस्त्रचिकित्सया सुसाधोऽयम् । अथवा—शोष इति पदं धातुशोषणरोगसामान्यपरं व्याख्येयम् । एष च ज्वरः, शोषादीनामनुबन्धरूप एव, न स्वतन्त्रः—इत्यपि स्मर्त्तव्यम् ॥ २०६—२०७ ॥

अथ श्लैपदिकं नाम ज्वरमाह—शाखायामिति । शाखायामृद्धं शाखाया मध्रःशाखाया वा, तत्रापि क्वचित् कर प्रकोष्ठयोः पाद-जङ्घयोर्वा, कक्षा-वंक्षण-ग्रन्थिषु वा कुत्रापि । मुष्कयोर्वृषणयोः, तत्कोषीयत्वाच्च तु विशेषात् । रागो रक्तता विदाहः, शोथः शूनता, रुजा पीडा, तासा करः । पक्षान्ते दर्शपौर्णमास्योः । प्रायशोभावीत्युक्ते कदाचिदेकादश्यादिष्वपि प्रादुर्भवत्येष ज्वरः—इत्यभिप्रायः । सोऽयं कफोश्चणो विषमज्वरः पूर्वोक्तैः शोतकम्पादिसामान्यलिङ्गैः सम्भवति, प्रायेण स्फुटाऽस्फुट पाद-मुष्कादिशोथस्य अनुबन्धरूपः । आनूपादिभूमिजञ्चार्यं रोगः श्लैपदो नामेति वक्ष्यते । उक्तं च सुश्रुते—“त्नीप्यप्येतानि जायन्ते श्लैपदानि कफोच्छ्रयात् । गुरुत्वं च महत्त्वञ्च यस्मान्नास्ति विना कफात् । पुराणौदक-भूयिष्ठा सर्वर्तुषु च जीतला । ये देशास्तेषु जायन्ते श्लैपदानि विशेषतः ।” इति (सु० निदान० १२ अ०) । अस्य च रोगस्य रस-रक्तजक्रिमिकृतत्वादितरवं लिङ्गादीनि च यथास्थानं वक्ष्यन्ते ॥ २०८ ॥

अथ औपद्रविकं नाम विषमज्वरमाह—सर्वेष्विति । जीर्णरोगेषु चिरानु-

अथ देशान्तरीयज्वरः ।

देशान्तरेषु दृश्यन्ते शोण-हारिद्रकादयः ।

ज्वराः केचित् प्रविरलाः, चिन्त्यन्ते नेह तेऽधुना ॥२१०॥

वन्निष्ठेषु रोगेषु सर्वेष्वपि, विशेषतस्तु ग्रहण्यादिषु । दोषत्रये वातोदौ प्रकुपिते प्रकर्षेण कुपिते सति । औषद्रविको नाम उपद्रवत्वेन सम्भूतः । सोऽयं ज्वरः क्षयादीनामिव नादित एवानुबन्धभूतः, किन्तु कालक्रमेण प्रादुर्भूतः उपद्रवसंज्ञः— इत्यभिसन्धि । तथाप्रादुर्भूतस्य चास्य विषमारम्भक्रियाकालत्वेन विषमज्वर-सामान्यदर्शनात् विषमज्वरेष्वन्तर्भावः । कालान्तरेऽपि नियमेनानुषङ्गी च स तत्त-द्रोगाणां कृच्छ्रसाध्यत्वमसोद्यत्वं वा ख्यापयति प्रायः । तद्दृष्टान्ताः यथा ग्रहण्यती-सारयोः—“शवासशूलपिपासात् क्षीणं ज्वरनिपीडितम् । विशेषेण नरं वृद्धमतीसारो विनाशयेत्” । इति । पाण्डुरोगे—“ज्वराऽरोचकहृल्लासच्छर्दिर्तृष्णाक्लमान्वितः । पाण्डुरोगी त्रिभिर्दोषैस्त्याज्वः क्षीणो हतेन्द्रियः”—इति । अर्शःसु—“हृत्पाश्वशूलं संमोहश्छदिरङ्गस्य रुग् ज्वरः । तृष्णा गुदस्य पाकश्च निहन्युर्गुदजातुरम्” । इति दिक् ।

यत्तूक्तं सुश्रुते—“रोगाणान्तु समुत्थानाद् विदाहागन्तुतस्तथा । ज्वरोऽपरः सम्भवति तैस्तैरन्यैश्च हेतुभिः”—इति, तस्यायमर्थः । रोगाणां नवीनानां पुराणानां वा सम्यगुत्थानादुत्कटतया प्रादुर्भावात्, विदाहतः पच्यमानविद्रध्यादिहेतोः, आगन्तोर्वा श्वक मूषिक-दशनादेश्च निमित्तात् तैस्तैः प्रसिद्धैर्हेतुभिः, अन्यैरपरैश्च क्षयादिभिः, अपरः उक्तेभ्योऽन्यौ ज्वरः सम्भवति । एव च पूर्वोक्तश्लैपदिकादिज्वराः इतरसंहितासु स्पष्टमनुक्ता अपि सुश्रुतोक्तनयेन सूचिता एव मन्तव्याः ॥ २०६ ॥

अथ देशान्तरीयज्वरानद्यापि भारते दुर्लभाऽनुदिशति—देशान्तरेष्विति । देशान्तरेषु भारतातिरिक्तदेशेषु । शोणज्वरो नाम सपदि सर्वकायस्य शोणवर्णप्रदो ज्वरविशेषः । हारिद्रकः शरीरस्य हरिद्रवर्णप्रदः । स च हारिद्रकज्वरः कदाचिद् भारतेऽप्यासीदिति क्वचिद्द्वणितोऽपि इदानीन्तु देशान्तरमात्रे प्रसिद्धाः । प्रविरलाः दुर्लभाः । अत एव हेतोरिदानीमसम्भवात् ते नेह चिन्त्यन्ते लिङ्गादि-वर्णनेन, निष्प्रयोजनत्वाद् । तल्लिङ्गादीनि तु पाश्चात्यचिकित्साशास्त्रेषु स्फुटं वर्णितानि ॥ २१० ॥

अथ ज्वरावस्थाविशेषाः ।

धात्वाश्रयभेदेन ।

गुरुता हृदयोत्क्लेशः सदनं छर्द्य राचकौ ।
 रसस्थे तु ज्वरे लिङ्गं दैन्यं चास्योपजायते ॥२१०॥
 रक्तनिष्ठोवनं दाहो मोहश्छर्दनविभ्रमौ ।
 प्रलापः पिण्डकास्तृष्णा रक्तप्राप्ते ज्वरे नृणाम् ॥२११॥
 पिरिडकोद्भवेष्टनं तृष्णा सृष्टमूत्रपुरीषता ।
 ऊष्माऽन्तर्दाहविक्षेपो ग्लानिः स्योन्मांसगे ज्वरे ॥२१२॥
 भृशं स्वेदस्तृषा मूर्च्छा प्रलापश्छर्दिरेव च ।
 दौर्गन्धारोचकौ ग्लानिर्मेदःस्थे चाऽसहिष्णुता ॥२१३॥

सर्वेषामेव ज्वराणामवस्थाभेदेन उत्तरोत्तरगम्भीरधात्वाश्रयणाद् यानि यानि लिङ्गानि सम्भवन्ति तानि पुनर्विशिष्य वणयति गुरुतेति । सुश्रुतेष्युक्तं—
 “वातपित्तकफोत्थाना ज्वराणा लक्षणं यथा । तथा तेषा भिषग् ब्रूयाद् रसादि-
 ष्वपि बुद्धिमान्”—इति (सू० उक्त० ३८ अ०) । अस्य ह्ययमभिसन्धिः ।
 ज्वराणां लक्षणं यथा दोषक्रमेण विचार्यते तथा रस-रक्ताद्याश्रयणक्रमेणापि विचा-
 र्यम्, तत्तल्लिङ्गसमुद्भवे तत्तद्धात्वाश्रयणाभिज्ञानादिति । तद्विज्ञानप्रयोजनं
 च पूर्वोक्तज्वराणां धात्वाश्रयिताज्ञानेन साध्यासाध्यत्वविवेकः त्रिकित्सापथ-
 निरूपणश्चेति । गुरुता सर्वकायस्य गौरवम् । हृदयोत्क्लेशः हृदुपलक्षितदेशस्य
 अर्धादामाशयस्य उत्कटसङ्कोचः क्षणे क्षणे विवमिषाजनकः । सदनं भवसादः ।
 छर्दिर्वमिः कफादेः । अरोचकः अन्नस्याऽनभिनन्दनम् । लिङ्गमित्येकवचन-
 निर्देशात् उक्तलक्षणानि सर्वाणि बहूनि वा युगपद् यथा रसरथज्वर सूचयन्ति, न
 तु एकैकलिङ्गं पृथगपि तथेत्यर्थाऽवसेयः । एकमग्रेऽपि बोध्यम् । दैन्यं, निः-
 सहायतानुभवः । मोहः प्रमूढत्वं न तु मूर्च्छा । विभ्रमः, चित्तस्य व्याकुली-
 भावः । पिण्डका, सर्वाङ्गेषु, कचिदेकाङ्गे वा । पिण्डकोद्भवेष्टनं, जङ्घापश्चिमस्थाना
 पिरिडकाख्यपेशीनां वस्त्रनिष्पीडनवत् पीडनानुभवः । सृष्टमूत्रपुरीषता, मलमूत्रयोः
 क्षणे क्षणे प्रवृत्तिः । ऊष्मा, सन्तापाधिक्यं । विक्षेपः, अङ्गानां सुहुर्मुहुः प्रचा-
 लनम्, सर्वाङ्गपेशीनामुद्भवेष्टनात् । अथ मेदः प्राप्तज्वरे लिङ्गम्—भृशं स्वेद इत्यादि ।
 स्वेदवाहुल्यञ्च मेदोधातोर्ज्वरोष्मणा पच्यमानत्वात् । उक्तञ्च—“मूलः स्वेदस्तु

भेदोऽस्थानां कूजनं श्वासो विरेकश्छर्दिरेव च ।

विक्षेपणं च गोत्राणामेतदास्थगते ज्वरे ॥२१४॥

तमःप्रवेशनं हिकका कासः शत्यं वामिस्तथा ।

अन्तर्दाहो महाश्वासो मर्मच्छेदश्च मज्जगे ॥२१५॥

मरणं प्राप्नुयात्तत्र शुक्रस्थानगते ज्वरे ।

शेफसः स्तब्धता मोक्षः शुक्रस्य तु विशेषतः ॥२१६॥

मेदसः” इति । एवञ्च प्रलेपकादिज्वरे यदा यदा विशेषेण मेदःक्षयस्तदा तदा स्वेदवाहुल्यम् । सन्ततज्वरे तु रसरक्तस्ये भूरिस्वेदागमो दुर्लभः । असहिष्णुता— आलोकशब्दादीना सहनाऽशक्तिः, निरन्तरचाञ्चल्यं वा ॥ २१०—२१३ ॥

भेदोऽस्थानामिति । अस्थना भेदो निर्भेदनवद् रजाविशेषः । कूजनं मुहु-
मुहुः कातरताव्यञ्जको ध्वनिः । श्वसो द्रुतश्वसनम् । तमःप्रवेशनं किञ्चिन्मात्र-
श्रमेऽपि अन्धकारदर्शनम् । कासः शुष्ककासः । महाश्वासः—उच्चैश्वासो यो
दूरादपि दृश्यते, न तु मरणप्रदो महाश्वासः । अन्यथा “महाश्वासोपसृष्टस्तु
क्षिप्रमेव विपद्यते”—इत्युक्तेर्मजागतज्वरस्य सर्वथैव असाध्यता प्रसज्येत । मर्मसु
हृदयादिषु च्छेदवत् पीडा । तान्द्येतानि अस्थि-मज्जगतज्वरलिङ्गानि चातुर्थकज्वरे
यक्ष्मादौ च अवस्थाविशेषेषु लक्ष्यन्ते । शेफस इति । शुक्रस्थानगते शुक्रस्थानं
प्राप्ते । किन्तावत् शुक्रस्थानं ?—वृषणौ, पौरुषग्रन्थिः, शुक्रवहे स्रोतसी, शुक्रप्रपे-
शेफश्चेति । * अस्ति च सर्वशरीरचरसूक्ष्मं शुक्रमपरं यत् पौंस्त्वचिह्नं श्मश्रुत्वोदि
सम्पादयति, तदपेक्षया तु सर्वशरीरमेव शुक्रस्थानं सामान्येन । यत्तूक्तं रक्षितेन—
“शुक्रस्य सर्वशरीरगतत्वेन शुक्रस्थानाऽसम्भवादिति”, तन् श्वच्छेदादिपुरस्कृत-
शरीरज्ञानाऽभावनिमित्तम् । “यथा पयसि सर्पिस्तु”—इत्यादि प्राचीनवचनस्तु
सर्वदेहचर सूक्ष्मशुक्रसारपरम्, न हि तावता प्रत्यक्षदृष्ट शुक्रस्थानं वार्यते । उक्तञ्च
चरकेऽपि—“शुक्रवहानां स्रोतसां वृषणौ मूलं शेफश्च”—इति (चरक० चि० ५ ज०)
शेफसः स्तब्धता चिरानुबन्धो शिश्वप्रहर्षः । शुक्रस्य मोक्षः, मुहुमुहुः क्षरणम् ।
विशेषतः—इत्युक्तेः शुक्रस्य क्षरणेऽपि शिश्वप्रहर्षो नाप्यातीति वैचित्त्यमुन्नेयम् ।
सोऽयं शुक्रगो ज्वरः सुषुम्नाकाण्डाभिघाते, आलकविपस्य चरमावस्थायाञ्च
दृश्यते ॥ २१४—२१६ ॥

रसरक्ताश्रितः साध्यो मेदोमांसगतश्च यः ।

अस्थिमज्जगतः कृच्छ्रः शुक्रस्थस्तु न सिध्यति ॥२१७॥

वेगभेदेन भेदद्वयम् ।

ज्वराणां वेगभेदेन भेदद्वयमथ ब्रूवे ।

अन्तर्दाहोऽधिकस्तृष्णा प्रलापः श्वसनं भ्रमः ॥२१८॥

सन्ध्यस्थिशूलमश्वेदो दोषवर्चोविनिग्रहः ।

अन्तर्वेगस्य लिङ्गानि, सोऽयं गम्भीर उच्यते ॥२१९॥

सन्तापोऽह्यधिको बाह्यस्तृष्णादीनां च मार्दवम् ।

वहिवेगस्य लिङ्गानि सुखसाध्यश्च स स्मृतः ॥२२०॥

अथ रसस्थ-रक्तस्थत्वादिपरिज्ञानेन साध्यासाध्यतां विविनक्ति चरकीयवचनेन—

रसरक्तेति । तत्र प्रायेण सर्व एव ज्वरो रसस्थः, सामावस्थायाम् । सन्ततज्वरस्तु रसरक्तस्थः । तदुक्तं—“सन्ततं रस रक्तस्थ” —इति । अपरेऽपि सान्निपातिकज्वराः रसरक्तस्था एव प्रायः, मांसमेदःस्था वा कालेन धातुपाकारम्भात् । उत्तरोत्तरगम्भीरधात्यवगाहिता तु विषमज्वराणामेव विशेषात् । अस्थिमज्जगतः कृच्छ्रः कष्टसाध्यः, नत्वसाध्यः । शुक्रस्थस्तु असाध्य एव ॥ २१७ ॥

ज्वराणां धात्राश्रयकृतानि लिङ्गान्युक्त्वा तन्मूलक स्पष्टतर भेदद्वयमाह—
ज्वराणामिति । वेगभेदेन ज्वरवेगस्य बाह्याभ्यन्तरताभेदेन । अन्तर्दाहो वहिर्ज्वराल्पत्वेऽपि तीव्रोऽन्तःसन्तापः । अश्वेदः, स्वेदस्य सर्वथैव अप्रवृत्ति-रीपत्प्रवृत्तिर्वा । दोषवर्चोविनिग्रहः, दोषाणां वर्चसो मलस्य च अवरोधः । सोऽयं गम्भीर इति कथ्यते, तुल्यलक्षणत्वात् । तथाहि पठ्यते—“गम्भीरो हि ज्वरो ज्ञेयो ह्यन्तर्दाहेन तृष्णया । आनद्धत्वेन चात्थर्थं श्वासकासोद्गमेन च”— इति (सु० उत्तर० ३६ अ०) आनद्धत्व च दोषवर्चोविनिग्रह एव । गम्भीरत्वञ्च मांसादिगम्भीरधातुप्रविष्टत्वम् तस्मात् यो हि ज्वरश्चरकंऽन्तर्वेग इति पठ्यते स एव सुश्रुते गम्भीर इति । ननु गम्भीरोऽयं ज्वर कतमधात्ववगाही ? न हि रस-रक्तगः, तल्लिङ्गासम्भवात् । न च तावन्मांसगः, मांसगे सृष्टमूत्रपुरीषतादर्शनात् । नापि मेदोगः, तत्र भृश स्वेदसम्भवान् । नाप्यस्थिगः, अस्थिगे विरेकच्छर्षोर्दर्शना-दिति । उच्यते । आमसम्पर्केण किञ्चिद् वैलक्षण्यं मासगादिज्वरेषु दृश्यते, न तु

आमासम्पर्केण भेदत्रयम् ।

लालाप्रसेको हृत्सास-हृदयाशुद्धचरोचकोः ।

तन्द्राऽलस्याऽविपाकास्य-वैरस्यं गाढविट्कता ॥२२१॥

जुन्नाशो बहुमूत्रत्वं स्तब्धता बलवान् ज्वरः ।

आमज्वरस्य लिङ्गानि न दद्यात्तत्र भेषजम् ॥२२२॥

परमाथेतो भेदः । साद्रश्यं त्वस्य मासमेदोऽस्थिगैः सर्वैरपि ज्वरैः स्फुटमेव, इतर-
लक्षणसाम्यदर्शनात् । तथा चोनीयते गम्भीरघात्वनुगोऽयं ज्वरो गम्भीरो नामेति ।
बहिर्वेगस्य लिङ्गान्याह—सन्तापोह्यधिक इत्यादि । बाह्यस्त्वाचः । सोऽयं ज्वरो
रसरक्तस्थ इत्युच्यते । स च सुखसाध्य इत्युक्ते गम्भीरज्वरो दुःखसाध्योऽसाध्यो
वेत्यवगम्यते ॥ २१७ - २२० ॥

अथ ज्वराणां चिकित्साभेदप्रदर्शनाय आमसम्पर्ककृतमवस्थाभेदत्रयमाह
प्राचा वचनै—लालाप्रसेक इति । आमलक्षणं चोक्तं यथा “ऊष्मणोऽल्प-
वल्त्वेन धातुमाद्यमपाचितम् । दुष्टमाशयगतं रसमामं प्रचक्षते”— इति । स
हि रसधातुरसस्यकूपरिणतः सर्वकाये रक्तेन मिश्रीभूय सञ्चरन् वैकृतविशेषयुतां
ज्वरावस्थां जनयति, सोऽयमामज्वरो नाम । लालाप्रसेकः, मुखे भूरिलालोद्गमः ।
हृत्सासः, आमाशये पिच्छिलश्लेष्मवाहुल्यादुपस्थितवसनत्वम् । हृदयाशुद्धिः,
हृदयोपलक्षितदेशस्य आमाशयस्येति यावत्, अशुद्धिरशून्यता, पूणतानुभवः ।
अविपाकः अभुक्तस्यापि अजीर्णलक्षणानुबन्धः । आस्य-वैरस्यं, मुखस्य विकृतरसत
मुखमाधुर्यादि, विगतरसता वा । स्तब्धता, अन्त्रादीनां चातपूर्णता, वायोरानु
लोभ्याभावात् । ज्वरश्च बलवानधिकसन्तापः, आमसम्पर्केण लब्धवल्त्वात् । न
दद्यात्तत्र भेषजमिति तु चिकित्सापथमिद्धितेन प्रदर्शयत्याचार्यः । भेषजमिति
चाल् मुख्यरूपायपरम्, तस्य मात्राबाहुल्येन गुरुतया च दुर्जरत्वात् । लघुभेषजं हि
पङ्कजपानीयादि, स्वल्पमात्रं रसौषधं च आमापाचनाय प्रदत्तं नैतेन वाच्यते, तद्वि-
धान दर्शनाद् वृद्धवैद्यव्यवहाराच्च । आमपरिपाकश्च सप्ताहेन पङ्गेन वा भवति प्रायः,
कचित् स्वल्पतरकालेन वा दोषाल्पत्वाद् लङ्घनादिप्रभावाद् वा । तदुक्तं—
“सप्ताहेनैव पच्यन्ते दोषधातुगता मलाः । निरामश्चाप्यतः प्रोक्तो ज्वरः प्रायोऽष्टमे-
ऽहनि”— इति (च० चि० ३ अ०) । अन्यच्च—“पैक्तिके वा ज्वरे देयमल्पकाल-
समुत्थिते । अचिरज्वरितस्यापि भेषज्यं दोषपाकतः”— इति (सु० उत्तर० ३ अ०) ।

यत्त केचिद्मुमेव सप्ताहेनैवेत्यादि वचनं व्याचक्षाण द्विविधा सामतां

ज्वरवेगोऽधिकस्तृष्णा प्रलापः श्वसनं क्षमः ।

मलप्रवृत्तिस्तृक्लेशः पच्यमानस्य लक्षणम् ॥२२३॥

क्षुत्क्षामता लघुत्वं च गात्राणां ज्वरमाह्वयम् ।

दोषप्रवृत्तिरष्टाहो निरामज्वरलक्षणम् ॥२२४॥

कल्पयन्तोऽश्रुतपूर्वमर्थमस्मादेवाकर्षन्ति, उपदिशन्ति च—“रससामता तु अष्टाहात् परतोऽप्यनुवर्त्तते”—इति, तद्भवथाऽत्रहमूलम्, प्राचां विरुद्धं च । उक्तवचने हि प्राय इत्युक्तेः क्वचित् सप्ताहात् परतोऽपि सामतानुवृत्तिरित्यर्थः सुवचः । नत्वनेन द्विविधा सामता—एका रसस्य, अपरा दोषस्य इत्यर्थः कथमपि प्रतिपाद्यते । रस एव ह्यविपक आमसंज्ञा लभते, तत् केयं रससामतेति शशविपाणकल्पना ? वस्तुतस्तु सामता दोषाणामेव, ज्वरादीना च उपचारात् । सा च सप्ताहेनापैति प्राय इति प्राचामुपदेशः । यत्र तु सप्ताहात् परतोऽपि दोषाणां सामताऽवशिष्यते, तत्र पाचनमन्यथा श्मननमौषधं दीयते—इति सुभिषजा सिद्धान्तः ॥ २२१—२२२॥

पच्यमानज्वरस्य लक्षणामाह—ज्वरवेग इति । ननु ज्वरो हि व्याधिः, स कथं पच्यते—इति चेत्, सत्यम् । दोषाणामेव सामाना पच्यमानता ज्वरे उपचर्यते इत्यदोषः । मलप्रवृत्तिः विण्मूलस्वेदादीना सम्यक् प्रवृत्तिः । उत्क्लेशो विवमिषा ॥२२३॥

निरामज्वरलक्षणम्—क्षुत्क्षामतेति । श्रुतक्षामता क्षुध्रया कातरत्वम् । क्षुदित्युपलक्षणम् । पिपासाया अपि तदानीं दर्शनात् । यदुक्त—“क्षुत्पिपासा-ऽसहोदये”—इति । सम्यक्कृते हि लङ्घने सामताऽपगमात् क्षुत्पिपासयोरस ह्ययोरुदयः प्रसिद्धः । गात्राणां लघुत्वं सर्वकायस्य गौरवापगमः, शून्यताऽनुभवो वा । ज्वरमोर्द्धवं सन्तापात्पत्वम् । दोषप्रवृत्तिः मलमूलदोषाणां मलभूतपित्तकफयोर्वा सुखेन वहिः प्रवृत्तिः, यद्वा दोषाणां वातादीनां स्वाधिकारेषु स्वाभाविकी प्रवृत्तिः । अष्टाहः, दिनाष्टकम् । ननु नेर्दं लिङ्गम्, न च अष्टाहेन शुद्धिरिति नियमः—इति चेत् । सत्यम् । लक्ष्यतेऽनेनेति लक्षणमिति व्युत्पत्त्या कालोऽपि लक्षणम् । अष्टाहेन सामतापगमश्च प्रायिकः । तावान् हि कालः कृतलङ्घनस्य लघुभुञ्जानस्य वा सामतापगमाय कल्पते प्रायः, न तु यथेष्टं भुञ्जानस्यापि । अत एव वाग्भटः—‘सप्ताहात् परतोऽस्तब्धे सामे स्यात् पाचनं ज्वरे । निरामे शमनं स्तब्धे सामे नौषधमाचरेत्’—इति । अस्य ह्ययमर्थः । सप्ताहात् परतः सामता निरामता च उभयमपि सम्भवति । तत्र यदा अकृतलङ्घनादेः पुरुषस्य स्तब्धता

ऋतुभेदेन भेदद्वयम् ।

कालप्रकृतिमुद्दिश्य प्रोच्यते प्राकृतो ज्वरः ।

वर्षा-शरद्-वसन्तेषु वाताद्यैः प्राकृतः क्रमात् ॥

वैकृतोऽन्यः, स दुःसाध्यः प्रायश्च प्राकृतोऽनिलात् ।

प्राकृतः सुखसाध्यस्तु वसन्त-शरदुद्भवः ॥२२५॥२२६॥

मलानां दृश्यते सप्ताहात् परतोऽपि, तत्र निरामतैव सम्पादनीया लङ्घन^१ वांलुकास्वेदादिना, न तु मुख्यभेषजं कपायादि प्रदेयम् । यत्र तु स्तब्धता नास्ति, सामताऽवशिष्यते, तत्र आमपाचनं कपायाक्रिकं दीयत एव । यत्र तु सर्वथाऽपगत सामता, तत्र शमन ज्वरघ्नौषधादि दीयत इति दिक् ।

केचित्तु “ज्वरितं षडहेऽतोते”—इति चरकोयवचनेन सह “सप्ताहात् परमिति” —सौश्रुतवचनं संगमप्य बहुधा वादानुपन्यस्य कष्टकल्पनया तुल्यार्थमाविष्कृत्य समादधते । तन्नातिमनोरमम्, उभयथाऽपि सम्भवात्; मतभेददर्शनाच्च । तथाहि क्वचित् षडहेन, क्वचित् सप्ताहेन, क्वचिदष्टाहेन, क्वपि दशाहेन वा सामतापगमो दृष्टः । मुख्यभेज्यवस्थाकालमधिकृत्य च दृश्यत एव मतभेद आचार्याणाम् । तथाचोक्तं वाग्भटेन—“सप्ताहादौषध केचिदाहुरन्ये दशाहतः”— इति । एवं चातुरावस्थादशनेनैव सामतादि निर्णीयते भेषजकालश्च, न पुनर्दिनगणनामात्रेणेति सिद्धान्तः ॥२२४॥

अथ प्राकृत-वैकृतभेदेन संज्ञाद्वयं साध्यासाध्यता च विविनक्ति प्राचां वचनैः— कालप्रकृतीत्यादि । कालो वर्षादिः । तस्य प्रकृतिर्वातादिप्रकोपनत्वम् । तोमुद्दिश्य, तदनुसारेण । तद्दृष्टान्तानाह—वर्षेत्यादि । क्रमाद्, यथा वर्षास्तु वातिकः, शरदि पैत्तिकः, वसन्ते श्लैष्मिकः । तथाच प्राकृतः प्राकृतसंज्ञः । अन्यः कालप्रकृतिवैपरीत्येन जातो वैकृतः, वैकृतसंज्ञः । विकृतस्य भावो वैकृत, तदस्यास्तीति वैकृतः । अश आदिभ्योऽच् । स दुःसाध्यः, दुःखसाध्यः । स्वाभाविकदोषकोपातिरिक्ताऽपरदोषकोपसाङ्कर्यात् । किञ्च अनिलाद् वायोर्जातः प्राकृताख्यो यो ज्वरा वांषिकः, स च प्रायो (न तु नियमेन) दुःखसाध्यः । प्रायेणेतिः तथाविध दोषसाङ्कर्यात्, कायाग्निदौर्वल्यात्, प्रायो लङ्घनाऽसहिष्णुत्वाच्च । तदुक्तम्—“आदानदुर्वले देहे पक्ता भवति दुर्बलः । स वर्षास्वनिलादीनां दूषणैर्वाध्यते पुनः ॥” इति । “भूवाष्पान्मेघनिःष्यन्दात् पाकाद्मलाज्जलस्य च वर्षास्वग्निवले क्षीणे कुप्यन्ति पवनादयः ॥” इति च (च० सूत्र० ६ अ०) । इतर—

१ । अत्र लघन नाऽनशनमन्यत्र लाज्जिपातिकज्वरात् । लघुभोजनमपि लघनमेव ।

प्राकृतयोः सुखसाध्यत्वमाह प्राकृत, इति । स्पष्टम् । तत्र च हेतुरेकदोषजत्वं लङ्घनासहिष्णुत्वञ्च । उक्तञ्च—“कफपित्ते द्रवे धातू सहते लङ्घनं महत्” इति ।

इदञ्चात्राऽवधेयम् । द्विविधः खल्विह दृश्यते प्राचामृतुविभागो—वर्षप्रधान-शीतप्रधानश्चेति । तत्र षडृतवो वर्षा-शरद् हेमन्त-वसन्त-ग्रीष्म-प्रावृषः—इति वर्षप्रधानो विभागः । वर्षा शरद्-हेमन्त-शिशिर-वसन्त-ग्रीष्माः—इति शीतप्रधानो विभागः । तयोराद्यस्य प्राधान्य सुश्रुतेऽभिहित, द्वितीयस्य चरके उपदेशस्थान भेदात् । तथाहि सुश्रुत—‘इह तु वर्षा-शरद्-हेमन्त-वसन्त-ग्रीष्म प्रावृष इति षडृतवो भवन्ति दोषोपचय-प्रकोपोपशमनिमित्तम् । ते तु भाद्रपदाद्येन द्विमासिकेन व्याख्याताः । तद्व्यथा—भाद्रपदाश्वयुजौ वर्षा, कार्तिकमार्गशीर्षौ शरत् पौषमाघौ हेमन्तः, फाल्गुनचैत्रौ वसन्त, वैशाखज्यैष्ठ्यौ ग्रीष्मः, आपाढश्रावणौ प्रावृडिति ।’ (सु० सूत्र० ६ अ०) । चरके तूक्तम्—“इह खलु संवत्सरं षडङ्गमृतुविभागेन विधात् । तत्रादित्यस्वोदगयनमादानञ्च त्रीनृतून् शिशिरादीन् ग्रीष्मान्तान् व्यवस्येत् । वर्षादीन् पुनर्हेमन्तान्तान् दक्षिणायनं विसर्गञ्च ।” इति (च० सूत्र० ६ अ०) । अत्रादान-मादानकालः, विसर्गो विसर्गकालः । ऋतुगणना च चरके माघादारभ्य शिशिरर्तु-मुखेनेति विशेषः । इदृश ऋतुविभागभेदस्य हेतुश्च काश्यपेनोक्तः—“भूयो वर्षति पर्जन्यो गङ्गाया दक्षिणे तटे । तेन प्रावृष-वर्षाख्यौ ऋतू तत्र प्रकल्पितौ । गङ्गाया-उत्तरे कूले हिमवज्जलसङ्गमे । भूयः शीतमतस्तेषा हेमन्तशिशिरावृत् ।” इति । आचार्य्यभावमिश्रोऽप्याह—“गङ्गाया दक्षिणे देशे वृष्टेर्वहुलभावतः । उभौ मुनिभिरा स्यातौ प्रवृड्वर्षाभिधावृत् । तस्या एवोत्तरे देशे हिमप्रचुरभावत । पताबुभौ समाख्यातौ हेमन्तशिशिरावृत् ।” इति । इदञ्चाखिल भारतवर्षविषयम् । इतर-देशेषु तु क्वचिद्धिमप्रधानता, क्वचिदुष्णप्रधानता वा, तेन तत्र तत्र शीतोष्णवर्ष-लक्षणोऽन्वयविधः कालविभागो द्रष्टः । तत्र च दोषोपचयप्रकोपोपशमाः कायस्वा लक्षण्येन वेदितव्याः ।

इदं च वर्षप्रधानमृतुविभागमुद्दिश्य शाङ्गधराचार्य्यस्य संप्रहवचनम्—“ग्रीष्मे सञ्जीयते वायु प्रावृट्काले प्रकुप्यति । वर्षासु चीयते पित्तं शरत्काले प्रकुप्यति । हेमन्ते चीयते श्लेष्मा वसन्ते च प्रकुप्यति । प्रायेण प्रशमं याति स्वयमेव समीरणः । शरत्काले, वसन्ते च पित्तं, प्रवृडृतौ कफः ॥” इति ।

ननु वर्षासु वायुः कुप्यतीति श्रूयते तद्विह कथमुक्तं वर्षासु चीयते पित्तमिति चेत्, श्रुणु । वर्षप्रधानविभागे वर्षापदं प्रावृट्परम् । अथवा वर्षासु वात-

१ । सुश्रुतेन हि धन्वन्तरिवचनमुपनिबद्धम् । धन्वन्तरिश्च काश्यामुपदिष्टेन । तत्र वर्षप्रधाना ऋतव । अग्निवैगोपदेगस्तु पाञ्चालभूमौ बभूव, तत्र शीतप्रधाना ऋतव ।

ज्वरमोक्षस्य द्वैविध्यम् ।

द्विविधो ज्वरमोक्षः स्याद् दारुणोऽदारुणस्तथा ।

दारुणस्तीव्रसंक्षोभात् स्वेदमात्राद्दारुणः ॥२२७॥

बहुदोषस्य बलवान् प्रायेणाऽभिनवो ज्वरः ।

स क्रिया-दोषपक्त्या चेद् विमुञ्चति सुदारुणम् ॥२२८॥

प्रकोपोऽनुवर्तत एव स्वलक्षणसामान्यात्, पित्तञ्च सञ्चीयते अन्तराऽन्तरा धर्मा-
धिक्त्वात्, कफश्च स्तोकेन शीतवातात्सङ्घसम्पर्कात् । तथाह्युक्तं—“वर्षास्वग्निचले
क्षीणे कुप्यन्ति पवनादयः ।” इति (च० स्र० ६ अ०) । शीतप्रधानविभागे तु
ग्रीष्मे सञ्चितो वायुः कुप्यति वर्षास्वेव, सञ्चीयते च पीत्तमग्रे शरदि कोपाय, श्लेष्मा
च स्तोकेन पूर्वोक्तहेतोः । स च कफः शरदि पित्तप्रभावेन शुष्यमाणोऽपि पुनः
सञ्चीयते प्रचुरतर हेमन्तशिशिरयोः, कुप्यति च भृशं वसन्ते । एवञ्च वर्षप्रधान
देशेषु प्राबल्य वातप्रधानरोगाणां शीतज्वरादानाम्, शीतप्रधानदेशेषु तु श्लेष्मप्रधान-
रोगाणां श्वसनकज्वरादीनामित्यपि समुन्नेयम् ॥ २२५—२२६ ॥

अथ ज्वरमोक्षस्य प्रकारद्वयं दर्शयति चरकीयवचनैः—द्विविध इत्यादि । दारुणः
अकस्मात् प्रवृत्तः, यथा केषुचित् स्थान्निप्रातिकज्वरेषु सप्तमादिदिनेषु प्रचुरस्वेदोद्-
गमादिना । अदारुणः शनैः शनैः प्रवृत्तः । तत्र दारुणो ज्वरमोक्षः, तीव्रसंक्षोभात्,
तीव्रसंक्षोभं पुरस्कृत्य प्रवर्तते । अदारुणस्तु स्वेदमात्रात् स्वेदमात्रं पुरस्कृत्य, विनैव
संक्षोभादित्यर्थः । तीव्रसंक्षोभश्च भूयिष्ठस्वेद-मोह-दारुणदौर्वल्यादिरूपः । तद्-
दृष्टान्तश्च यथा श्वसनकज्वरे दर्शितः—“सप्तमे दिवसे प्रायश्चाष्टमे नवमे तथा ।
अकस्माज् ज्वरनिर्मुक्तः स्वेदप्राचुर्यमैव च । प्राणा वा तत्र मुच्यन्ते रोगी वा तत्र
मुच्यते ॥” इत्यादि । यच्चोक्तम्—“सप्तमी द्विगुणा चैव नवम्येकादशी तथा । एषा
त्रिदोषमथ्यादा मोक्षाय च वधाय च”— इति, तदपि दारुणज्वरमोक्षाभिप्रायेणैव ।
किञ्च विषमज्वराणामपि त्रैदौषिकत्वात् कदाचिद् दारुणो मोक्षः, यथा तृतीयकादिषु
प्रायः । उक्तञ्च—“ज्वरप्रमोक्षे पुरुषः क्लृप्तं वमति चेष्टते । श्वसन् त्रिवर्णं स्वन्नाङ्गो
वेपते लोयते मुहुः ।” इत्यादि (च० चि० ३ अ०) ॥२२७—२२८॥

दारुणज्वरमोक्षस्य हेतुमुद्दिशति—बहुदोषस्येति । बहुदोषस्य तीव्रोद्विक्त
दोषस्य आतुरस्य । अभिनवो नवीनः, न तु जीर्णः । बलवान् तीव्रसन्तापादिभ्युत्-
ताद्गुणज्वरः । क्रियादोषपक्त्या—क्रिया सद्योज्वराः त्वं कर्म स्वेदन-विरेचनादि, तथा ।

कृत्वा दोषवशाद्देगं क्रमादुपरमन्ति ये ।

तेषामदारुणो मोक्षो ज्वराणां चिरकारिणाम् ॥२२६॥

विज्वरलक्षणम् ।

विगतक्लमसन्तापमव्यथं विमलेन्द्रियम् ।

युक्तं प्रकृतिसत्त्वेन विद्यात् पुरुषमज्वरम् ॥२३०॥

दोषपक्त्या स्वतो दोषपाकेन वा हेतुना, चेद् यदि विमुञ्चति, तर्हि सुदारुणं यथा तथा विमुञ्चति प्रायेण ।

अदारुणो मोक्षः कदा भवतीत्याह—कृत्वेति । दोषवशाद् दोषस्वभावमाश्रित्य वेगं सन्तापादि कृत्वा ये क्रमादुपरमन्ति शनैर्विरमन्ति, तेषां चिरकारिणां दीर्घकालव्यापिनां ज्वराणां मोक्षः अदारुणः । ईदृशश्च ज्वरमोक्षः पूर्वोक्ते आन्तिकज्वरे स्पष्टः, अपरेषु च केषुचित् सान्निपातिकज्वरेषु ॥ २२६ ॥

अथ विज्वरलक्षणमाह—विगतेति । ननु ज्वरो हि सन्तापलक्षणः सन्तापापगमश्च हालिकादिभिरपि स्पर्शमात्रेण वेद्य, तत् किमनेन विज्वरलक्षणकथनेनेति चेत् । मैवम् । बाह्यसन्तापापगमेऽपि आभ्यन्तरसन्तापस्य बहुधा सूक्ष्मत्वेनावस्थितस्य दर्शनात् स्पष्टावगमार्थमभिधानम् । यत्र यत्र चैवमारोग्ये सन्देहः सम्भवति भिषजा, तत्र तत्रैव वक्ष्यते नैरुज्यलिङ्गमग्रेऽपि, यथा अतीसारादिषु । क्लमः अकृतश्रमस्यापि श्रमानुभवः । सन्तापो दैहिकतापाधिक्यम् । व्यथा मानससन्तापविशेषः । विमलेन्द्रियम् अनाविलेन्द्रियशक्तिम् । प्रकृतिसत्त्वेन स्वाभाविकवृत्त्या स्थैर्यादिना क्षुत्पिपासादिना च युक्तम् ॥ २३० ॥

इति—वैद्याव 'स विद्यासागर-सरस्वती-कविराजोपाधिक-

महामहोपाध्याय-स्व० गणनाथ सेन-शर्मणः कृतौ

सिद्धान्तनिदाने ज्वराधिकारः ।

चतुर्थोऽध्यायः समाप्तः ।

सोऽथम्

श्रीमन्नारायणकरुणावतार श्रीकृष्णचैतन्य तनयोक्त-धन्यजनि-

श्रीमद्रघुनन्दनगोस्वामिवंशावतंसस्य

निखिलरांढाभूमिसौरभप्रभव श्रीखण्डपुरादिवास्तव्यस्य

प्राच्य प्रतीच्यचिकित्सातन्त्रपारङ्गत श्रीकुञ्जविहारिकविराजपौत्रस्य

विद्याकल्पद्रुमेत्यन्वथनामधेय-सर्वतन्त्रस्वतन्त्र-

वाराणसीभूषण-सर्वपण्डितमान्यचिकित्सक शरोमणि

श्रीविश्वनाथोपम श्रीविश्वनाथकविराजात्मजस्य

सरस्वती-प्राणाचार्य्य विद्यासागर, एम् ए, एल्-एम् एस् इत्युपाधिकस्य

महामहोपाध्याय स्व० गणनाथ सेन-शर्मणः

नवीनकृतौ सिद्धान्तनिदाने

प्रथमखण्डम् समाप्तम् ।

॥ श्रीकृष्णचरणार्पणमस्तु ॥

